

مرزا علی نطف حیات اور کارنامے




ڈاکٹر مرزا اکبر علی بیگ

ANJUMAN TARAQQI URDU HIND
Urdu Ghar, Rouse Avenue
NEW DELHI-110002

**Collection of Prof. Muhammad Iqbal Mujaddidi
Preserved in Punjab University Library.**

**پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ**



اس مقالے پر عثمانیہ یونیورسٹی نے مصنف کو اگست ۱۹۷۷ء میں پی۔ ایچ۔ ڈی کی ڈگری تفویض کی۔

129988

اشاعتِ اول ۱۹۷۹ء

خوش نویس مجید مظہری

مطبع اکسل فائن آرٹ جارج مسجد محبوب چوک، حیدرآباد۔ ۵۰۰۰۲

تعداد اشاعت ۵۰۰

پانچ سو

۳۰/- روپیہ

قیمت

باہتمام: — ادارہ شعر و حکمت

۸۶۵-۶-۱۱، ریڈ ہلز، حیدرآباد، ۵۰۰۰۴

طنے کے پتے:—

۱۔ مصنف:— مکان نمبر ۲/۱۰۳۲-۹-۵، حیدر گورہ، حیدرآباد۔ (۵۰۰۰۰)۔

۲۔ الیاس بک ڈپو۔ چارمینار۔ حیدرآباد۔ ۵۰۰۰۲۔

۳۔ اردو اکیڈمی۔ آندھرا پردیش۔ حیدرآباد۔ ۵۰۰۰۲۔

۴۔ نیشنل بک ڈپو۔ پچھلی کمان۔ حیدرآباد۔ ۵۰۰۰۲۔

(جملہ حقوق بحق مصنف محفوظ)

انتساب

اپنی پیاری پھوپھی اماں فاطمہ بیگم مرحومہ (اہلیہ مرزا عباس علی صاحب مرحوم) کے نام جن کی آغوش میں مجھ کو ماں کا پیار اور باپ کی شفقت ملی اور جن کی سرپرستی اور تربیت کا فیضان ہی ہے کہ آج میں کچھ بن سکا۔ ۲۸ اگست ۱۹۷۸ء کو ۱۹ اگست ۱۹۷۸ء کو دو شنبہ بجے دوپہر کو جب اس بزرگ ہستی کا سایہ میرے سر سے اٹھ گیا تو مجھ کو معلوم ہوا کہ یتیم اور یرس کس کو کہتے ہیں۔

ہم بھلانے چلے بھی ہیں کس کو
جس کی ہر بات یاد آتی ہے (وقار صدیقی)

(ڈاکٹر) ملز اکبر علی بیگ

پہلا حصہ

حیات

و	فہرس
۵	مقدمہ
۱	پیش لفظ
۲	نام
۱۱	والد
۱۳	پیدائش
۱۴	مولد
۱۴	تعلیم و تربیت
۱۵	شعر گوئی کی ابتدا
۱۵	تلمذ
۱۹	ترک وطن - لکھنوکو روانگی
۳۳	لطف کی کلکتہ میں آمد
۳۶	گلشن ہند کی وجہ تالیف
۴۰	لطف کی کلکتہ سے حیدرآباد میں آمد
۴۲	نواب نظام علی خاں آصفجاہ ثانی کی سرپرستی

۲۵	اعظم الامراء، ارسطو جاہ کی مصاجبت
۵۲	لطف کی میر عالم سے وابستگی
۵۲	حیدرآباد کن میں لطف کے معاصر شعرا
۸۲	لطف کی وفات
۸۳	<u>مرزا علی لطف کی سیرت</u>
۸۴	— خدایا عقائد —
۸۵	— تاہل —
۸۷	لطف کے تلامذہ
۹۰	لطف تخلص کے دیگر شعرا

دوسرا حصہ

کارنامے

لطف کی تذکرہ نگاری

- ۹۸ تذکرہ نگاری اور اس کا فن
- ۱۰۷ گلشنِ ہند کا ماخذ۔ تذکرہ گلزارِ ابراہیم اور اس کا مصنف
- ۱۱۲ گلزارِ ابراہیم کے ترجمے اور ان کا موازنہ
- ۱۳۰ تذکرہ گلشنِ ہند کے قلمی نسخے
- ۱۴۱ تذکرہ گلشنِ ہند کے مطبوعہ نسخے
- ۱۴۴ اردو تذکروں میں گلشنِ ہند کا مرتبہ
- ۲۰۹ لطف کا اسلوب بیان

شاعری

- ۲۱۸ دیوان لطف
- ۲۲۱ لطف کی غزل گوئی
- ۲۵۰ منتخب کلام
- ۲۵۸ لطف کی قصیدہ نگاری
- ۲۸۴ لطف کی مثنوی نگاری
- ۳۲۹

لطف کی تاریخ گوئی
لطف کا فارسی کلام

۳۳۳

۳۳۵

۳۳۷ کتابیات

تعارف

آج سے پچھتر برس پہلے مرزا علی لطف اردو ادب کا ایک غیر اہم نام تھا۔ تذکروں سے صرف اتنا پتہ چلتا تھا کہ میسر و سودا کے عہد میں اس نام کا ایک شاعر گزرا ہے جس نے اردو شعرا کا ایک تذکرہ بھی قلمبند کیا تھا۔ یہ تذکرہ ناپید تھا اور مرزا علی لطف کے دیوان سے بھی عام طور پر لوگ واقف نہیں تھے۔ یہ حسن اتفاق ہے کہ رود موسیٰ کی طغیانی میں یہ بیش بہا تذکرہ جو کسی کتب خانے کی زینت بنا ہوا تھا 'دریا برد' ہو کر مسلم و ادب کے ایک قدرداں مولوی غلام محمد کے ہاتھوں میں پہنچ گیا۔ ان کی درخواست پر مولانا شبلی نعمانی نے اس تذکرے کو مرتب کیا اور عبداللہ خاں نے مولوی عبدالحق سے مقدمہ لکھوا کر اسے ۱۹۰۶ء میں شائع کر دیا۔ اس تذکرے کی دستیابی کی طرح اس کی تالیف بھی ایک اتفاق تھی کہ مرزا علی لطف جو عازم حیدرآباد تھے اپنے دوست شیر علی افسوس کی دعوت پر چند روز کے لیے کلکتہ میں قیام پذیر ہوئے اور گلکرسٹ کے پاس خاطر سے اپنے قیام کو طویل دے کر یہ تذکرہ مرتب کیا۔ اس تذکرے

کی اشاعت کے بعد مرزا علی لطف کا شمار نہ صرف یہ کہ فورٹ ولیم کالج سے تعلق رکھنے والے اہم مصنفین میں ہونے لگا بلکہ انھیں اردو زبان میں شعر کا پہلا تذکرہ لکھنے کا امتیاز حاصل ہو گیا۔ مرزا علی لطف ایک خوش فکر شاعر تھے اور اپنے زمانے میں ایک شاعر ہی کی حیثیت سے جانے جاتے تھے تذکرے کی مقبولیت کے ساتھ انھیں ایک بلند پایہ نثر نگار، مورخ اور نقاد کی حیثیت سے جو شہرت حاصل ہوئی اس کی وجہ سے ان کی شاعرانہ شخصیت نظروں سے اوجھل ہو گئی۔ مرزا علی لطف کے نثری اور شعری کارناموں کی اہمیت متقاضی تھی کہ ان کی حیات اور ادبی خدمات کا تحقیقی اور تنقیدی جائزہ لیا جاتا۔ بعض محققین نے اس طرف توجہ بھی کی لیکن کسی وجہ سے اس کام کو آگے نہیں بڑھا سکے۔ ڈاکٹر مرزا اکبر علی بیگ نے اس موہوم امید کے ساتھ کہ وہ لطف کی حیات کے بارے میں معلومات فراہم کرنے کے علاوہ ان کی شعری تخلیقات تک رسائی حاصل کر سکیں گے پی تھوڈی کے مقالے کے لیے اس موضوع کا انتخاب کیا۔ ابتدا میں انھیں سخت مایوسی اور ناکامی کا سامنا کرنا پڑا لیکن انھوں نے ہمت نہیں ہاری۔ بالآخر ان کی مساعی بار آور ہوئی۔ حیاتِ لطف کے بارے میں چند اہم معلومات فراہم کرنے کے علاوہ انھوں نے تحقیق اور تدقیق کے ساتھ لطف کے نام، توطن، تلمذ سے لے کر تاریخ وفات تک بہت سے متنازع فیہ امور کی یکسوئی کر دی۔

دوسرا اہم کام انھوں نے یہ کیا کہ ”گلشن ہند“ کا گلزارِ ابراہیم اور دوسرے تذکروں سے موازنہ کرتے ہوئے لطف کے اس کارنامے کی حقیقی قدر و قیمت کا تعین کرنے کی کوشش کی۔ اسی ضمن میں حیدری کے تذکرے ”گلشن ہند“ کے بارے میں انھوں نے جو انکشافات کیے ہیں وہ تحقیقی نقطہ نظر سے بڑی اہمیت رکھتے ہیں سب سے بڑھ کر یہ کہ انھوں نے لطف کے دیوان کو کھوج نکالا اور ان کے کلام کا تنقیدی جائزہ لے کر لطف کو صفِ دوم کے ایک قابل ذکر شاعر کی حیثیت سے متعارف کروایا۔

مرزا اکبر علی بیگ کی یہ علمی اور تحقیقی کاوش ہے۔ جہاں تک مواد کی فراہمی کا تعلق ہے انھوں نے بساطِ بصر تلاش و جستجو سے کام لیا اور جو معلومات حاصل ہوئیں، ضروری تفتیش کے بعد ان سے کارآمد نتائج اخذ کرنے کی کوشش کی اور مستحکم دلائل کے ساتھ انھیں اپنے مقالے میں پیش کیا ہے۔ کوئی تحقیق حرفِ آخر نہیں ہوتی۔ اس کی اہمیت اور قدر و قیمت اس بات میں مضمر ہوتی ہے کہ وہ اپنے موضوع سے متعلق تحقیق مزید کے لیے نئی راہیں کھول دے۔ ڈاکٹر مرزا اکبر علی بیگ نے بھی اپنے

مقالے میں کچھ ایسے گوشے ابھارے ہیں جو اہل تحقیق کو دعوتِ فکر و
نظر دیتے ہیں۔

حیدرآباد۔

(ڈاکٹر) مغنی تبسم

۷ - ۱۲ - ۱۹۷۹

ریڈر شعبہ اردو جامعہ عثمانیہ
حیدرآباد۔

پیش لفظ

مرزا علی لطف کا شمار اردو کے اولین تذکرہ نگاروں میں ہوتا ہے لطف سے قبل اردو شاعروں کے بہت سے تذکرے مرتب ہوئے لیکن یہ سب فارسی زبان میں ہیں لطف پہلے شخص ہیں جنہوں نے اردو میں تذکرہ نگاری کی بنا ڈالی۔ ان کا تذکرہ ”گلشن بہار“ کہنے کو فارسی تذکرہ ”گلزارِ ابراہیم“ کا ترجمہ ہے لیکن اس میں لطف نے اتنے اضافے کئے ہیں کہ ہم بغیر کسی تردد کے اس کو لطف کی تصنیف قرار دے سکتے ہیں۔

عام طور پر لطف کا شمار فورٹ ولیم کالج (کلکتہ) کے مصنفین میں کیا جاتا ہے لیکن اس کالج سے لطف کا براہِ راست تعلق نہیں رہا۔ محض ایک بار وہ شیر علی افسوس کے توسط سے ڈاکٹر جان گلکرسٹ (پروفیسر سندھوستانی، فورٹ ولیم کالج کلکتہ) سے متعارف ہوئے اور ڈاکٹر جان گلکرسٹ نے ان سے فرمائش کی کہ وہ علی ابراہیم خاں خلیل کے فارسی تذکرہ ”گلزارِ ابراہیم“ کا اردو میں ترجمہ کریں چنانچہ ان کے ایما پر لطف نے اس تذکرے کو اس زمانے کی سلیس اور سادہ زبان میں لکھ کر گلکرسٹ کی خدمت میں پیش کیا جسے ڈاکٹر گلکرسٹ نے بے حد پسند کیا لیکن نامعلوم وجوہ سے یہ تذکرہ شائع نہ ہوا۔

لطف نے اپنا تذکرہ ”گلشن بہار“ ۱۸۰۱ء میں کلکتہ ہی میں مکمل کیا مگر بد قسمتی سے اس تذکرے کی اشاعت کی نوبت ہی نہیں آئی۔ جس اتفاق سے اس کا ایک نسخہ روڈ موسیٰ کے سیلاب میں بہتا ہوا مولوی غلام محمد بنگا رینٹ کونسل، دولتِ آصفیہ

کے ہاتھ لگا جس کو انھوں نے شمس العلماء مولانا شبلی نعمانی کے حوالے کیا جو ان دنوں حیدر آباد دکن ہی میں مقیم تھے۔ مولانا شبلی نعمانی نے بعد ترجمہ و تخریج اس کو انجمن ترقی اردو کی طرف سے شائع کرنے کا قصد کیا لیکن انجمن چند اسباب کی بنا پر اس کو چھاپ نہ سکی۔ بعد ازاں عبداللہ خاں نے مولوی عبدالحق کے ایک عالمانہ مقدمے کے ساتھ ریفاء عام پریس لاہور سے ۱۹۰۶ء میں اس کو شائع کیا۔ پھر ۱۹۳۴ء میں انجمن ترقی اردو علی گڑھ نے ڈاکٹر سید محی الدین قادری زور کے مقدمے کے ساتھ اس تذکرہ کا ایک اور ایڈیشن شائع کیا اس میں گلزارِ ابراہیم کے وہ حصے شامل کر دیئے گئے جن کا ترجمہ لطف نے نہیں کیا تھا۔

لطف نے تذکرہ گلشن ہند میں اردو کے (۶۹) شعرا کے حالات زندگی ان کے نمونہ کلام کے ساتھ دئے ہیں۔ مولوی عبدالحق نے شعرا کے حالات زندگی میں تو کوئی ترمیم نہیں کی مگر لطف کے دئے ہوئے نمونہ کلام میں تخریف کر دی اور کئی صفحات حذف کر دیئے ڈاکٹر زور نے بھی اسی طرح مولوی عبدالحق کی من و عن تقلید کی۔ راقم الحروف نے تذکرہ گلشن ہند کے اصل نسخوں سے جب مطبوعہ نسخوں کا موازنہ کیا تو ان میں کافی فرق پایا۔

لطف ایک اچھے نثر نگار ہونے کے علاوہ ایک پُر گو شاعر بھی تھے۔ عام طور پر ادبی حلقوں میں لطف کو ایک تذکرہ نگار کی حیثیت سے جاننا ہی جانا جاتا ہے حال آنکہ وہ میر و سودا کے عہد کے ایک خوش گو اور اعلیٰ درجے کے شاعر بھی تھے۔ اب تک لطف کی شاعرانہ حیثیت کو کسی نے متعین کرنے کی کوشش نہیں کی اور نہ ہی ان کا دیوان ہنوز منظرِ عام پر آیا ہے۔ ”دیوان لطف“ کا صرف ایک ہی نسخہ دستیاب ہوا ہے جو کتب خانہ جامعہ عثمانیہ حیدرآباد میں محفوظ ہے۔ اس کے مطالعے سے بحیثیت شاعر لطف کا مقام متعین کرنے میں بڑی مدد ملتی ہے۔ ابھی تک مختلف تذکروں میں لطف کا چیدہ چیدہ کلام ہی بطور نمونہ

منا ہے۔ اب پہلی بار لطف کے کلام کا ایک معتد بہ حصہ اس مقالہ میں پیش کیا گیا ہے۔
 ڈاکٹر ثمینہ شوکت نے لطف کی مثنوی "نیزنگ عشق" کو مرتب کر کے مجلس تحقیقات اردو،
 حیدرآباد دکن سے ۱۹۶۲ء میں شایع کیا ہے لیکن اس میں بھی مثنوی کے تمام نسخوں سے
 موازنہ اور تقابل کرنے کی بجائے صرف چار نسخوں سے استفادہ کیا گیا ہے تحقیق کے
 دوران اس مثنوی کے مزید ۱۵ نسخوں کا پتہ چلا ہے جس کی نشان دہی متعلقہ باب
 میں کی گئی ہے۔

اردو کے تذکروں اور تاریخوں میں لطف کے حالات زندگی بہت کم دستیاب
 ہوئے ہیں۔ لطف کی حیات پر سب سے پہلی کتاب ڈاکٹر ثمینہ شوکت کی ہے جو "حیات
 لطف" کے نام سے ۱۹۶۲ء میں مجلس تحقیقات اردو، حیدرآباد دکن سے شایع ہوئی
 ہے۔ زیر نظر مقالے میں فراہمی مواد کے سلسلے میں "حیات لطف" کے علاوہ اور
 بہت سے ماخذات سے استفادہ کیا گیا ہے۔

یہ مقالہ دو حصوں پر مشتمل ہے۔ پہلے حصے میں لطف کی زندگی کے حالات بیان
 کئے گئے ہیں دوسرے حصے میں لطف کے کارناموں کا تفصیلی جائزہ لیا گیا ہے
 اس مقالے کی ترتیب و تدوین اور فراہمی مواد کے سلسلے میں راقم الحروف کو
 کئی اصحاب کا تعاون حاصل رہا جس کے لئے وہ ان سب کا سپاس گزار ہے۔ خاص طور
 شفیق و محترم استاد جناب ڈاکٹر مغنی تبسم صاحب ریڈر شعبہ اردو، عثمانیہ یونیورسٹی حیدرآباد
 کا میں اتنے دل سے ممنون ہوں کہ بحیثیت نگران کار انھوں نے قدم قدم پر میری رہنمائی فرمائی
 اور اپنے گراں قدر مشوروں سے سرفراز فرمایا۔

مقالے کی تیاری کے سلسلے میں راقم الحروف نے مندرجہ ذیل کتب خانوں اور

۱. اروں کے کتابی ذخیروں سے استفادہ کیا ہے۔

کتب خانہ آصفیہ، کتب خانہ جامعہ عثمانیہ، کتب خانہ سالار جنگ بیوزیم،
کتب خانہ اردو اکیڈمی، کتب خانہ خواتین دکن، کتب خانہ گورنمنٹ سٹی کالج، کتب خانہ
ادارہ ادبیات اردو، ایچ ای، ایچ دی لطاس ٹرسٹ لائبریری اور اسٹیٹ آرکیوز
لائبریری (حیدرآباد)۔ نیشنل آرکیوز آف انڈیا، نئی دہلی، دہلی یونیورسٹی لائبریری۔ مولانا
آزاد لائبریری (مسلم یونیورسٹی علی گڑھ)۔ انجمن ترقی اردو (علی گڑھ)۔ اور نیل ریسرچ سنٹر
(بمبئی)۔ جہانگاہ مذہبی ریسرچ سنٹر (بمبئی)۔ نیشنل لائبریری (کلکتہ)۔ ایشیاٹک سوسائٹی
(کلکتہ)۔ اس کے علاوہ رضا لائبریری (رام پور)۔ خدابخش لائبریری (پٹنہ)۔ اسٹاٹ
سی بلیو تھک (جرمنی)۔ نیشنل لائبریری پیرس (فرانس)۔ انڈیا آفس لائبریری لندن
(انگلینڈ)۔ برٹش میوزیم لائبریری (انگلینڈ) اور انجمن ترقی اردو، کراچی (پاکستان) کے
منتظمین کا بھی شکر گزار ہوں کہ انھوں نے میری درخواست پر اپنے کتب خانوں سے مطلوبہ
مواد فراہم کیا۔

ان بہت سے اصحاب کے سچلے جنہوں نے میرے استفسارات کے جوابات
مرحمت فرمائے ہیں خاص طور پر میں جناب قاضی عبدالودود، جناب پروفیسر محمد حسن، جناب
اکبر علی خاں عثمی زادہ، جناب ڈاکٹر جلیقہ انجم، جناب ڈاکٹر اکبر حیدری، جناب ڈاکٹر شہزاد احمد
فاروقی، ڈاکٹر ظہیر احسن، جناب ڈاکٹر عبدالحق اور جناب ڈاکٹر احمد لاری کا شکر گزار ہوں
انھوں نے لطف کے متعلق نہ صرف میرے استفسارات کا جواب دیا بلکہ مطلوبہ تذکروں
کے نقولات بھی روانہ کئے۔ استاد محترم ڈاکٹر غلام عمر خاں صاحب پروفیسر و صدر شعبہ اردو
عثمانیہ یونیورسٹی کامیں تہہ دل سے شکر گزار ہوں کہ انھوں نے اپنے گراں قدر شوروں سے
نوازا اور میری ہمت افزائی کی۔ ناسپاس گذاری ہوگی اگر میں پروفیسر رفیعہ سلطانہ صاحبہ
(سابق صدر شعبہ اردو جامعہ عثمانیہ) کا شکریہ ادا نہ کروں جنھوں نے نہ صرف موضوع

تحقیق میرے لئے مختص کیا بلکہ مختلف موقعوں پر اپنے مفید مشوروں سے مستفید کیا اور ان ہی کی ہمت افزائی کی وجہ سے یہ کام پایہ تکمیل کو پہنچ سکا۔ راقم الحروف کو اس بات کا اعزاز حاصل ہے کہ ڈاکٹر اسٹیٹ آرکیوز آندھرا پردیش حیدرآباد نے اس مقالے کی تیاری کے وقت دو سال کا پارٹ ٹائم فیلوشپ عطا کیا جس سے مزید سہولت حاصل ہوئی اس کے لئے میں ڈاکٹر اسٹیٹ آرکیوز کا ممنون ہوں۔

اس مقالے کی اشاعت کے لئے ایچ، ای، ایچ دی نٹاس ٹرسٹ حیدرآباد اور گورنمنٹ آف آندھرا پردیش نے جزوی امداد دی جس کے لئے میں مشکور ہوں۔

میں اپنے ماموں جناب میر کاظم علی صاحب مرحوم (برق موسوی) اور برادر محترم جناب ہاشم حسن سعید صاحب کا ممنون ہوں جن کے مشورے اور نیک تمنائیں شامل حال رہی ہیں۔

جناب مجید مظہری صاحب کا شکریہ ادا کرنا بھی میں اپنا فرض سمجھتا ہوں جنہوں نے بڑی محنت اور دلچسپی کے ساتھ مقالے کی کتابت کی۔
آخر میں، میں جناب سید غوث صاحب پروپرائٹر اسل فائن آرٹ کا مشکور ہوں جن کی وجہ سے اس مقالے کی اشاعت مقررہ وقت پر انجام پاسکی

حیدر گورہ - حیدرآباد (ڈاکٹر) مرزا اکبر علی بیگ

یکم نومبر ۱۹۷۹ء

تاثرات

مرزا علی لطف دؤر فورٹ ولیم کالج کی ان ادبی شخصیات میں سے ہیں جو ایک نیک لوگ
 تو نہیں کی گئی تھی۔ ڈاکٹر مرزا اکبر علی بیگ نے اس کی کوپرا کرنے کی کوشش کی ہے۔ شعرائے اردو
 کے اولین تذکرے کی حیثیت سے گلشن ہند کی اہمیت مسلم ہے لیکن اب تک اس مذکورے کے
 متنے متن سامنے آئے ہیں وہ ہر لحاظ سے مکمل نہیں تھے۔ ڈاکٹر مرزا اکبر علی بیگ نے ان پر تحقیقی
 تنقیدی نظر ڈالی ہے اور ان حصوں کی نشان دہی ہے جو اب تک منظر عام پر نہیں آئے تھے۔
 پہلی اشاعتوں میں گلشن ہند کے کچھ حصے حذف کر دیئے تھے اور نمونہ کلام میں بھی کمی
 کر دی گئی تھی۔ ڈاکٹر مرزا اکبر علی بیگ تمام نسخوں کا موازنہ کرنے اور اسے اس میں نہایت
 اہم معلومات فراہم کر دی ہیں۔ اس مقالے کے ذریعہ مرزا علی لطف کی شخصیت کا ایک اور
 پہلو بھی سامنے آیا ہے، وہ ہے ان کی تخلیقی حیثیت۔ مصنف نے مرزا علی لطف کا دیوان عثمانیہ
 یوزبئی کے کتب خانہ میں کھوج نکالا ہے۔ اب تک دیوان لطف کا صرف ایک ہی نسخہ دستیاب ہوا ہے، بالعموم لطف
 کی شعری شخصیت کی تصویر مختلف تذکروں میں حوالے کے ملے پڑتے تھے۔ لہذا کہ چیز اشعار کی مدد سے مرتب
 کی جاتی تھی۔ اس دیوان سے پہلی بار معلوم ہوتا ہے کہ لطف کی بنیادی حیثیت شاعر ہی تھی اور ان کا ذہن
 تخلیقی صلاحیت سے مالا مال تھا۔ انھوں نے قصیدے بھی لکھے، فنوی اور رباعیاں اور
 نزلوں کا بھی وسیع ذخیرہ دیوان میں موجود ہے۔ ڈاکٹر مرزا اکبر علی بیگ نے اس سارے شعری سرمایے
 پر تنقیدی نظر ڈالی ہے اور لطف کی خوش گوئی اور سخن آفرینی کی تحسین و قدر کی ہے۔

مقالے کے آغاز میں لطف کی سوانحی کڑیاں ملانی گئی ہیں اور ان کی شخصیت کو مزید باطن پر پیش
 کیا گیا ہے۔ مصنف نے ہر جگہ تلاش و جستجو سے کام لیا ہے اور اپنی معلومات کو سلیقے سے پیش کیا ہے
 اگر ہماری تحقیق نسبتاً غیر معروف ادبی شخصیتوں پر اس طرح توجہ صرف کرے تو ادبی تاریخ کی بہت سی
 گم شدہ کڑیاں سامنے آ سکتی ہیں۔

پروفیسر گوپی چند نارنگ

صدر شعبہ اردو، جامعہ ملیہ اسلامیہ - دہلی

اردو شاعری کے عہدِ وسطیٰ میں جن شعراء نے ہمیں اپنی طرف متوجہ کیا ہے ان میں ایک نمایاں شخصیت مرزا علی لطف کی بھی ہے۔ انھوں نے غزل، قصیدہ، مثنوی اور دوسری اصنافِ سخن میں اپنے نتائجِ طبع کے علاوہ ایک اہم تذکرہ گلشنِ ہند بھی اپنی یادگار چھوڑا ہے جس کو اٹھارھویں صدی کے شعروادب سے بحث کرنے والا کوئی طالبِ علم نظر انداز نہیں کر سکتا۔

ڈاکٹر مرزا اکبر علی بیگ، استاد شعبہ اردو ٹی کالج حیدرآباد نے اپنے ڈاکٹر کے تحقیقی مقالے کے لئے مرزا علی لطف کی شخصیت اور تصانیف کو منتخب کیا ہے۔ انھوں نے تمام معلوم مصادر کے علاوہ بعض ایسے مآخذ سے بھی استفادہ کیا ہے جن کا ابھی تک پورا استعمال نہیں ہوا تھا۔

فاضل مقالہ نگار نے بہت محنت اور سلیقے کے ساتھ یہ تحقیقی اور تنقیدی مطالعہ پیش کیا ہے اس کی اشاعت سے نہ صرف مرزا علی لطف کی زندگی اور تصانیف کے بارے میں ایک اچھی کتاب کا اضافہ ہو رہا ہے بلکہ عہدِ منورِ سطین کی ادبی تاریخ کی ایک اہم کڑی ہمیں دستیاب ہو جاتی ہے۔

دانش گاہوں کے بہت سے تحقیقی مقالے عموماً سطحی ہوتے ہیں اور چھپوانے سے زیادہ چھپانے کے مستحق ہوتے ہیں۔ ڈاکٹر مرزا اکبر علی بیگ کی علمی کاوش یقیناً قابلِ قدر اور لائق مبارک باد ہے۔

ڈاکٹر نثار احمد فاروقی

ریڈر، شعبہ عربی، نیکلٹی آف آرٹس
دہلی یونیورسٹی، دہلی - ۱۱۰۰۰۷

۱
نام :- لطف نے اپنے تذکرے ”گلشنِ ہند“ میں اپنے نام کی صراحت ان الفاظ میں
کی ہے :-

”لطف تخلص‘ مرزا علی نام - راقم ہے اس چند اوراق پریشاں کا“
اس بیان کے پیش نظر لطف کے نام کے بارے میں کوئی اختلاف نہیں ہونا
چاہیے لیکن بعض تذکروں میں مرزا علی لطف کی بجائے کچھ اور نام لکھے گئے ہیں -
تذکرہ ”طبقات الشعراء“ میں جو ”گلشنِ ہند“ سے ستائیس برس پہلے
لکھا گیا تھا لطف کا نام مرزا علی ہی لکھا گیا ہے - اس کے علاوہ ”مجمع الانتخاب“ تذکرہ
خوش معرکہ ”زیبا“ ”خطباتِ گارساں و تاسی“ اور بیاضِ سخن“ میں بھی یہی نام بتایا گیا ہے -
”گلستانِ بے خزاں“ میں لطف کا نام مرزا عالی لکھا ہے - لیکن فہرست میں
میرزا علی ہی چھپا ہے جس سے ظاہر ہوتا ہے کہ یہ کاتب کی غلطی ہے - نمونہ کلام مرزا علی
لطف ہی کا دیا گیا ہے -

”تذکرہ خوش معرکہ ”زیبا“ میں سودا کے شاگردوں کے تحت لطف کا ذکر ہے
اور نام لطف علی بیگ بتایا گیا ہے - اس کی عبارت یہ ہے -

۱ - لطف مرزا علی - گلشنِ ہند - (مرتبہ شبلی) (لاہور ۱۹۰۶ء) ص ۱۲۶

۲ - باطن، قطب الدین گلستانِ بے خزاں (لکھنؤ ۱۸۷۵ء) ص ۲۰۲

” لطف علی بیگ تخلص و لطف ، شاگرد (رفیع) سودا “

اس تذکرے میں صفحہ ۷۵ پر ملول کے شاگردوں کے ضمن میں لطف

کا ذکر ان الفاظ میں کیا ہے ۔

” خوش فکر اور منتہی ، لطف تخلص ، نام میرزا علی شاگرد شاہ ملول “

دونوں جگہ پر جو نمونہ کلام دیا گیا ہے وہ مختلف ہے ۔ لطف علی بیگ لطف کے نام سے صرف یہ مقطع دیا ہے جس میں تخلص بھی ہے لیکن یہ مطلع دیوان لطف میں موجود نہیں ۔

۵ اس سے کیوں چشم مروت تجھے اے یار نہیں

یرے الطاف کا کیا لطف سزا دار نہیں

یہ شعر چوں کہ دیوان میں موجود نہیں ہے اس سے یہ نتیجہ اخذ نہیں کرنا چاہیے کہ لطف

شاگرد ملول میرزا علی لطف سے الگ کوئی شخصیت ہے جیسا کہ ہم آگے دیکھیں گے ” عمدہ منتخبہ “

میں بھی دو جگہ ذکر آیا ہے ایک جگہ میرزا علی لطف کے نام سے اور دوسری جگہ لطف کو ملول کا

شاگرد ظاہر کرتے ہوئے ۔ اس تذکرے میں لطف شاگرد ملول کا جو نمونہ کلام دیا گیا ہے وہ

دیوان میں موجود ہے ۔ اسی تذکرے میں میرزا علی لطف کے نام سے جو اشعار دئے گئے

ہیں وہ ” دیوان لطف “ میں موجود ہیں مثلاً یہ اشعار ص (۹) ب پر ملتے ہیں :۔

۵ خاموشی ہماری کے تشیں سحر ہی سمجھو

گو ہم کو لگا لینے کا ڈھب کچھ نہیں معلوم

۵ یہ بھی ہے نئی چھبڑ کہ اوٹہ وصل میں سوا بار

پوچھے ہے کہ کتنی رہی شب کچھ نہیں معلوم

۱۔ ناصر ، سعادت خاں خوش معرکہ زیبا (مرتبہ شمیم انہونی) لکھنؤ ، ۱۹۷۱ء ، ص ۳۶

۲۔ ناصر سعادت خاں خوش معرکہ زیبا (مرتبہ شمیم انہونی) لکھنؤ ، ۱۹۷۱ء ، ص ۱۴۵

۳۔ لطف ، مرزا علی دیوان منتخب مرزا علی خاں ۔ (قلمی مخزنونہ کتب خانہ جامعہ عثمانیہ)

۳
 ”عمدہ منتخبہ“ میں مرزا علی لطف کا ذکر دو بار اس طرح آیا ہے گویا دو الگ
 اشخاص ہیں۔ صفحہ ۵۵۰ پر لطف کے جو حالات لکھے ہیں وہ مرزا علی لطف کے ہیں اور نمونہ کلام
 بھی انہیں کا ہے۔ مثلاً یہ شعر ۱

روشن ضمیر کیوں کہ نہ ہو دل کے داغ سے
 خورشید کو ہے کسبِ ضیا اس چسراغ سے
 یہ شعر ”دیوان لطف“ میں موجود ہے۔ اس کے بعد ایک اور مقام پر لطف
 کا ذکر ان الفاظ میں کیا ہے :-

۲
 ”لطف تخلص مرزا علی۔ ساکن لکھنؤ، شاگرد شاہ ملول“

یہاں بھی نمونہ کلام مرزا علی لطف کا دیا گیا ہے۔ مثلاً یہ شعر دیوان میں صفحہ ۱۰
 پر ملتا ہے۔

۵
 آپ تو بات میں بگڑتے ہیں
 واہ کیا منہ سے پھول جھرتے ہیں

صاحب تذکرہ کو ظاہر ہے کہ مغالطہ ہوا ہے جس کا سبب لطف کو شاگرد ملول
 بتایا جاتا ہے۔ پہلے لطف سے وہ اس طرح واقف ہیں کہ وہ دہلی میں پیدا ہوئے اور چند
 روزان کا قیام عظیم آباد میں رہا۔ دوسری بار لطف کو شاگرد ملول اور لکھنؤ کے ساکن کی حیثیت
 سے پیش کرتے ہیں کسی وجہ سے انہیں دھوکہ ہوا کہ یہ دو مختلف لطف ہیں۔ گارسان دتای
 نے ان کی غلط فہمی کی طرف اشارہ کرتے ہوئے لکھا ہے کہ :-

۱۔ سرور، نواب اعظم الدولہ محمد خاں بہادر، ”عمدہ منتخبہ“ (تذکرہ سرور) (مرتبہ ڈاکٹر خواجہ احمد
 فاروقی) (دہلی ۱۹۶۱ء) ص ۵۵۰۔

۲۔ دیوان منتخبہ۔ ص ۱۲ (ج ۱)۔

۳۔ عمدہ منتخبہ۔ ص ۵۵۱۔

۴۔ دیوان منتخبہ۔ ص ۱۰۔

”سرور انھیں لکھنؤ کے مرزا علی لطف سے مختلف
شخص سمجھتے ہیں جو ملول کے شاگرد اور ”گلشن ہند“
کے مصنف ہیں۔ میں سمجھتا ہوں کہ یہ دونوں شخصیتیں
ایک ہیں۔“

سرور کا لکھنؤ کے لطف کو دہلی کے لطف سے مختلف سمجھنا تعجب خیز بھی ہے
جب کہ انھیں کے معاصر تذکرہ نگار شاہ کمال لطف سے لکھنؤ میں مل چکے ہیں اور ۱۸۰۶ء
ہی میں اپنا تذکرہ مکمل کیا تھا جس میں لطف کے حالات بھی لکھے ہیں انھوں نے لطف کو
شاگرد مرزا بتایا ہے۔

ایسی ہی غلط فہمی ”تذکرہ خوشی معرکہ زیبا“ کے مصنف کو ہوئی ہے۔ لطف
کے بارے میں اس طرح کی غلط فہمیوں کا سبب ان کی شاگردی کے بارے میں اختلافات
بھی ہیں۔ کوئی انھیں میر کا شاگرد کوئی سودا کا اور کوئی ملول کا شاگرد بتاتا ہے جبکہ لطف نے
صاف لفظوں میں یہ لکھا ہے کہ وہ کسی کے شاگرد نہیں۔

اس بارے میں مفصل بحث تلذذ کے تحت ملاحظہ ہو۔ نام کے بارے میں مستند بیان
ظاہر ہے لطف ہی کا ہو سکتا ہے۔ اس کے لئے فرید لیل یا توثیق درکار نہیں ہے۔
والد: لطف کے آباء واجداد کا تعلق ایران سے تھا۔ ان کے والد کاظم بیگ خاں استرآباد
کے رہنے والے تھے اور نادر شاہ کی افواج کے ہمراہ فروری ۱۷۳۹ء مطابق ۱۱۵۲ ہجری
ہندوستان آئے تھے۔

۱۔ گارسان دتاسی۔ ہندوستانی دے لائے تیور ہندوی ایت ہندوستانی (فرانسیسی) پیرس ۱۸۷۰ء

ص ۱۳۶

۲۔ شاہ کمال۔ تذکرہ مجمع الانتخاب (قلی مخزونہ سالار جنگ لاہوری) ص ۶۷۹ (ج)

۵ لطف نے اپنے تذکرے گلشن ہند میں والد کا ذکر ان الفاظ میں کیا ہے :-
اسم گرامی والد بزرگوار کا اس خاک ر کے کاظم بیگ خاں ہے۔

متوطن استرآباد شجاعت بنیاد کے ہیں۔

نادر شاہ ہندوستان سے ایران لوٹے تو مرزا کاظم بیگ یہیں رہ پڑے جیسا کہ
لطف نے اپنے تذکرے میں لکھا ہے وہ اپنے دیرینہ آشنا اور ہم وطن ابوالمنصور خاں

۱۔ یحییٰ انہما کے تذکرے سیر المنین (حصہ اول) میں لطف کے والد کا نام کاظم بیگ لکھا ہے، ہو سکتا ہے کہ یہ سہو کا تبا ہو۔

۲۔ لطف مرزا علی۔ گلشن ہند (مرتبہ شبلی لاہور ۱۹۰۶ء) ص ۱۲۶

معدودے چند تذکروں اور تواریخ میں استرآباد کے بارے میں لکھا گیا ہے۔ موجودہ نئے
ایران کے نقشے میں "استرآباد" موجود نہیں ہے استرآباد قدیم ایران کا مشہور صوبہ رہ چکا ہے
خراساں کی جنوبی اور مغربی حدود کا اکثر حصہ چوں کہ سرحدی علاقہ تھیں تھا بلکہ ایران کے دوسرے
صوبہ جات سے ملا ہوا تھا۔ اس حصے میں یا تو ایرانی رہتے تھے یا وہ بالکل ہی غیر آباد تھا۔ علاقہ
صوبہ استرآباد سے شروع ہوتا تھا جو اس خطہ پر مشتمل تھا جو بحرہ اخصر کے جنوبی و مغربی گوشہ یعنی
خلیج استرآباد اور ضلع شاہ رود کے درمیان واقع تھا۔ جن ایک قطعہ زمین جو "گرگان" اور اتریک
کندیوں کے مابین مشرق کی طرف طول بلد کے خط متوازی تک چلا گیا تھا۔ صوبہ استرآباد میں "استرآباد"
ہی کے نام سے ایک شہر تھا جو اس صوبہ کا دار الحکومت تھا۔ اس شہر کی آبادی آٹھ ہزار تھی اور حاکم
صوبہ استرآباد اسی شہر میں رہتا تھا۔ استرآباد کی بندرگاہ "بندرگز" تھی جو بیس میل کے فاصلے پر خلیج
کے کنارے واقع تھی یہ تمام تفصیلات "خیابان فارس" یعنی ترجمہ کتاب "پرشیا اینڈوی
پرشین کوئین" مصنفہ لارڈ کرزن دائرے و گورنر جنرل کٹورہ ہند مترجمہ ظفر علیخان جلد اول مطبع
شمسی (حیدرآباد دکن ۱۹۰۲ء) سے لئے گئے ہیں۔

صفدر جنگ کی وساطت سے دربار شاہی میں باریاب ہوئے۔ صفدر جنگ سے ان کے تعلقات ایران ہی سے تھے۔ صفدر جنگ اپنے ماموں برہان الملک صوبہ دار اودھ کے عہدِ صوبہ داری میں ترکِ وطن کر کے ہندوستان پہنچ چکے تھے اور محمد شاہ کے دربار میں رسوخ پیدا کر لیا تھا۔ ابو المنصور خاں صفدر جنگ کا نام مرزا مقیم تھا۔

- ۱۔ لطف مرزا علی گلشن ہند (مرتبہ شبلی۔ لاہور ۱۹۰۶ء) ص ۱۱۶
- ۲۔ یہ تمام حالات "تاریخ اودھ" (جلد اول) مرتبہ حکیم محمد نجف العثمی خاں رام پوری نامی مطبع (مراد آباد ۱۹۰۹ء) سے اخذ کئے گئے ہیں۔ وہ جعفر خاں بیگ کے صاحبزادے تھے۔ مرزا مقیم کو ان کے ماموں سعادت خاں برہان الملک نے محمد شاہ کے زمانے میں نیشاپور (ایران) سے ہندوستان بلایا اور اپنی بڑی بیٹی صدر جہان بیگم کا عقد ان سے کر دیا۔ برہان الملک کا اثر محمد شاہ پر بہت تھا۔ امور سلطنت میں ان کا بڑا دخل تھا۔ محمد شاہ کے وہ وزیر رہے۔ ۲۷ واسطوں سے ان کا نسب امام موسیٰ کاظم علیہ السلام سے ملتا ہے۔ برہان الملک کی سفارش پر محمد شاہ نے مرزا محمد مقیم کو ابو المنصور خاں صفدر جنگ کا خطاب عطا کیا۔ برہان الملک کے انتقال کے بعد ان کا بیعتجا شیر جنگ (نثار محمد) اور بھانجے مرزا محمد مقیم (ابو المنصور خاں صفدر جنگ) نے محمد شاہ کے دربار میں عرضیاں بھیجیں کہ برہان الملک کے وارث کی حیثیت یعنی صوبہ داری اودھ کی خدمت پر انکی مندر نشینی کی جائے۔ محمد شاہ نے نادر شاہ سے مشورہ کیا۔ نادر شاہ نے صفدر جنگ کے حق میں فیصلہ کیا۔ چنانچہ صفدر جنگ صوبہ اودھ کی صوبہ داری پر فائز ہوئے۔ عمدۃ الملک کی تحریک سے صفدر جنگ کو صوبہ داری سے محمد شاہ بادشاہ نے دہلی بلایا۔ ۱۱۵۷ھ / ۱۷۴۴ء کو صفدر جنگ توپ خانہ کی افسری (میر آتشس) اور کشمیر کی صوبہ داری کی خدمت کا خلعت دیا گیا۔

مرزا علی لطف نے دربارِ دہلی سے اپنے والد کے تعلق کے بارے میں صرف
اس قدر لکھا ہے کہ :-

”مصدرِ عنایاتِ بادشاہی ہوئے۔ اب آگے بیانِ امورِ دینی
باعث ہے طولِ کلام کا اور وہ معاملہ ہے دیکھا ہوا خاص و عام کا۔“

اس بیان سے یہ ظاہر نہیں ہوتا کہ وہ دربار میں کس عہدے پر فائز رہے۔ ہو سکتا ہے

کہ بحیثیت شاعر بادشاہ کے زمرہٴ مصاحبین و مقربین میں شامل رہے ہوں۔

لطف کے بیان سے یہ ظاہر ہوتا ہے کہ مرزا کاظم بیگ خاں فارسی کے ایک بلند

پایہ شاعر تھے ”غزل فارسی کہنے میں حضرت کو یہ طوطی تھا“

وہ ہجری تخلص کرتے تھے۔

ڈاکٹر ثمینہ شوکت نے شاہ کمال کے تذکرہ ”جمع الانتخاب“ کے حوالے سے تحریر کیا

ہے کہ وہ آصف الدولہ کے عہد میں عرصہ تک لکھنؤ میں رہے۔ چنانچہ شاہ کمال مرتب تذکرہ

”جمع الانتخاب“ نے اپنے قیام لکھنؤ کے زمانے (۱۱۹۰ ہجری / مطابق ۱۷۷۶ء تا ۱۲۱۴ ہجری

مطابق ۱۸۰۰ء) میں ان سے ملاقات کی تھی۔ اسی بنیاد پر انھوں نے آگے چل کر لطف کے ترکِ وطن

کے سلسلے میں تحریر کیا ہے کہ ”آصف الدولہ کی تخت نشینی کے بعد ہی لطف اور ان کے والد دونوں

لکھنؤ چلے گئے۔“

ڈاکٹر ثمینہ شوکت کو شاہ کمال کی عبارت کا مفہوم سمجھنے میں غلطی ہوئی ہے۔

شاہ کمال لکھتے ہیں :-

۱۔ لطف - ”گلشنِ ہند“ (مرتبہ شبلی - لاہور ۱۹۰۶ء) ص ۱۲۶

۲۔ لطف - ”گلشنِ ہند“ (مرتبہ شبلی - لاہور ۱۹۰۶ء) ص ۱۲۷

۳۔ حیاتِ لطف - (حیدرآباد دکن - ۱۹۶۲ء) ص ۳

۴۔ حیاتِ لطف - (حیدرآباد دکن - ۱۹۶۲ء) ص ۸

”مرزا علی خاں صاحب لطف تخلص شاگردِ رشید مرزا صاحب قبلہ
 مرزا کاظم بیگ خاں مرحوم و مغفور کے والد مرزائی موصوف بودند، بحری
 تخلص می فرمودند، جوانِ خوش فکر و خوش مزاج و عمدہ معاش و
 در نظم و نثر یکتائے روزگار است و این فقیر از لکھنؤ واقف
 چنانچہ یک بار بدولت خانہ مرزا صاحب معزالیہ بتقریب
 دیدن کبوتران ”نیلہ بھورا کہ در قد و قامت تمام شہرا شہار داشتند
 ہمراہ مرزا مغل شاگردِ میاں جرات صاحب نیز رفتہ ملاقات ساختہ بود“^۱
 اس بیان سے صاف ظاہر ہے کہ شاہ کمال نے لکھنؤ میں مرزا علی لطف سے ملاقات
 کی تھی نہ کہ ان کے والد سے۔ کیوں کہ شاہ کمال نے ان کے والد کو اپنی عبارت میں مرحوم و مغفور
 لکھا ہے اس سے صاف ظاہر ہے کہ شاہ کمال سے ملاقات کے وقت مرزا علی لطف کے والد
 مرزا کاظم بیگ کا انتقال ہو چکا تھا۔
 مرزا علی لطف کے دو بھائی تھے۔ مرزا علی رضا اور حاجی مرزا جان دونوں اپنے
 زمانے کے مشہور سوز خاں تھے۔ علی رضا شاعر بھی تھے رضا تخلص کرتے تھے۔ اردو اور
 فارسی دونوں زبانوں میں شعر کہتے تھے۔ رضا نواب ارسطو جاہ کے دربار سے وابستہ تھے۔
 ”مجموعہ فصاحت“ میں ان کا ایک فارسی قصیدہ اور دو اردو قصیدے درج ہیں جو انھوں نے
 نواب ارسطو جاہ کی مداح میں لکھے تھے۔ اس کے علاوہ چند فارسی قطعات بھی شامل ہیں۔^۲
 اردو قصیدوں کے چند منتخب اشعار ملاحظہ ہوں۔

۱۔ مجمع الانتخاب (قلی مخزونہ سالار جنگ لاہوری) ص ۶۷۸

۲۔ غلام حسین جوہر گلزار آصفیہ (جید آباد ۱۸۵۴) ص ۲۵۰

۳۔ شاہ علی تہلی مجموعہ فصاحت (قلی مخزونہ کتب خانہ سالار جنگ) ص ۱۲۹ (۱)

نام نواب اعظم الامرا
 سیکھ جاوے یہاں ارسطو بھی
 لے کے مشرق سے تار مغرب تک
 دستِ قدرت سے قی نے کھینچا ہے
 ہو جسدِ حشر چشمِ مرحمت کی نظر
 مگر اک رہ گیا قیدیوں میں
 ہوں میں حضرت کا مدح خوانِ قدیم
 شعرائے جدید پاویں صلہ
 ہے یہ مقصد میرا سو براؤں سے
 تارِ رضا پالکی پہ ہو کہ سوار
 ہے منور مثال بد منیر
 علم و حکمت فسر است و تدبیر
 ہیں زمانہ میں بے عدیل و نظیر
 کرم و جود و فیض کی تصویر
 فیض کو پہنچے کیا صغیر و کبیر
 فدوی بے گناہ و بے تقصیر
 جانتے ہیں سبھی غریب و امیر
 ہو گئی پالکی کسے جاگیر
 خدمتِ پالکی معہ جاگیر
 کرے دیوانِ مدح میں تسطیر

نواب ارسطو جاہ نے اپنے محل میں ایک حوض تعمیر کیا تھا اس موقع پر فرمانے
 چند قطعات تاریخ تحریر کئے تھے۔

آستانہ رفیع و حوض وسیع
 کرد بنیاد ذاتِ بابرکات
 خضر فرمود سالِ تارِ بخشش
 بے شبہ این نشانِ آبِ حیات
 عجب حوضی مثالِ آبِ حیواں
 بد ایون خسانہ تو آبِ مروج
 سہراش فرد نم بہر تارِ بخشش
 خرد گفتار عجب حوض مریخ

میر الملک وزیر جناب آصف جاہ
 بنا نمود عجب بارگاہِ عالی شان
 بلند کرسی دوحوض کلاں چار محفل
 رواق و شقف منقش زکاک نقاشان
 رواق ہائے رفیع و مکان ہائے وسیع
 عجب حریم و عجب حوض و نہر آبِ رواں
 بنائے سالِ رضا از خرد چو پُرسیدم
 ز انبساط بفرمود حوض و الا شان

رضانے نوحے اور مرثیے بھی لکھے تھے ایک قدیم بیاض میں رضا کا

حب ذیل نوحہ دستیاب ہوا ہے۔

آج شیر کا اے اہل عسرا چھلم ہے
 روتے ہیں حور و نگ ارض و سما چھلم ہے
 مضطرب ہووے نہ کیوں خاک پہ غم سے لوٹیں
 رخصتِ صبر و تحمل ہے رضا چھلم ہے

بعض تذکروں اور قدیم بیاضوں میں رضا کا جو کلام دستیاب ہوا ہے اس سے

اندازہ ہوتا ہے کہ وہ غزل کے بھی اچھے شاعر تھے ان کی دو غزلوں کے چند اشعار نمونہ کلام کے
 طور پر پیش ہیں:-

۱۔ شاہ علی گلی۔ مجموعہ فصاحت (قلمی مخزنہ کتب خانہ سالار جنگ) ص ۱۲۸

۲۔ بیاض کلام شعرا (قلمی مخزنہ کتب خانہ سالار جنگ) ص ۱۲۹

۳۔ عمدہ منتخبہ۔ مجموعہ الانتخاب (قلمی ایادگار ضیغم قلمی) داخلہ نشان ۴۷۹۔

۴۔ بیاض کلام شعراء (قلمی مخزنہ کتب خانہ سالار جنگ) داخلہ نشان ۵۰۴۔ ۴۲۲۔

ہم آپ پریشان ہیں دلبر کا خدا حافظ

دل زلف میں جا لکھا امیر کا خدا حافظ

پوروں سے لگا ہندی مٹرنگاں سے ذبح کرنا

ہم کو تو شہادت ہے خیر کا خدا حافظ

بازارِ محبت میں اے سیم تنوں تم سے

زردار کا سودا ہے بے زر کا خدا حافظ

اس سحر کی آتش سے کہتا ہے رضا جیل کر

دنیا تو گزرتی ہے محشر کا خدا حافظ

وہ صفائی نہیں جو پہلی ملاقات میں تھی

صاف کل ساختگی اس کی ہر اکبات میں تھی

بُستوں کے تنیں کس قدر مانتا ہے

یہ کافرِ ادل خدا جانتا ہے

دیکھیں تو آ کے اٹھاتا ہے کون ہمیں

اب تو در پر تیرے ہم مرنے کو ہی بیٹھے ہیں

میں بے وفا جو کہوں یار کو سو بیجا ہے

میرے نصیب میں یہ مدعا نہ ہونا تھا

مرزا علی لطف کے دوسرے بھائی حاجی مرزا جان کے حالات کا علم نہ ہو سکا

غلام حسین جوہر کے بیان سے صرف اتنا پتہ چلتا ہے کہ چوروں نے انھیں قتل کر دیا تھا۔

پیدائش | لطف کا سنہ ولادت کسی تذکرہ نویس نے نہیں لکھا۔ خود لطف نے

۱۲ اپنے تذکرہ یا کسی تصنیف میں اپنی تاریخ پیدائش نہیں لکھی۔

ڈاکٹر ثمینہ شوکت نے قدرت اللہ شوق کے تذکرے کو سند مانتے ہوئے

مرزا علی لطف کے سنہ ولادت کے تعیین کی کوشش کی ہے۔ قدرت اللہ شوق نے اپنا

تذکرہ طبعیات الشعراء ۱۱۸۸ھ مطابق ۱۷۷۲ء میں لکھا۔ اس تذکرے میں شوق نے

لطف کا بھی ذکر کیا ہے اور ان کی شنوی کا بھی۔ ڈاکٹر ثمینہ شوکت لکھتی ہیں:-

”اس لحاظ سے اگر اس تصنیف کے زمانے میں ان کی

(لطف کی) عمر کم سے کم انیس بیس برس فرض کی جائے تو ان کا

سنہ ولادت ۱۱۶۸ھ ہجری کے لگ بھگ قرار پاتا ہے۔“

لطف کا سنہ پیدائش ۱۱۶۸ھ ہجری کے بجائے کچھ اور بھی ہو سکتا ہے شنوی کے

وقت لطف کی عمر انیس بیس ہوگی اس کا کوئی ٹھوس ثبوت ڈاکٹر ثمینہ شوکت نے فراہم نہیں

کیا ہے۔ محض قیاس آرائی کی بنا پر سنہ ولادت کا تعیین کرنا مناسب نہیں معلوم ہوتا۔

ڈاکٹر جاوید نہال نے لکھا ہے کہ

”مرزا علی لطف کی پیدائش دارالسلطنت دہلی میں غالباً ۱۷۶۰ء اور

۱۷۶۳ء کے درمیان ہوئی کیوں کہ جس وقت کلکتہ آئے ان کی عمر

لگ بھگ چالیس سال تھی۔“

ڈاکٹر ثمینہ شوکت کی طرح ڈاکٹر جاوید نہال نے بھی محض قیاس آرائی سے

کام لیا ہے اور کوئی ایسا ثبوت نہیں پیش کیا ہے جس کی بناء پر تسلیم کیا جائے کہ جس وقت

وہ کلکتہ آئے ان کی عمر لگ بھگ چالیس برس کی تھی۔

۱۔ ثمینہ شوکت، ڈاکٹر۔ حیاتِ لطف (حیدرآباد دکن ۱۹۶۲ء) ص ۴

۲۔ جاوید نہال، ڈاکٹر۔ انیسویں صدی میں بنگال کا اردو ادب (کلکتہ) ص ۳۲۳

ڈاکٹر جاوید نہال مزید لکھتے ہیں :-

”اس عہد کے اکثر فارسی تذکروں میں مرزا علی

لطف کا حال مل جاتا ہے لیکن تمام تذکرے ان کے

سنہ پیدائش سے خالی ہیں۔

اس بیان کی روشنی میں ڈاکٹر جاوید نہال نے کس ثبوت کی مدد سے

لطف کی سنہ پیدائش مفسر کی تعجب نیز معلوم ہوتا ہے۔

ڈاکٹر جاوید نہال کی طرح قاضی عبدالودود بھی قیاس آرائی سے

بہیں چوکتے وہ لکھتے ہیں :-

”پیدائش کہیں کی ہو ”صفر سن“ سے مقیم لکھنؤ ضرور

تھے۔ قیاس ہے کہ ۱۱۷۱ اور ۱۱۷۵ء کے درمیان

پیدا ہوئے ہوں گے۔“

ان قیاس آرائیوں کے سوا تلاش و تخلیق کے باوجود راقم الحروف

کو ایسا مواد دستیاب نہیں ہو سکا جس سے لطف کی تاریخ پیدائش کا قطعی

طور پر عین ہو سکے۔

مولد لطف نے تذکرے میں اپنے مولد کے بارے میں کچھ نہیں لکھا لیکن

اپنے خاندان کے بارے میں جو تفصیلات دی ہیں ان سے یہ ظاہر ہوتا ہے کہ

ان کے والد نے شاہ جہاں آباد دہلی کو اپنا وطن بنا لیا تھا اور دربار سے

متوسل ہو گئے تھے۔ اس سے یہ قیاس کیا جاتا ہے کہ لطف دہلی میں پیدا ہوئے

ہوں گے۔ پچانچہ اکثر تذکرہ نگاروں نے دہلی کو لطف کا مولد قرار دیا ہے۔

۱۔ انیسویں صدی میں بنگالی کا اردو ادب (کلکتہ) ص ۳۲۳

۲۔ قاضی عبدالودود ”عبدالحق بحیثیت محقق“ معاصرہ (پہلے نمبر ۱۹۵۹ء) ص ۳۳

۳۔ گلشن ہند (مرتبہ شبلی - لاہور ۱۹۰۶ء) ص ۱۲۱

۱۴ سرور اپنے تذکرے میں لکھتے ہیں:-

”مولد و منشا مرزا علی موصوف دار الخلافہ“

شیفۃ کے بیان سے ظاہر ہوتا ہے کہ لطف کی عمر کا ابتدائی زمانہ دہلی میں ہی بسر

ہوا۔ چنانچہ شیفۃ لکھتے ہیں:-

”در دہلی نشوونما یافتہ“

شیفۃ کی تقلید کرتے ہوئے، عبد الجبار خاں ملکاپوری، لطف کی ولادت اور نشوونما

کے بارے میں لکھتے ہیں کہ:- ”آپ کی ولادت دہلی میں ہوئی اور نشوونما بھی دہلی میں ہوئی۔“

تعلیم و تربیت: مرزا علی لطف کی استعداد علمی کے بارے میں زیادہ تفصیلات نہیں ملتیں۔ مختلف تذکروں سے صرف اتنا معلوم ہوتا ہے کہ لطف کی تعلیم و تربیت دہلی ہی میں ہوئی۔

لطف نے مختلف علماء سے استفادہ کیا اور علوم متداولہ کی تکمیل کی اور بقول عبد الجبار

ملکاپوری ”علامہ دہر منہا ع عصر ہوئے۔“

غلام حسین جوہر لکھتے ہیں:-

”عربی، فارسی اور ہندی میں اچھی استعداد پیدا کر لی تھی“

لطف کے اساتذہ کے نام تذکروں میں نہیں دئے گئے ہیں۔ لطف کے بیان سے یہ

اندازہ ہوتا ہے کہ ان کی تعلیم و تربیت میں ان کے والد کا بھی بڑا حصہ رہا ہے۔ لطف نے فارسی

کی تحصیل انھیں سے کی اور اپنے فارسی کلام پر والد ہی سے اصلاح لی تھی۔ جیسا کہ وہ لکھتے ہیں:-

۱- عمدہ منتخبہ (تذکرہ سرور) (مرتبہ ڈاکٹر خواجہ احمد فاروقی۔ دہلی) ص ۵۵۔

۲- گلشن بے خار (لکھنؤ۔ ۱۸۳۵ء) ص ۱۶۶

۳- محبوب الزمن (حصہ دوم) (حیدرآباد دکن ۱۹۱۱ء) ص ۹۷۱

۴- سخن الشعراء۔ (گلستان بے خزاں۔ یادگار صنم وغیرہ۔

۵- محبوب الزمن (حصہ دوم) (حیدرآباد دکن ۱۹۱۱ء) ص ۹۷۱

۶- گلزار آصفیہ (حیدرآباد دکن ۱۳۰۸ ہجری) ص ۲۵۰

اصلاح فارسی کی اس سیج مند ان کو آپ ہی کی جناب (مرزا کاظم بیگ خاں ہجری) سے ہے۔ اس زمانے کے علماء سے تحصیل علم کرنے کے بارے میں مولوی محمد منور صاحب بہادر گوہر لکھتے ہیں :-

”اپنے زمانے کے علماء سے تحصیل علم کر کے فاضل یکتا اور شاعر غرا ہوئے“^۱

شعر گوئی کی ابتدا: مرزا علی لطف نے اپنے تذکرہ ”گلشن ہند“ میں اپنی شعر گوئی کی ابتدا کے بارے میں کچھ نہیں لکھا ہے۔ عبدالحیاری ملکاپوری نے صرف اتنا لکھا ہے کہ :-

”عالم شباب میں علماء کی خدمت میں کتب درسیہ علوم متداولہ سے

فراغت حاصل کی۔ شعر و شاعری کا شوق ہوا۔ فارسی و اردو میں

کلام موزوں کرنے لگے۔ رفتہ رفتہ استاد ی کے درجے کو پہنچے۔“^۲

لطف کی ابتدائی تعلیم و تربیت دہلی میں ہوئی۔ شعر و ادب کا ذوق انھیں ورثے میں

میں ملا تھا۔ ان کے والد کاظم بیگ خاں ہجری کا شمار اس زمانے کے مشہور فارسی گو شعرا میں ہوتا تھا۔

اس زمانے میں دہلی شعر و شاعری کا مرکز بنا ہوا تھا یہ کہا جائے تو بجا نہ ہوگا کہ یہ اردو شاعری کا زین عہد تھا۔

دہلی کے مشہور شعرا میر تقی میر۔ مرزا محمد رفیع سودا۔ خواجہ میر درد۔ میر محمد سوز کے اشعار خاص و عام کی زباں

پر تھے۔ آئے دن مشاعرے منعقد کئے جاتے تھے۔ گمان اغلب ہے کہ لطف نے

اپنی نوجوانی میں دہلی کے ان مشاعروں میں شرکت کی ہوگی۔

تلمذ: لطف کے تلمذ کے بارے میں تذکرہ نگاروں میں اختلاف رائے پایا جاتا ہے۔

بعض تذکرہ نگار انھیں سودا کا شاگرد بتاتے ہیں، بعض ملول کا اور بعض تذکرہ نگاروں نے

لطف کو میر کا شاگرد لکھا ہے۔

ان مختلف بیانات کا جائزہ لینے سے پہلے مناسب ہوگا کہ اس بارے میں لطف

۱۔ گلشن ہند۔ ص ۱۴۷
 ۲۔ سخنوران بلینڈ ٹرک۔ (دراس ۱۹۳۶) ص ۲۰۴
 ۳۔ محبوب الزمان (حصہ دوم)۔ حیدرآباد دکن ۱۹۱۱) ص ۹۷

کامیان دیکھتے چلیں۔ لطف لکھتے ہیں:-

”اصلاح فارسی کی اس ہیج منداں کو آپ ہی (مرزا کاظم بیگ
سجری) کا جناب سے ہے۔“

جہاں تک میرا در سودا کی شاگردی کا تعلق ہے بظاہر کوئی وجہ نظر نہیں آتی
کہ لطف ان سے انکار کریں۔ میرا سودا کا شاگرد کہلانا ان کے لئے باعث افتخار
ہو سکتا تھا۔ اس لئے قیاس اغلب ہے کہ کسی خاص مصلحت کی بناء پر انھوں نے
خود کو میرا سودا کا شاگرد ظاہر کرنا مناسب نہ سمجھا ہو۔
شیفقتہ نے لطف کو میرا شاگرد بتایا ہے۔ چنانچہ وہ لکھتے ہیں:-
”نسبت شاگردی بمیر تقی داشتہ۔“

گارساں ڈی تاسی بھی شیفقتہ کے ہم خیال نظر آتے ہیں۔ وہ لکھتے ہیں:-
”ہندوستان کے روحانی ادیب مرزا علی لطف گرگان میں استرآباد کے
باشندے کاظم بیگ خاں کے فرزند۔۔۔۔۔ نے ہندوستانی (اردو) زبان اختیار کی
اور میر تقی کی شاگردی کی۔“

محمد حسین خاں اور احمد حسین سحر بھی شیفقتہ اور گارساں ڈی تاسی کی طرح
لطف کو میرا شاگرد ہی لکھتے ہیں۔
ایک بات جو قطعی طور سے کہی جاسکتی ہے وہ یہ ہے کہ لطف کو میر سے تلمذ حاصل نہیں رہا۔

۱۔ گلشن ہند - (لاہور سنہ ۱۹۰۶ء) ص ۱۲۶

۲۔ گلشن پنجاب - (لکھنؤ سنہ ۱۸۳۵ء) ص ۱۶۷

۳۔ تاریخ ہندوستانی اور ہندوستانی ادب (فرانسیسی) فرانس ۱۸۷۰ء جلد دوم ص ۲۳۶

۴۔ تذکرہ ریاض الفردوس (ترتیب حواشی مرتضیٰ حسین فاضل) (لکھنؤ ۱۸۶۷ء) ص ۱۲۴

۵۔ بہار بے خزاں (بہ بیچ ڈاکٹر نعیم احمد) دہلی ۱۹۶۸ء ص ۸۳

۱۷
 لطف نے جب اپنا تذکرہ لکھا میر زندہ تھے اور لطف نے اپنے تذکرہ میں میر کا جو حال لکھا ہے اس سے یہ ظاہر ہوتا ہے کہ لطف میر کے قریب رہ چکے تھے اور حیدرآباد آنے کے بعد بھی ان کے حالات سے باخبر تھے۔ اس امکان کے پیش نظر کہ ان کا تذکرہ میر کی نظر سے گزرے گا وہ غلط بیانی سے کام نہیں لے سکتے تھے اور اگر وہ میر کے شاگرد ہوتے تو اس کا اظہار ضرور کرتے۔

تذکرہ نگاروں کی اکثریت نے انھیں ^{سودا} کا شاگرد قرار دیا ہے۔ ان میں خوب چند ذکا اور شاہ کمال شامل ہیں جن کے بیانات کو آسانی سے رد نہیں کیا جاسکتا۔

خوب چند ذکا نے لطف کے حالات بیان کرتے ہوئے ایک جگہ لکھا ہے۔

”مرزا علی لطف دی شخصی مغل زاست۔ ساکن بلوہ لکھنؤ از مرزا محمد رفیع سودا اصلاح یافت۔“

شاہ کمال لکھنؤ میں لطف سے مل چکے تھے اور حیدرآباد میں بھی لطف کے ساتھ رہے

وہ لکھتے ہیں:-

”مرزا علی خاں لطف شاگرد رشید مرزا صاحب قبلہ“

ان کے علاوہ قاسم، نامر، نسخ اور حسرت موہانی وغیرہ نے بھی انھیں سودا کا

شاگرد لکھا ہے۔

عشق نے سودا کے شاگرد ہونے کا ذکر دوسری طرح کیا ہے وہ لکھتے ہیں:-

۱۔ بیارالشعر - (ظلمی مخزنہ برٹش میوزیم) ص ۱۳۷۔ اس عمارت کی نقل ڈاکٹر

عبدالحق استاد اردو دہلی یونیورسٹی۔ دہلی نے عنایت فرمائی۔ ص ۱۳۷

۲۔ مجمع الانتخاب (ظلمی مخزنہ سالار جنگ لائبریری) ص ۶۷۹ (ب)

۳۔ مجموعہ بغیر ص ۱۲۸

۴۔ تذکرہ خوش معرکہ زیبا۔ ص ۳۶

۵۔ سخن الشعراء۔ ص ۲۰۵

۶۔ مرزا علی لطف۔ اردوئے معلیٰ (علی گڑھ اگٹ ۱۹۱۰) ص ۳

”ازیں بہت خود را بہ شاگردی مرزا مہتمم کردہ۔“

گویا لطف حقیقت میں سودا کے شاگرد نہیں تھے لیکن خود کو شاگرد ظاہر کرتے تھے۔ عشقی کے اس بیان سے کسی قدر یہ معترض ہونا ہے اور یہ پتہ چلتا ہے کہ لطف یا تو حقیقت میں سودا کے شاگرد تھے اور یہ بات عام طور پر مشہور تھی۔ پھر کچھ بات ایسی ہوئی کہ انہوں نے خود کو کسی کا شاگرد ظاہر کرنا پسند نہیں کیا۔ جیسا کہ قاضی عبدالودود کا خیال ہے :-

”اس کا امکان ہے کہ لطف نے کسی زمانے میں مشہور کر رکھا ہو کہ انہوں نے سودا سے اصلاح لی تھی لیکن بعد کو اس امر قبحی کا اعلان کر دیا ہو کہ کسی کے شاگرد نہیں۔“

لطف نے جب تذکرہ لکھا سودا کا انتقال ہو چکا تھا۔ اس وقت لطف نے شاگردی سے انکار کیا تو کم از کم سودا کے سامنے جواب دہ ہونے کا انہیں خوف نہیں رہا تھا ڈاکٹر خلیق انجم بھی اس خیال کے حامی ہیں۔ انہوں نے اپنی کتاب میں سودا کے ۳۶ شاگردوں کی طویل فہرست دی ہے۔ لطف کے حالات زندگی تحریر کرنے ہوئے لطف کے تلمذ کے بارے میں وہ لکھتے ہیں :-

”امکان یہ ہے کہ مرزا علی لطف کو سودا سے تلمذ تھا لیکن بعد میں ان کی شاگردی سے وہ منکر ہو گئے۔“

ایک قیاس یہ ہو سکتا ہے کہ لطف حقیقت میں سودا کے شاگرد رہے ہوں سودا کا انتقال ہو چکا تھا اور انہوں نے مخالفین کے اعتراضات کا جواب دیتے ہوئے خود کو مقتد شاعر ظاہر کرنے کی غرض سے مشہور کر دیا کہ سودا سے نسبت تلمذ حاصل رہی ہے اور بعد ازاں تذکرہ لکھتے وقت

۱۔ تذکرہ عشق۔ (مرتبہ کلیم الدین احمد پٹنہ ۱۹۶۳ء) ص ۱۷۷

۲۔ عبدالحق بحیثیت محقق معاصر ماہی (پٹنہ نومبر ۱۹۵۹ء) ص ۳۱

۳۔ مرزا محمد رفیع سودا (دہلی ۱۹۶۶ء) ص ۵۹۱

جو حقیقت تھی اسے ظاہر کر دیا ہو۔

لطف لول کے شاگرد یقیناً نہیں تھے۔ ایسا ہوتا تو وہ تذکرہ میں اس کا اظہار ضرور کرتے۔ شاہ لول فارسی کے شاعر تھے اردو میں بھی وہ شعر کہا کرتے تھے۔ پہلے ان کا تخلص لول تھا۔ بعد میں انھوں نے الہام تخلص اختیار کیا۔ لطف نے الہام ہی کے تخلص کے تحت ان کے حالات اپنے تذکرہ میں درج کئے ہیں۔ یہ غلط فہمی کہ لطف لول کے شاگرد تھے غالباً اس بناء پر ہوئی کہ لکھنؤ میں ان کی نشست و برخاست زیادہ تر لول کے ہاں رہا کرتی تھی اور جیسا کہ لطف نے لکھا ہے کہ بیشتر اہل لکھنؤ کو شاگردی کے سوائے ان سے اعتقاد تمام ہے۔ اس اعتقاد کی بناء پر لطف کو بھی لول کا شاگرد سمجھ لیا گیا ہو۔

ترکِ وطن - لکھنؤ کو روانگی

لطف کی ابتدائی تعلیم دہلی میں ہوئی۔ نادر شاہ کے حملوں کے بعد جب دہلی تباہ و تاراج ہو گئی تو اکثر اہل کمال ترکِ وطن پر مجبور ہوئے۔ لطف نے اپنے تذکرہ ”گلشنِ ہند“ میں اپنے قیام دہلی اور ترکِ وطن کے بارے میں کچھ نہیں لکھا ہے۔ اس کے برعکس ان حالات پر کس حد تک روشنی ڈالی ہے جس کی وجہ سے دہلی کے اکثر شعراء دہلی چھوڑنے پر مجبور ہو گئے تھے۔ اس زمانے میں دہلی کے حالات بہت خراب تھے ہر طرف بد امنی پھیلی ہوئی تھی۔ سلاطین مغلیہ بالکل کمزور ہو چکے تھے۔ شاہ عالم بادشاہ دہلی کی سلطنت کے بارے میں یہ ضرب المثل خاص و عام کی زبان پر تھی ”سلطنتِ شاہ عالم از دہلی تا پالم“۔ جب بادشاہ کمزور ہو جاتا ہے تو امراء و اعلیٰ عہدہ دار سازشوں میں مصروف ہو جاتے ہیں۔ یہی حال دہلی کے امراء و اعلیٰ عہدہ داروں کا ہوا۔ بادشاہ امراء و اعلیٰ عہدہ داروں کی ان کمزوریوں سے فائدہ اٹھا کر انگریز اپنی قوت کو مستحکم کرنے کے لئے ریشہ دوانیوں میں مصروف تھے۔ ان ناگفتہ بہ حالات میں خاص عام پریشان تھے۔ ظاہر ہے کہ لطف بھی ان حالات سے متاثر ہوئے بغیر نہ رہ سکے۔ غالباً ان اسباب کی بناء پر لطف دہلی چھوڑنے پر مجبور ہوئے۔ چنانچہ

” لطف دہلی کی تباہی کے بعد ایک عرصہ تک دہلی میں رہے۔ بالآخر ان کو
آوارہ وطن ہونا پڑا۔ اس زمانہ میں لکھنؤ اور حیدرآباد دہلی دو ایسے علم و فن
اور دولت و حکومت کے مرکز تھے۔ جو کوئی دہلی سے نکلنا ہی دو مقاموں
میں سے کسی ایک کا رخ کرتا۔“

ترک وطن کی ایک وجہ یہ معلوم ہوتی ہے کہ ابھی وہ کم عمر تھے کہ ان کے والد کاظم بیگ خان
ہجری کا انتقال ہو گیا اور وہ بے سہارا ہو گئے مولانا حسرت موہانی لکھتے ہیں کہ :-
” والد کے انتقال کرنے پر لطف نے سیاحتی اختیار کی“

نواب آصف الدولہ نے قدیم خانہ انی مراسم کی بناء پر لطف کو اپنے پاس بلا لیا
اور اپنے زمرہ ملازمین میں داخل کر کے گزربسر کے لئے کچھ مشاہرہ مقرر کر دیا۔ اس قیاس کو
لطف کے بیان سے تقویت پہنچتی ہے وہ لکھتے ہیں :-

” راقم آتم صغریٰ سے ملازموں میں اس آستانہ دولت کے مع رسالہ سرفراز
تھا اور افراطِ عنایت اور الطاف سے اس کے چشموں میں اپنے مورد امتیاز تھا۔“
لطف جب لکھنؤ پہنچے ہیں تو ان کی صغریٰ کا زمانہ تھا لیکن چوں کہ ان کی تاریخ پیدائش
کا ہم کو علم نہیں ہے اس لئے یہ بات قطعی طور سے نہیں کہی جاسکتی کہ وہ کس سنہ میں دہلی سے
لکھنؤ روانہ ہوئے۔

ڈاکٹر ثمنہ شوکت نے قیاس آرائی سے کام لیتے ہوئے ایک تخمینہ سنہ ۱۱۸۷ھ
(مطابق ۱۷۷۳ء متعین کیا ہے۔ چنانچہ وہ لکھتے ہیں :-

۱۔ ارباب شراردو (حیدرآباد دکن ۱۹۳۷ء) ص ۱۲۸

۲۔ ”مرزا علی لطف اردوئے معلیٰ (علی گڑھ اگست ۱۹۱۰ء) ص ۳

۳۔ گلشن ہند۔ ص ۱۲

”علی لطف کا قیام دہلی میں واقعاً کس سنہ تک رہا اس کا حوالہ ہم کو کسی تذکرہ سے نہیں ملتا۔ اس سلسلہ میں بھی واقعاتی شہادتوں سے مدد لے کر ان کو دہلی سے روانہ ہونے کے ایک تخمینہ سنہ کا پتہ چلانا پڑتا ہے۔ یہ بات یقینی ہے کہ وہ سنہ ۱۱۸۷ ہجری (۶۱۷۳) تک دہلی میں مقیم رہے اور اس کے بعد وہ لکھنؤ گئے۔ ہمارے اس قیاس کی بنیاد خود لطف کے بعض بیانات ہیں۔ ”گلشن ہند“ میں انھوں نے اپنے زمانے کے بعض مشاہیر شعراء کے حالات جو دہلی سے لکھنؤ آئے نہیں لکھے ہیں۔ چنانچہ قمر الدین خاں منت کے حالات میں لکھتے کہ ”۱۱۹۱ ہجری (مطابق ۶۱۷۷) میں وہ دہلی سے لکھنؤ آئے۔ ظاہر ہے کہ اس سے پہلے لطف لکھنؤ آچکے تھے۔ لیکن آخر وہ کس سنہ میں لکھنؤ آئے اس کے مزید تعین میں ہم کو لطف کے اس بیان سے مدد ملتی ہے جس میں انھوں نے آصف الدولہ سے اپنے نوسل کا ذکر کیا ہے۔۔۔۔ ان کے (لطف کے) دہلی سے نکلنے کے اسباب میں سے ایک سبب تو دہلی کی تباہی تھی۔ لیکن اس کا سب سے اہم سبب نواب آصف الدولہ سے ان کے نمائندانی مراسم تھے۔ ان واقعات کے بغیر ہم ان کو لکھنؤ جانے کا ایک تخمینہ ۱۱۸۷ ہجری (مطابق ۶۱۷۳) متعین کر سکتے ہیں۔“

اس بیان سے یہ بات واضح نہیں ہوتی کہ لطف کے لکھنؤ جانے کا تخمینہ سنہ ۱۱۸۷ کیوں قرار دیا جائے پیش کردہ شواہد سے صرف اتنی بات یقین کے ساتھ کہی جاسکتی ہے کہ وہ ۱۱۹۱ ہجری (مطابق ۶۱۷۷) سے قبل لکھنؤ جا چکے تھے کیوں کہ جب قمر الدین خاں منت لکھنؤ پہنچے ہیں لطف وہاں پہلے

ہی سے موجود تھے۔

میسر کے بیان میں لطف ۱۱۹۴ ہجری / ۱۷۸۳ء میں لکھنؤ میں اپنے قیام کا ثبوت فراہم

کرتے ہیں۔ چنانچہ لطف لکھتے ہیں:۔

عجب مرزا رفیع سودا بلدہ لکھنؤ میں اس دارِ فانی سے عالمِ فانی کو

سدھارے تو میر مذکور شاہ جہاں آباد میں تھے ۱۱۹۴ ہجری (مطابق ۱۷۸۳ء)

میں آیاتِ عزم اس صاحبِ شکرِ مضامین تازہ کے حرکت میں آئے اور

خود بدولت لکھنؤ میں تشریف لائے۔“

لطف نے لکھنؤ کا ادبی ماحول اور صحبتیں بھی دیکھی ہیں دہلی کی تباہی کے بعد وہاں سے

جن سب پر آوردہ شعراء نے لکھنؤ کا رخ کیا ان میں سودا، میر، سوز، مصحفی، منت، افسوس

دیگرہ قابل ذکر ہیں یہ تمام شعراء لطف کے قیام لکھنؤ کے زمانے میں ہم عصر رہے ہیں۔ لطف کے

خیال میں قصیدہ سودا پر ختم ہوا ہے میر کو وہ غزل میں صد نشین بارگاہِ سخن دانی قرار دیتے ہیں اکثر

شعراء سے لطف کے گہرے مراسم تھے۔ اردو شاعری کی بزمِ جو دہلی میں قائم تھی وہ لکھنؤ میں قائم ہوئی

ایک سلسلہ دبستانِ شاعری کا قیام عمل میں آیا جو ”دبستان لکھنؤ“ کے نام سے مشہور ہوا۔ سودا،

میر، سوز، مصحفی، منت، افسوس کی شاعری کی ابتدا تو دہلی سے ہوئی مگر ان سب کی شاعری

کا عروج لکھنؤ میں ہوا۔ دہلی کے شعراء کے ہاں تصوف کے مسائل نظم ہوتے تھے ان کا عشق حقیقی ہوتا

تھا لکھنؤ والوں نے عشق حقیقی کے بجائے عشق مجازی کو ترجیح دی۔ فارغ البالی ہونے کی وجہ سے

لکھنؤ کے شعراء کے ہاں تعیش پسندی کا رنگ بھی نظر آنے لگا۔ میر، سودا نے پھر بھی دبستانِ دہلی

کی مکمل نمائندگی کی مگر دوسرے شعراء جو دہلی سے لکھنؤ منتقل ہوئے تھے رفتہ رفتہ ان کی شاعری پر لکھنؤ

کا رنگ چڑھنے لگا۔

بانی سلطنت اودھ نواب سعادت خاں برہان الملک نے اپنی تمام تر توجہ سلطنت کے

استحکام میں صرف کی ان کے بعد ان کے بیٹے شجاع الدولہ نے شعراء کی بڑی سرپرستی کی۔ شجاع الدولہ

کے بعد ان کے بیٹے آصف الدولہ تخت نشین ہوئے وہ خود شاعر تھے اور آصف تخلص کرتے تھے انھوں نے شعراء کی بڑی سہ پرستی کی وہ اپنے دربار میں مشاعرے منعقد کیا کرتے تھے۔ جس میں بڑے بڑے شعراء شرکت کیا کرتے تھے۔

مرزا علی لطف صغریٰ ہی سے آصف الدولہ کی سرکاری میں ملازم تھے۔ آصف الدولہ کے دربار میں لطف اپنا ایک مقام رکھتے تھے۔ آصف الدولہ نے لطف کی بڑی سہ پرستی کی ان کی اس قدر دانی کی بناء پر لطف کو "افراطِ عنایت" اور "الطاف" نصیب ہوا عجیب بات ہے کہ لطف کی سہ پرستی آصف الدولہ نے کی جب کہ لطف کے والد مرزا کاظم بیگ خاں چہری کی سہ پرستی آصف الدولہ کے دادا نواب ابوالمنصور خاں صفدر جنگ نے کی تھی۔ ان دیرینہ تعلقات کی بناء پر لطف نے آصف الدولہ کے دورِ مسندِ وزارت میں لکھنوی میں قیام کیا۔ آصف الدولہ نے ۱۲۱۲ ہجری (مطابق ۱۸۹۸ء) میں انتقال کیا۔

آصف الدولہ کی وفات پر لطف نے ایک پُر اثر قطعہ بھی لکھا ہے جو ان کے دلی جذبات کی صحیح عکاسی کرتا ہے لطف لکھتے ہیں۔

آصف الدولہ جب جہاں سے گیا
ایک جہاں بے دل و دماغ ہوا
جامِ عمر اس کا ہوتے ہی لبریز
خالی سب عیش کا ایاغ ہوا
دشمنوں کا دل آتشِ غم سے
دوستوں سے زیادہ داغ ہوا
سالِ تاریخ کا خیال کے
خشک شعر و سخن کا باغ ہوا

بولے یوں دور کر کے پائے عناد

آج گل ہند کا چسراغ ہوا

۱۲ ۱۲

لکھنؤ میں لطف کے ۱۱۹۸، ہجری / ۱۷۸۲ء میں قیام کا ثبوت ان کے مرزا
جواں نخت جہاندار شاہ دلی عہد شاہ عالم کے سلسلے کے بیان میں ملتا ہے۔ اس سے
قبل لکھا جا چکا ہے کہ شاہ دہلی کمزور ہو چکا تھا اور امراء و اعلیٰ عہدہ دار سازشوں میں
مصرف تھے۔ دلی عہد سلطنت جہاندار شاہ نے حالات کی ناموافقیت کی بناء پر نقل مقام
کو ترجیح دی۔ لکھنؤ دہلی سے قریب ہونے کے ساتھ ساتھ سلطنت دہلی کے حدود میں شامل
تھا اور صوبہ اودھ کا مستقر تھا۔ حاکم اودھ "وزیر سلطنت" کہلاتا تھا۔ جہاندار شاہ
کے نواب آصف الدولہ سے دیرینہ تعلقات بھی تھے۔ اس بناء پر وہ ۱۱۹۸ ہجری
(مطابق ۱۷۸۲ء) میں لکھنؤ پہنچے۔ نواب آصف الدولہ نے جہاندار شاہ کا دلی عہد سلطنت
کی حیثیت سے بہت ہی پرجوش استقبال کیا۔ حسب مراتب آداب سے پیش آئے لکھنؤ
ہاتھ باندھے وہ جہاندار شاہ کے سامنے کھڑے رہتے تھے۔ جہاندار شاہ خود شاعر تھے جہاندار
تخلص کرتے تھے۔ شعر و شاعری سے ان کو فطری لگاؤ تھا۔ لکھنؤ آنے کے بعد انھوں نے زمینیں میں
دوبار اپنے ہاں مشاعرے کی بناء ڈالی۔ جس میں لکھنؤ کے سہر بر آوردہ شعراء شرکت کیا کرتے
تھے۔ جہاندار شاہ ہر شاعر کے گھر پر اپنے چوہدار کو بھیج کر مشاعرے میں شرکت کی دعوت دیا کرتے تھے۔
چنانچہ لطف کے گھر پر بھی چوہدار بھیج کر ان سے مشاعرے میں شرکت کی خواہش کی۔ جہاندار شاہ
لطف سے یا تو ان کے قیام دلی سے واقف تھے یا لکھنؤ آنے کے بعد ان کی شہرت سنی اور ان
سے ملاقات کے خواہش مند ہوئے۔ اس زمانے میں شاعروں کی حالت بہت اتر تھی۔ نوبت
یہاں تک پہنچ چکی تھی کہ ایک شاعر دوسرے شاعر پر کچھ اچھا لے لگا تھا اور مناظرہ بازی کی کیفیت
پیدا ہو گئی تھی۔ لطف سنجیدہ مزاج اور مستحضر سے ذوق کے تھے اس لئے وہ ان باتوں کو پسند

ہیں کرتے تھے اس لئے انھوں نے مشاعرے میں شرکت سے معذوری ظاہر کرتے ہوئے کہا کہ وہ کسی اور دن خدمت میں حاضر ہو جائیں گے جہاں دارشاہ نے لطف کی معذرت کو قبول نہیں کیا دو بارہ چوبدار کو بھیجا کہ ان کا مشاعرے میں آنا ضروری ہے۔ مناظرہ بازی کا دستور ہمارے مشاعروں میں نہیں ہے۔ اس اصرار کے باوجود لطف جہاں دارشاہ کے مشاعرے میں جانے کا ارادہ نہیں رکھتے تھے لیکن نواب آصف الدولہ نے لطف کو مجبور کیا کہ وہ مشاعرے میں شرکت کریں چنانچہ لطف کہتے ہیں۔

”غرض ایما سے نواب آصف الدولہ مرحوم کے حاضر ہوا اور شرف سعادت

ملازمت کا حاصل کیا۔ مگر غزلیں اس دن تفصیلات سے پڑھوائیں

اور ہر شعر پر کیا کہوں کہ کیا کیا عنایتیں فرمائیں پھر اپنی طبع زاد سے بہت

کچھ ارشاد فرمایا اور سامعین کو مورد عنایت و امداد فرمایا“

اس بیان سے صاف ظاہر ہوتا ہے کہ نواب آصف الدولہ کی ایما سے وہ جہاں دار

شاہ جہاں دار کے دائرہ ملازمت میں داخل ہوئے۔ ایسا معلوم ہوتا ہے کہ لکھنویں لطف کا

قیام آصف الدولہ کی وفات ۱۲۱۲ ہجری مطابق ۱۷۹۸ء تک مسلسل نہیں رہا اس سلسلے میں قدرت اللہ

شوق نے لطف کے بیان میں لکھا ہے کہ:-

”اکثر اوقات دربلدہ لکھنواقامت دارد“

اس بیان سے یہ ظاہر ہوتا ہے کہ لطف لکھنویں میں قیام گزیرے نہیں رہے بلکہ وہ

لکھنویں سے باہر دوسرے شہروں کی سیاحت بھی کرتے رہے۔ لکھنویں کو انھوں نے ایک طرح سے

اپنا مستقر بنالیا تھا اور چونکہ آصف الدولہ کی سرکار میں ملازم تھے اس لئے زیادہ تر ان کا

قیام لکھنویں رہتا تھا۔ غالباً نواب آصف الدولہ کے دربار میں حاضری کی پابندی نہیں تھی

۱۔ گلشن ہند۔ ص ۷۲

۲۔ گلشن ہند۔ ص ۷۲

۳۔ طبقات اشعرا (فلمی مخزنہ کتب خانہ آصفیہ) ص ۱۳۹

اس کا اندازہ یوں بھی ہوتا ہے کہ جب جہاندار شاہ نے لطف کو اپنے ہاں مشاعرے میں بلوایا تو لطف نے نواب آصف الدولہ کی ایما سے نہ صرف جہاندار شاہ کے مشاعرے میں شرکت کی بلکہ "سعادت ملازمت" کا شرف بھی حاصل کیا۔

لطف کے معاصر شاہ کمال کے تذکرے "مجمع الانتخاب" سے پتہ چلتا ہے کہ شاہ کمال سہ ۱۱۹۰ ہجری / ۱۷۷۶ء تا ۱۲۱۲ ہجری / ۱۸۰۰ء لکھنؤ میں مقیم رہے۔ لطف سے ملاقات کا ذکر انھوں نے اپنے تذکرہ میں کیا ہے چنانچہ وہ لکھتے ہیں:—

"ایں فقر از لکھنؤ واقف چنانچہ یک بار بدولت خانہ مرزا صاحب معزالیہ (لطف) بتقریب دیدن کبوتران نیلہ بھورا کہ در قد و قامت بہ تمام شہر اشتہار داشتند ہمراہ مرزا مغل شاگرد میاں جرأت صاحب نیز رفتہ ملاقات ساختہ بود۔ بعد ملاحظہ کبوتران یک دو گھڑی صحبت شعر و سخن ہم ماندہ بود"

اس بیان سے ظاہر ہے کہ شاہ کمال جب سہ ۱۸۰۰ء میں لکھنؤ سے حیدرآباد آئے لطف لکھنؤ میں موجود تھے یہ بھی ظاہر ہوتا ہے کہ لکھنؤ میں لطف کو آرام اور اطمینان کی زندگی میسر ہوئی۔ مرفحہ الحالی کی وجہ سے اعلیٰ نسل کے کبوتران کے پاس تھے۔ جس کی شہرت سارے شہر میں تھی یہ اس بات کی دلیل ہے کہ لطف کے پاس کمیاب و نادر کبوتر تھے۔ ظاہر ہے کہ اس قسم کا شوق ایک صاحب ثروت رئیس یا صاحب استطاعت شخص ہی کر سکتا تھا۔

آصف الدولہ کے انتقال کے بعد غالباً لطف کی ملازمت کا سلسلہ بھی ختم ہو گیا۔ جس کی وجہ سے وہ لکھنؤ چھوڑنے پر مجبور ہو گئے۔

پروفیسر حامد حسین قادری نے لکھا ہے کہ:—

”لطف کو اساتذہ سخن کے مقابلے میں اپنے بباہ کی صورت لکھنو

میں نظر نہ آئی۔ پٹنہ پہنچے“^۱

ہو سکتا ہے کہ لکھنو کا قیام ترک کرنے کی ایک وجہ یہ بھی رہی ہو کیونکہ جہاندار شاہ کے تذکرے میں ہم دیکھ چکے ہیں کہ لطف نے شاعروں سے کنارہ کشی اختیار کر لی تھی۔ اپنے ایک شعر میں بھی انھوں نے اس جانب اشارہ کیا ہے۔

شورِ زغن و زناغ یہاں ہے جو چمن میں

تو نغمہ سرا یاں چمن یاں سے چلے ہم^۲

یہ بات قطعی طور پر نہیں کہی جاسکتی کہ لطف نے کتنی مدت تک لکھنو میں قیام کیا اور کس سذہ میں عظیم آباد پہنچے۔ مختلف تذکرہ نگاروں نے لطف کے عظیم آباد میں سکونت اختیار کرنے کا ثبوت بھی دیا ہے۔ چنانچہ سرور اپنے تذکرہ میں لطف کے عظیم آباد کے قیام کے بارے میں لکھتے ہیں۔

”مولد و منشاء مرزا علی موصوف دار الخلاقہ از چندے بہ فواریح

عظیم آباد اقامت دارد۔“^۳

عظیم آباد کے راجاؤں نے شعراء کی بڑی سرپرستی کی ہے صوبہ عظیم آباد کا قدیم نام ”پاٹلی پتر“ تھا۔ اورنگ زیب عالمگیر نے اس صوبہ کا نام عظیم آباد رکھا تھا۔ عظیم آباد کا موجودہ نام ”پٹنہ“ ہے جو ریاست بہار کا پائے تخت ہے۔ عظیم آباد کے راجہ شتاب رائے شعر و سخن کا اچھا ذوق رکھتے تھے۔ لطف نے اپنے تذکرہ ”گلشن ہند“ میں میرضیاء الدین ضیا (معاصر سودا) میر باقر خیزی (شاگرد مظہر) اور اشرف علی فقاں کے بیانات میں

۱۔ دیوان لطف تاریخ اردو ص ۱۰۴

۲۔ دیوان لطف (قلی مخزومہ عثمانیہ یونیورسٹی لائبریری) ص ۹ (ب)

۳۔ عمدۃ منتخبہ (مرتبہ ڈاکٹر خواجہ احمد فاروقی۔ دہلی) ص ۵۵

لکھا ہے کہ یہ شعراء دہلی سے عظیم آباد آکر سکونت پذیر ہو گئے۔ دہلی، لکھنؤ اور حیدرآباد دکن کے علاوہ بعض چھوٹے مراکز شعرو سخن بھی قائم ہوئے جن میں رام پور، بھوپال، مرشدآباد اور خود عظیم آباد سرفہرست ہیں۔ عظیم آباد کے راجاؤں نے شعراء سے دہلی کی بڑی قدر و منزلت کی۔ شیفتہ، ناسخ، ضیغم، سید علی حسن خاں متفقہ طور پر تسلیم کرتے ہیں کہ لطف نے عظیم آباد میں سکونت اختیار کی تھی۔ لکھنؤ سے لطف کا خیال عظیم آباد ہوتے ہوئے بنگال کی سیاحت کر کے حیدرآباد جانے کا تھا۔ چنانچہ پروفیسر سید محمد لکھتے ہیں :-

”لطف نے حیدرآباد کے سفر کا ارادہ کیا اور چند روز عظیم آباد پٹنہ میں گزار کر بنگال کی سیاحت کرتے ہوئے دکن آنا چاہتے تھے کہ کلکتہ میں ڈاکٹر گلکرسٹ سے ملاقات ہوئی۔“

جاوید تہال کا خیال ہے کہ لطف سلطنت مغلیہ کے زوال کے بعد دہلی سے عظیم آباد منتقل ہوئے۔ ایسا معلوم ہوتا ہے کہ لطف ایک سے زیادہ عظیم آباد گئے تھے۔ دہلی سے وہ پہلے عظیم آباد اور عظیم آباد سے لکھنؤ پہنچے ہوں گے۔ لطف کا محبوب مشغلہ شاعری کے ساتھ ساتھ سیاحت بھی تھا۔ چنانچہ یہ قیاس کیا جا سکتا ہے کہ لطف اپنے اس شوق سیاحتی کی بناء پر اپنے دورانِ قیام لکھنؤ میں بھی عظیم آباد آتے جاتے رہے ہوں گے۔ شاید وہ لکھنؤ کی سکونت ترک کر کے عظیم آباد

۱۔ گلشن بے خمار - ص ۱۶۴ - ۲۔ سخن الشعراء - ص ۲۰۵

۳۔ یادگار ضیغم (قلمی مخزن ادارہ ادبیات اردو) ص ۵۵۲

۴۔ بزم سخن (آگرہ ۱۸۸۱ء) ص ۱۰۱

۵۔ ارباب نثر اردو (حیدرآباد دکن ۱۹۳۷ء) ص ۱۲۹

۶۔ انیسویں صدی میں بنگال کا ادب ص ۳۲۳

میں مستقل قیام کرنا چاہتے تھے اس خیال سے انہوں نے عظیم آباد کا رخ کیا۔ مولانا حسرت موہانی کا خیال ہے کہ لطف حیدر آباد سے عظیم آباد آئے چنانچہ وہ لکھتے ہیں۔

”والد کے انتقال کرنے پر لطف نے سیاحتی اختیار کی اور اکثر اطراف ہند و دکن

کی سیر کے بعد عظیم آباد کو اپنا مسکن قرار دیا۔“

یہ بات درست نہیں ہے کہ لطف نے حیدر آباد دکن کی سیر کرنے کے بعد عظیم آباد کو اپنا مسکن قرار

دیا۔ اس کے برعکس لطف دہلی سے لکھنؤ اور لکھنؤ سے براہ عظیم آباد و مرشد آباد یا براہ مرشد آباد و عظیم آباد کلکتہ پہنچے۔ کلکتہ سے وہ حیدر آباد دکن چلے آئے چنانچہ صاحب گلزار آصفیہ لکھتے ہیں :-

”از بنگالہ بہ حیدر آباد در عہد حضرت غفران مآب (نواب نظام علی خاں آصف جاہ

ثانی) آمد۔“

غلام حسین جوہر کی تائید میں گارسان دی تاسی بھی اس بات پر متفق ہیں کہ لطف آخر میں

حیدر آباد آئے۔

چنانچہ وہ لکھتے ہیں :-

”پٹنہ اور لکھنؤ میں رہا اور آخر میں حیدر آباد آ گیا۔“

ان بیانات کی روشنی میں یہ بات بالکل واضح ہو جاتی ہے کہ لطف نے اپنا مسکن حیدر آباد

دکن کو بنایا تھا نہ کہ عظیم آباد کو!۔ حیدر آباد دکن ہی میں لطف کا انتقال ہوا۔

مرزا علی لطف کس تاریخ کو لکھنؤ سے روانہ ہوئے اور کب مرشد آباد پہنچے اس کا

تعیین دشوار ہے۔ اس زمانے میں سفر کرنا ایک مشکل مرحلہ تھا۔ وسائل حمل و نقل کی سہولت نہیں

۱۔ مرزا علی لطف ”اردوئے معلیٰ“ (علی گڑھ اگسٹ ۱۹۱۰ء) ص ۳

۲۔ تاریخ گلزار آصفیہ (حیدر آباد دکن ۱۳۶۰ ہجری) ص ۲۵۰

۳۔ خطبات گارسان و تاسی (مرتبہ ڈاکٹر عبدالحق اورنگ آباد دکن ۱۹۲۵ء) ص ۸۳

ہونے کی وجہ سے لطف کا سفر لکھنؤ تا مرشد آباد خاصہ طویل تھا۔ راستے میں ہو سکتا ہے کہ وہ عظیم آباد میں بھی پڑے ہوں۔

کسی تذکرے سے بھی اس کا پتہ نہیں چلتا کہ لطف کب مرشد آباد آئے تھے۔ اس مسئلہ کو خود لطف نے اپنے بیان سے کس قدر آسان کر دیا ہے چنانچہ وہ سوز کے مرشد آباد آنے کے بارے میں سب انداز سے اطلاق فراہم کرتے ہیں اس سے ظاہر ہوتا ہے کہ لطف سوز کے مرشد آباد پہنچنے کے وقت ۱۲۱۲ ہجری / ۱۷۹۸ء مرشد آباد میں موجود تھے۔ لطف لکھتے ہیں۔

”۱۲۱۲ ہجری مطابق ۱۷۹۸ء میں مرشد آباد تک تشریف لائے لیکن اٹوار سکونت کے وہاں کچھ نظر نہ آئے“

لطف کے خود اپنے بیان کے بموجب محمد وجہ الدین عشقی بھی لطف کی مرشد آباد میں آمد اور اقامت کے بارے میں روشنی ڈالتے ہیں چنانچہ عشقی لکھتے ہیں:-

”قبل ازیں چندے در شہر مرشد آباد و کلکتہ حسل اقامت انگندہ“

عشقی کی تائید میں جاوید نہال لطف کے مرشد آباد میں اقامت اختیار کرنے

کے بارے میں لکھتے ہیں۔

”سلطنت مغلیہ کے زوال کے وقت انھیں ترک دہلی کر کے عظیم آباد منتقل ہونا

پڑا تھا۔ وہاں سے وہ مرشد آباد گئے تھے“

اپنے بیان کی تکرار کرتے ہوئے جاوید نہال دوسری جگہ لکھتے ہیں:-

”مرزا علی لطف عظیم آباد سے مرشد آباد گئے تھے اس وقت مرشد آباد اردو کا

بڑا مرکز تھا اور انشا اور مرزا جان عیش کا بڑا شہر تھا“

۱۔ گلشن سبند - ص ۱۱۳

۲۔ تذکرہ عشقی - (مترجمہ کلیم الدین احمد - دو تذکرے) پٹنہ ۱۹۶۳ء ص ۱۷۷

۳۔ اسیویں صدی میں بنگال کا ادب - ص ۳۲۳

۴۔ اسیویں صدی میں بنگال کا ادب - ص ۳۲۲

لطف کے مرشد آباد کے قیام کے بارے میں سید عزیز الدین احمد بلخی عظیم آبادی لکھتے ہیں۔
 ”کچھ دنوں لکھنؤ اور مرشد آباد میں رہے“

صوبہ مرشد آباد تاریخ ہند میں بڑی اہمیت رکھتا ہے۔ اورنگ زیب عالمگیر نے نواب
 جعفر خاں کو ۱۱۱۶ ہجری / ۱۷۰۴ء میں ”مرشد قلی خاں“ کا خطاب دے کر بنگال کا صوبہ دار مقرر کیا تھا۔
 مرشد قلی خاں نے اپنے نام سے ایک شہر آباد کیا جس کا نام ”مرشد آباد“ رکھا گیا۔ بنگال کا صدر مقام اس
 شہر کو بنایا گیا۔ مرشد قلی خاں سخن فہم ہونے کے ساتھ ساتھ شاعر بھی تھا۔ سرشار تخلص کرتا تھا۔ اس
 نے شعرا کی بڑی قدر و منزلت کی۔ اس کے انتقال کے بعد اس کا داماد مومن الملک شجاع الدولہ
 صوبہ دار بنگال ہوا۔ اس کے انتقال کے بعد اس کا بیٹا علاؤ الدولہ سرفراز خاں بہادر حیدر جنگ
 مستدش ہوا۔ اس کو علی وردی خاں جہا بت جنگ نے جو شجاع الدولہ کا مشیر و مصاحب تھا قلیل
 مدت میں معزول کر کے خود بنگال کا صوبہ دار بن بیٹھا۔ علی وردی خاں کے انتقال کے بعد اس کا نواسہ
 سراج الدولہ مستدش ہوا۔ سراج الدولہ نے انگریزوں سے جنگ پلاسی ۱۷۵۷ء میں شکست کھائی۔
 ہندوستان میں انگریزوں کی پہلی فتح تھی انگریزوں نے میر جعفر کو معزول کر کے میر قاسم کو صوبہ دار بنگال
 بنایا گیا۔ میر قاسم کی انگریزوں سے نہیں بھی تب انگریزوں نے میر قاسم کو معزول کر کے میر جعفر کو دوبارہ
 صوبہ دار بنایا۔ اس کے انتقال کے بعد اس کا بیٹا نجم الدولہ مستدش ہوا۔ نجم الدولہ کے بعد اس کا
 بھائی سیف الدولہ جانشین ہوا۔ جس کے زمانے میں انگریزوں کا تسلط ہوا۔ صوبہ دار بنگال کو صرف سالانہ
 خرچ ملنے لگا۔ سیف الدولہ کے بعد اس کا چھوٹا بھائی مبارک الدولہ مستدش ہوا۔ اسکے بعد نظام الملک
 صوبہ دار بنگال مقرر ہوا۔ ۱۱۸۳ ہجری نظام الملک نے ۱۲۳۵ ہجری / ۱۸۱۹ء میں انتقال کیا۔ یہی زمانہ
 لطف کے مرشد آباد آنے کا ہو سکتا ہے۔ نوابان مرشد آباد نے شعرائے دہلی کی بڑی قدر و منزلت کی۔ میر سوز
 اور میر قدرت اللہ شوق، ظہور علی خلیق نوابان مرشد آباد کے طلب کرنے پر مرشد آباد آئے تھے۔ مرشد آباد

۳۲
ان دنوں علم و ادب کا گہوارہ بن چکا تھا۔

لطف کے مرشد آباد میں قیام کرنے کا ثبوت وہ خود فراہم کرتے ہیں۔ شیر علی افسوس کلکتہ جانے سے قبل مرشد آباد میں وارد ہوئے تھے وہ لطف کے گہرے دوست تھے چنانچہ لطف لکھتے ہیں:-

”جب مرشد آباد میں یہ (افسوس) آئے تو فوراً محبت سے اس دن غریب خانہ میں تشریف لائے۔ کس واسطے کہ ان کے نکلنے کا تقرب سے دوہینے آگے راقم حقیر لکھنؤ سے نکلا تھا اور وارِدِ مرشد آباد کا تھا دیدار سے اپنے انھوں نے خوش و خرم کیا اور چلتے ہوئے وعدہ کلکتہ کے سیر کا اس عاصی سے لیا۔“

لطف کے اس بیان سے صاف ظاہر ہوتا ہے کہ افسوس نے کلکتہ جانے سے قبل مرشد آباد میں لطف کے ہاں قیام کیا اور ان سے کلکتہ کی سیر کا وعدہ لیا۔ اب ہم کو افسوس کے کلکتہ جانے کا سہ جانا ضروری ہو جاتا ہے۔ تھامس روہک نے اپنی کتاب ”فورٹ ولیم کالج کی تاریخ میں لکھا ہے کہ:-

”افسوس کا تقرر فورٹ ولیم کالج میں بحیثیت مترجم ۱۵ اکتوبر ۱۸۶۸ء کو ہوا۔“

شیر علی افسوس نے خود اپنی تاریخ تقرر روز جمعہ ۱۷ اکتوبر ۱۸۶۸ء لکھی ہے

لطف نے افسوس کے تقرر کے بارے میں روشنی ڈالتے ہوئے گلشن ہند میں بتایا ہے کہ افسوس کو دو سو روپیہ مشاہرہ اور پانچ سو روپیہ سفر خرچ کے طور پر دیا گیا۔

ڈاکٹر ظہیر حسن نے پی۔ ایچ۔ ڈی کے لئے شیر علی افسوس پر مقالہ لکھا ہے....

راقم الحروف کے استفسار پر موصوف نے بذریعہ خط مرزا علی لطف کے قیام مرشد آباد کے بارے میں

۱۔ گلشن ہند۔ ص ۲۹

۲۔ بحوالہ محمد عتیق صدیقی گل کرٹ اور اس کا ہمد۔ ص ۱۹۸

۳۔ بحوالہ فائق ”کلب علی خاں“ آرائشِ محفل (مقدمہ) (لاہور ۱۹۶۳) ص ۳۰

۴۔ گلشن ہند۔ ص ۲۹

روشنی ڈالی ہے چنانچہ وہ لکھتے ہیں:-

”لطف کے ساتھ افسوس کے ٹہرنے کی کوئی روایت کہیں نہیں ملتی اور یہ بھی“

نہیں بتایا جاسکتا کہ مرشد آباد میں کتنے دنوں قیام رہا۔ قرینہ اغلب ہے

کہ قیام مختصر رہا ہوگا۔ اس لئے وہ کالج کے ملازموں کے زمرہ میں آچکے

تھے اور انھیں جلد سے جلد کلکتہ پہنچنا تھا۔ واقعات اور تفصیلات

کی روشنی میں یہ نتیجہ نکالا جاسکتا ہے کہ وہ جمعہ ۱۷ اکتوبر ۱۸۰۱ء

۲۷ جمادی الاول ۱۲۱۵ ہجری اور ۷ جون ۱۸۰۲ء کے درمیان کسی

تاریخ کو لکھنؤ سے روانہ ہو کر کلکتہ پہنچے ہوں گے۔ راہ میں ان کی

ملاقات مرزا علی لطف سے مرشد آباد میں ہوئی^{۱۷}۔

اس سے قبل لکھا جا چکا ہے کہ لطف کا محبوب مشغلہ شاعری کے ساتھ ساتھ سیاحت

بھی تھا۔ گمان اغلب ہے کہ لطف مرشد آباد سے دوبارہ لکھنؤ گئے ہوں۔ لکھنؤ میں ایک

قلیل مدت تک قیام کرنے کے بعد وہ پھر مرشد آباد واپس ہوئے ہوں۔ لطف نے شیر علی

افسوس کی مرشد آباد میں آمد کی اطلاع دی ہے اس کے ساتھ وہ یہ بھی لکھتے ہیں کہ ”ان کے (افسوس)

کے نکلنے کی تقریب سے دو مہینے آگے راقم حقیر لکھنؤ سے نکلا تھا اور مرشد آباد کا تھا“^{۱۷}

مرزا علی لطف کی کلکتہ میں آمد

نواب آصف الدولہ کے انتقال کے بعد مرزا علی لطف نے لکھنؤ کا قیام ترک کر دیا

لکھنؤ سے وہ براہِ عظیم آباد مرشد آباد روانہ ہوئے لطف کی مرشد آباد آمد کے دو سال بعد شیر علی

افسوس بھی جن کا تقریر فورٹ ولیم کالج کلکتہ میں منشی کی حیثیت سے ہوا تھا کلکتہ جاتے ہوئے مرشد آباد

۱۔ مکتوب بنام راقم الحروف (۲۲ دسمبر ۱۸۰۵ء)

۲۔ گلشن ہند - ص ۲۹

پہنچے اور چند روز لطف کے ہاں قیام کیا۔ لطف نے اپنے تذکرے میں افسوس کے مرشد آباد۔
آنے کا ذکر ان الفاظ میں کیا ہے :-

”چنانچہ مرشد آباد میں یہ (افسوس) آئے تو فوراً محبت سے اس
دن غریب خانہ میں تشریف لائے۔ کس واسطے کہ ان کے نکلنے کی تقریب
سے دو مہینے آگے راقم حقیر لکھنؤ سے نکلا تھا اور وارڈ مرشد آباد کا تھا
دیدار سے انھوں نے نہایت خوش و خرم کیا اور چلتے ہوئے وعدہ کلکتے
کی سیر کا اس عامی سے لیا“

شیر علی افسوس کے کلکتہ روانہ ہونے کے بعد لطف بھی افسوس کی دعوت
پر کلکتہ پہنچے۔ لطف کے بیان سے ظاہر ہوتا ہے کہ انگریز عہدیداروں سے شیر علی
افسوس کے بہت اچھے مراسم تھے۔ جیسا کہ خود لطف نے لکھا ہے :-

”غرض کہ بالفعل - ۱۲۱۵ بارہ سو پندرہ ہجری (مطابق ۱۸۰۱ء) میں بلدہ کلکتہ میں
صاحبان عالی شان کے ساتھ میر نکوہ (افسوس) ملاقاتیں بعزت تمام رکھتے ہیں“

افسوس نے ڈاکٹر جان گلکرسٹ سے لطف کا تعارف کروایا تو گلکرسٹ ان کی ادبی
صلاحیتوں سے کافی متاثر ہوئے۔ گلکرسٹ کی نظروں سے علی ابراہیم خلیل کا فارسی تذکرہ
”گلزار ابراہیم“ گزر چکا تھا اور مدت سے ان کا خیال تھا کہ اس تذکرہ کو اردو زبان میں لکھوائیں
چنانچہ لطف کو اس کام کے نئے موزوں جان کر گلکرسٹ نے اپنے خیال کا اظہار کیا خود لطف
لکھتے ہیں :-

”چنانچہ اس اخیر خواہ مخی و جلی، مرزا علی کو کہ لطف تخلص کرتا ہے نہایت
محبت و اخلاق سے فرمایا کہ ”تو اگر تناد ہی اس مقدمہ میں کرے تو ہم اس تذکرے کو

محض انوس کی دعوت پر لطف کلکتہ گئے تھے۔ ان کا ارادہ وہاں طویل قیام کا نہ تھا وہ چند روز کلکتہ کی سیر کر کے حیدرآباد جانا چاہتے تھے۔ لیکن گلکرسٹ نے اپنی فرمائش کو اخلاق و خوبی سے بیان کیا کہ لطف انکار نہ کر سکے ان کو اخلاقاً کہنا پڑا ”میں لاکھ جان سے حاضر ہوں“ چنانچہ لطف نے کچھ مدت کے لئے حیدرآباد جانے کا ارادہ ملتوی کیا اور گلشن ہند کی تدوین میں مصروف ہو گئے۔

جاوید نہال نے لکھا ہے کہ ”لطف کو کالج کی ملازمت باضابطہ نہیں مل سکتی تھی“^۱ حقیقت یہ ہے کہ لطف نے ملازمت کے حصول کی کوشش ہی نہیں کی۔ اگر وہ چاہتے تو ہر وقتی منشی کی حیثیت سے ان کا تقرر ہو سکتا تھا کیوں کہ گلکرسٹ ان کی قابلیت سے متاثر تھے اور شیر علی انوس جو ان کے دوست اور بھتیجا تھے انگریز حکام اور کالج کے عہدہ داروں سے اچھے تعلقات رکھتے تھے۔

فورٹ ولیم کالج کلکتہ میں ہندوستانی زبان (اردو) کی بیشتر کتابیں ڈاکٹر جان گلکرسٹ کی فرمائش پر لکھی گئیں۔ بعض کتابیں کالج کونسل کی ایما یا منظوری سے لکھوائی گئیں۔ تصنیف و تالیف کے کام کے لئے منشیوں کا تقرر کیا جاتا تھا۔ جس میں سے بعض مستقل تھے اور بعض جزوقتی مرزا علی لطف کو جزوقتی منشی کہا جاسکتا ہے کیوں کہ وہ کالج کے مستقل ملازم نہیں تھے لیکن ان سے تذکرہ گلشن ہند کی تالیف کے لئے فرمائش کی گئی تھی۔ خود لطف کے الفاظ میں:۔

۱۔ گلشن ہند - ص ۲۹ -

۲۔ گلشن ہند - ص ۳ -

۳۔ انیسویں صدی بنگال کا اردو ادب (کلکتہ) ص ۳۲۸ -

”موافق حکم اس صاحب والا مناقب کے کہ نام نامی اور ایم گرامی اس کا
 (گلکرسٹ) اوپر مذکور ہوا ہے۔ اس پمچدال نے یہ تذکرہ لکھا اور
 نام اس کا بہ موجب ارشاد اس ممدوح کے ”گلشن ہند“ لکھا۔“

مرزا علی لطف نے بہت ہی قلیل مدت تک کلکتہ میں قیام کیا۔ تذکرہ گلشن ہند کی تالیف
 (۱۲۱۵ ہجری / ۱۸۰۱ء) کے بعد وہ حیدرآباد روانہ ہو گئے۔ شاہ کمال جو لطف کے معاصر اور
 قریبی دوست تھے انھوں نے (۱۲۱۵ ہجری / ۱۸۰۱ء) میں لطف کی حیدرآباد میں موجودگی
 کی اطلاع ہم پہنچائی ہے۔

گلشن ہند کی وجہ تالیف

گلشن ہند کے دیباچے میں اس تذکرے کی وجہ تالیف بیان کرتے ہوئے لطف
 نے لکھا ہے :-

”علی ابراہیم خاں مرحوم نے ایک تذکرہ شعرائے ہند کا عبارت فارسی میں لکھا ہے
 اور نام اس کا ”گلزار ابراہیم“ رکھا ہے۔ ۱۱۹۸ ہجری مطابق ۱۷۸۲ء میں وہ تذکرہ تمام ہوا۔
 مشہوریوں ہے کہ بارہ برس میں سرانجام ہوا۔ مسٹر گلکرسٹ صاحب کی نظر مبارک سے گزرا۔
 از بس کہ شاعروں کا احوال اس میں مجمل لکھا تھا۔ ایک مدت سے صاحب عالی حوصلہ کو خیال اس
 بات کا تھا کہ اگر بیان اس کا مفصل زبان رنختہ میں کیا جائے تو خوب ہو۔ اور ہر ایک شاعر کی پوری
 پوری غزل اپنا جلوہ دکھائے تو نہایت طبع کے مرغوب ہو۔ مبتدی اس سے بڑا مزہ پائیں گے۔“

۱۔ گلشن ہند - ص ۵

۲۔ مجمع الانتخاب - (قلی مخزنہ سالار جنگ لاہوری) ص ۲۸۰ (۱)

اور نوشق کیفیت بہت اٹھائیں گے۔ چنانچہ اس غیر خواہ مخفی و علیٰ مرزا علی کو کہ لطف تخلص کرتا ہے۔ نہایت محبت و اخلاق سے فرمایا کہ ”تو اگر تن دہی اس مقدمے میں کرے تو ہم اس تذکرے کو اپنی طرز پر لکھیں“ اگرچہ یہ پابند الفت کا اس ایام میں ارادہ حیدر آباد کی سیر کار کھٹا تھا لیکن اس خلسہ مجسم کے اخلاق کا کیا بیان کروں کہ اس مضمون کو اس وقت اس خوبی سے ادا فرمایا کہ مجھ سے سوائے اس بات کے اور کچھ نہیں آیا میں لاکھ جان سے حاضر ہوں اور ایک سر مو آپ کے فرمانے نہیں باہر ہوں۔“

جیسا کہ ہم دیکھ آئے ہیں لطف شیر علی افسوس کی دعوت پر کلکتہ گئے تھے۔ جہاں ان کا تعارف ڈاکٹر جان گلکرسٹ سے ہوا اور انھیں کی فرمائش پر لطف نے گلزار ابراہیم کو بہت کچھ اٹھانے کے ساتھ اردو میں منتقل کیا۔ وجہ تالیف کے سلسلے میں لطف کے اس بیان کا بغور جائزہ لیا جائے تو یہ چند امور واضح ہو کر سامنے آتے ہیں۔ اول یہ کہ لطف کا تفسیر فورٹ ولیم کالج، کلکتہ میں مستقل یا عارضی منشی کی حیثیت سے نہیں ہوا تھا۔ ڈاکٹر جان گلکرسٹ لطف سے محض گلزار ابراہیم کا ترجمہ کر دانا چاہتے تھے۔ گلکرسٹ کے یہ الفاظ خاص طور پر قابل توجہ ہیں کہ ”تو اگر تن دہی اس مقدمے میں کرے تو ہم اس تذکرے کو اپنی طرز پر لکھیں“ اس جملے سے ایک مفہوم یہ نکلتا ہے کہ لطف ”گلزار ابراہیم“ کو اردو میں منتقل کر دیں تاکہ اس کی مدد سے گلکرسٹ اس تذکرے کو اپنی طور پر (اپنے الفاظ میں) یا سادہ اور صاف زبان میں جس کا سمجھنا فورٹ ولیم کالج کلکتہ کے طالب علموں کے لئے دشوار نہ ہو لکھیں ”ہم“ کا مرجح ”لطف اور گلکرسٹ“ بھی ہو سکتے ہیں اس صورت میں عبارت کا مفہوم یہ ہوگا کہ اگر لطف تعاون کریں تو وہ اور گلکرسٹ مل کر اس کتاب کو اردو کا جامہ پہنائیں۔ یہ بات یہاں واضح رہے کہ فورٹ ولیم کالج کے اشاعتی پروگرام میں یہ کتاب شامل نہیں تھی۔ بات صرف اتنی تھی کہ جب لطف نے گلکرسٹ سے ملاقات کی تو وہ لطف کی صلاحیتوں سے متاثر ہوئے اور یہ سوچا ہوگا کہ لطف کے کلکتہ میں قیام سے فائدہ اٹھا کر کیوں نہ کالج کے لئے ان سے کوئی کتاب لکھوائی جائے

یا پھر بطور (*Customs*) انہوں نے لطف کو یہ کتاب لکھنے کے لئے کہا ہوا اور منشاء
یہ ہو کہ اس کتاب کی تالیف سے لطف کو کچھ مالی فائدہ پہنچ جائے تعجب کی بات یہ ہے کہ خود
فورٹ ولیم کالج کے منشی حیدر شجید ری سال بھر پہلے "گلشن ہند" ہی کے نام سے گلزارِ ابراہیم
کا ترجمہ اور تلخیص کر چکے تھے۔ یہ کتاب انہوں نے گلکرسٹ کو ضرور دکھانی ہوگی اور یہ درخواست بھی کی
ہوگی کہ اسے کالج کے اشاعتی پروگرام میں شامل کیا جائے۔ گلکرسٹ اگر یہ چاہتے کہ گلزارِ ابراہیم کا مکمل
ترجمہ کیا جائے یا اسکو مزید اضافوں کے ساتھ تالیف کیا جائے تو وہ حیدری سے یہ کام لیتے
تھے لیکن انہوں نے حیدری کو نظر انداز کرتے ہوئے لطف سے یہ خواہش کی کہ وہ اس تذکرہ کو
مرتب کریں۔ پھر اس تذکرہ کا نام بھی انہوں نے گلشن ہندی تجویز کیا جو حیدری کا دیا ہوا نام تھا۔
اس سے صاف ظاہر ہے کہ گلکرسٹ حیدری سے ناخوش تھے اور انہیں زک پہنچانا چاہتے تھے۔ حیدری
سے اختلاف کا سبب کالج کی داخلی سیاست ہو سکتی ہے جبکہ بارے میں ہمارے معلومات محدود ہیں۔
حیدری سے ناراضگی کا ایک سبب یہ بھی ہو سکتا ہے کہ حیدری نے یہ دھوکا دینے کی کوشش کی تھی کہ "گلشن ہند"
ان کی اپنی تالیف ہے اور انہوں نے بڑی محنت سے شعرا کے حالات اور کلام کے نمونے جمع کئے جبکہ حیدری
نے صرف گلزارِ ابراہیم کی تلخیص کر دی تھی۔ بہر حال لطف نے یہ تذکرہ کلکتے کے قیام کے دوران مکمل کر دیا۔
اور وہاں سے حیدرآباد چلے آئے گلکرسٹ نے لطف سے یہ تذکرہ لکھوا لیا لیکن اس کی اشاعت کی نوبت
ہی نہیں آئی۔ یہ بات قرین قیاس نہیں ہے کہ گلکرسٹ نے اس تذکرہ کو اشاعتی پروگرام میں شامل
کرنے کی سفارش نہ کی ہو۔ گلکرسٹ نے پوری کوشش کی ہوگی کہ یہ کتاب شائع ہو جائے لیکن معلوم ہوتا
ہے کہ ارباب متعلقہ نے اس کتاب کی اشاعت کی تجویز رد کر دی چنانچہ "Proceedings
of The Council of The College of Fort William"
(پروسیڈنگ آف دی کونسل آف دی کالج آف فورٹ ولیم) کی فہرست میں ۱۹۰۵ عیسوی تک کی

زیر طبع یا زیر تالیف کتابوں کی مکمل فہرست دی گئی ہے اس میں لطف کے ”گلشن ہند“ کا نام نہیں ہے۔ حالات و قرائن سے اس کی وجہ یہ معلوم ہوتی ہے کہ حیدری اور ان کے مرہبوں (گلکرسٹ کے مخالفین) نے اس تذکرے کو فورٹ ولیم کالج کی مطبوعات میں شامل ہونے نہیں دیا۔ دوسری طرف ہم دیکھتے ہیں کہ ۱۸۰۲ء تک حیدری اس کے لئے کوشاں رہے کہ ان کا تذکرہ اشاعت کے لئے قبول کر لیا جائے اور انھیں اس تذکرے کی تکمیل کے لئے مالی امداد حاصل ہو۔

لطف کا تذکرہ ۱۲۱۵ / ۱۸۰۱ء میں مکمل ہوا دیا چے کے آخر میں قطعہ تاریخ درج ہے۔

ہر ایک گل ہمیشہ بہار اس حدیقہ کا
کہتا ہے یوں خزاں سے کہ تو کیا پلٹے

جراں پھریں ہیں بے سرو پا بہمن اور دے

تاریخ اس کی جب سے کہ رشک بہشت ہے

گلکرسٹ کا اگر ابتداء میں یہ خیال بھی ہو کہ لطف کے فراہم کردہ مواد کو وہ خود اپنی

طرز پر لکھیں گے تو انھوں نے اس کو عملی جامہ نہیں پہنایا۔ ہو سکتا ہے کہ پہلے گلکرسٹ نے یہ

سوچا کہ لطف اس تذکرے کو آسان یوں چال کی زبان میں نہیں لکھ سکیں گے لیکن جب لطف

کا تذکرہ انھوں نے دیکھا تو اس کی زبان اور طرزِ تحریر سے مطمئن ہو گئے ہوں اور اس کو

دوبارہ لکھنے کی ضرورت محسوس نہ کی ہو۔

لطف کی کلکتہ سے حیدرآباد میں آمد

مرزا علی لطف نے اپنے تذکرہ ”گلشنِ ہند“ کو ۱۲۱۵ مطابق ۱۸۰۱ء میں مکمل کیا۔ اس کی تکمیل کے بعد وہ کلکتہ سے حیدرآباد پہنچے۔ چنانچہ وہ لکھتے ہیں:۔

”اگرچہ یہ پابندِ الفت کا اس ایام میں ارادہ حیدرآباد کی سیر کا رکھتا تھا لیکن اس خلیقِ مجسم (گلگرسٹ) کے اخلاق کا کیا بیان کروں کہ اس مضمون کو اس وقت اس خوبی سے بیان فرمایا کہ مجھ سے سوائے اس بات کہ اور کچھ نہ بن آیا میں لاکھ جان سے حاضر ہوں الحمد للہ آج کے دن کہ ۱۲۱۵ بارہ سو پندرہ ہجری اور اٹھارہ سو ایک عیسوی کے ہیں..... اس بیچدان نے یہ تذکرہ لکھا۔“

شواہد سے پتہ چلتا ہے کہ تذکرے کی تکمیل کے ساتھ ہی وہ حیدرآباد روانہ ہوئے چنانچہ لطف کے ایک شناسا شاہ کمال جو ان سے لکھنؤ میں ملاقات کر چکے تھے۔ ۱۸۰۰ء میں حیدرآباد آگئے تھے۔ وہ لکھتے ہیں:۔

”وقتیکہ باعثِ نیرنگی زمانہ فقیر از لکھنؤ در شہر حیدرآباد رسیدہ مرزا صاحب موصوف (لطف) باتفاق زمانہ نیز جد بکیاں وارد شہر مذکور شدند“

۱۔ گلشنِ ہند - ص ۳ تا ۵

۲۔ مجمع الانتخاب، قلمی مخزنہ کتب خانہ سالار جنگ - ص ۶۹ (دب)

۴۱
 اس سلسلے میں گارسان و تاسی کے بیان سے بھی مدد ملتی ہے چنانچہ وہ لکھتے ہیں:۔
 ”آخر میں وہ لطف حیدر آباد آگیا۔ جہاں وہ کمال سے ایک سال بعد
 پہنچا۔ کمال کو وہ لکھنوی سے جانتا تھا اور دکن میں اس سے پھر
 ملاقات ہوئی۔“

اس لحاظ سے لطف کے حیدر آباد آنے کا ۱۲۱۵/۱۸۰۱ء قرار پاتا ہے۔ خود
 لطف کے بیان سے ظاہر ہوتا ہے کہ وہ محض سیاحت و تفریح کی غرض سے حیدر آباد آئے تھے
 لیکن سرٹین کہتے ہیں کہ وہ اپنے بھائی علی رضا رضا کی ایما پر حیدر آباد آئے تھے جو
 نواب ارسلو جاہ بہادر کے دربار سے وابستہ تھے۔ انھیں بھائی کے خطوط سے ارسلو جاہ
 بہادر کی علم دوستی اور شعراء کی قدر دانی کا حال معلوم ہوا ہوگا۔ ہو سکتا ہے کہ علی رضا
 رضا نے ارسلو جاہ بہادر سے لطف کا ذکر کیا ہو اور ان ہی کے ایما سے انھوں نے
 لطف کو حیدر آباد بلایا ہو۔ یہ بات نہ ہوتی تو لطف ممکن تھا کہ کلکتہ ہی میں رہ جاتے۔ ان
 کے نئے فورٹ ولیم کالج میں ملازمت حاصل کرنا دشوار نہ تھا کیوں کہ ڈاکٹر جان گلکرسٹ انکی
 علمی قابلیت اور ادبی صلاحیت سے متاثر تھے۔ لطف کی غرض اگر محض سیاحت ہوتی تو وہ
 چند روز حیدر آباد میں قیام کر کے لوٹ جاتے لیکن وہ یہاں پہنچ کر نواب ارسلو جاہ بہادر کے
 دربار سے وابستہ ہو گئے اور حیدر آباد دکن کی مستقل سکونت اختیار کی۔
 لطف دہلی سے نکل کر لکھنؤ اور پھر کلکتہ میں قیام کرنے کے بعد حیدر آباد دکن آئے
 تھے لیکن دکن میں ان کو ہمیشہ دہلی کی یاد سناتی رہی اور دہلی کے دوستوں کی یاد آتی رہی۔ دیکھئے
 لطف کے ان اشعار میں کس قدر سچائی اور اثر ہے:۔

دیکھنا جن صورتوں کا شکل تھی آرام کی
 اُن سے میں مسدود راہیں نامہ و پیغام کی
 رخصت لے اہل وطن اب ہم ہیں اور آوارگی
 حق رکھے بنیاد قائم گردشِ ایام کی
 یاد نے ان تنگ کوچوں کی فضا صحرایہ کی دیکھ
 ہر قدم پر جان ماری ہے دلِ ناکام کی
 گردشِ چشمِ تباہ کہ بکد ساغرِ نوش کی
 گردشِ گردوں کو ہم کہتے ہیں گردشِ جام کی
 جب سے کھینچا لطف رنجِ فرقت یار و دیار
 اب ہوئی معلوم محنت گردشِ ایام کی
 جا کے دکن سے بادِ صبا تو کہیوں ہند کے یاروں کو
 صبر کا تحفہ بھیجو ہمیں اس سے بہتر سوغات نہیں
 ہر صبح گھر سے دیتی ہے یادِ وطن نکال
 غربت میں عسکرٹ گئی صبا کی طرح
 ہوا ادارہ ہندوستان ہے کہاں لطفِ ابِ خدا جانے
 دکن کے سانولوں نے مارا یا انگلن کے گوروں نے

نواب عام علی خاں آصف جاہ ثانی کی سرپرستی

نواب نظام علی خاں آصف جاہ ثانی کا عہد حکومت ۱۷۷۵ء / ۱۷۶۱ء تا ۱۸۱۸ء ہجری

مطابق ۱۸۰۳ء ہے۔ لطف ۱۲۱۵ / ۱۸۰۱ء میں کلکتے سے حیدرآباد دکن آئے۔ لطف کے

کلکتے سے حیدرآباد دکن آنے کے بعد نواب نظام علی خاں آصف جاہ ثانی تین سال تک زندہ رہے۔

نواب نظام علی خاں آصف جاہ ثانی کا عہد حکومت جنگ و جدل میں گزرا وہ اپنے

دور کے آخری دہے میں شعر و شاعری کی جانب مائل ہوئے تھے۔ اور اس دور میں انھوں نے

شعر و سخن کی خاص سرپرستی کی۔ ان کی قدر دانیوں اور علم پروری کا شہرہ سن کر دور دور سے

اردو اور فارسی کے شعراء حیدرآباد دکن چلے آئے۔ حیدرآباد دکن میں اس وقت بڑے

بڑے شعراء موجود تھے جن میں مقامی شاعر بھی تھے اور بیرونی شعراء بھی ان میں قابل ذکر محمد

حفیظ دہلوی، ماہ نقابانی چندا، محمد صدیق قیس، شیر محمد خاں ایمان، میر ذوالفقار علی صفا لکھنوی،

شاہ کمال، احسن اللہ خاں بیان دہلوی، شاہ تجلی علی تجلی، شاہ نصیر وغیرہ ہیں۔

نظام علی خاں آصف جاہ ثانی نے اپنی تخت نشینی ۱۱۷۵ھ / ۱۷۶۱ء کے نو سال بعد

۱۱۸۴ھ / ۱۷۷۰ء میں اورنگ آباد کی بجائے شہر حیدرآباد دکن کو سلطنت آصفیہ کا دار الحکومت بنایا۔

اورنگ آباد کی تمام شعر و سخن کی سرگرمیاں حیدرآباد دکن میں منتقل ہو گئیں۔ شعراء جوق در جوق

یہاں آکر بس گئے۔

نواب نظام علی خاں آصف جاہ ثانی "غفران آب" کے لقب سے عوام و خواص

میں مشہور تھے۔ آصف جاہ ثانی کا انتقال ۱۲۱۸ھ / مطابق ۱۸۰۳ء میں ہوا۔ لطف کے معاصر

شاعر شاہ کمال نے آصف جاہ ثانی کی وفات پر ایک قطعہ لکھا ہے جس سے تاریخ وفات ۱۲۱۸ھ

۱۸۰۳ء نکلتی ہے۔

وہ فخر خسروِ دوراں وزیرِ ملکِ دکن

جو تھا نظامِ علی خاں سبھوں کا یاں والی

نظامِ الملک تھا کتنا تھا کوئی آصف جاہ

یہ تھا وہ رشکِ سلیمان یہ قدر تھی عالی

۱۔ غلام حسین جوہر "گلزارِ آصفیہ" (حیدرآباد) ۲۔ محمد نجم الغنی "تاریخ ریاست حیدرآباد دکن" لکھنؤ ۱۹۴۰ء
۳۔ "مجموع الانتخاب" قلمی مخروذہ کتب خانہ سالار جنگ ص ۶۷۸ (۱)

لطف کے ہم عصر تذکرہ نگار غلام حسین جوہر نے لطف کی نظام علیخاں آصفجاہ ثانی کے دربار سے وابستگی اور چار سو روپیہ ماہوار وپالکی کا ذکر کیا ہے۔ غلام حسین جوہر لکھتے ہیں:-
 ”از بنگالہ حیدرآباد در عہد حضرت غفرانِ مآب (نواب نظام علی خاں آصفجاہ ثانی) آمدہ مشہور گشت قصائد عسرا در شان حضور پر نور گزرا نیدہ بدر ماہ چہار صد روپیہ و سرفرازی پالکی میا صی گردید“

غلام حسین جوہر کے بیان کی تائید عبد الجبار ملکاپوری نے بھی کی ہے اور اس بات کو تسلیم کیا ہے کہ نظام علیخاں آصف جاہ ثانی نے ازراہ قدر دانی لطف کو چار سو روپیہ ماہوار ایک پالکی سے سرفراز فرمایا۔

صاحب تذکرہ ضیغم کو تسامح ہوا ہے وہ لکھتے ہیں:-

”غفران مآب نواب نظام علی خاں بہادر کے عہد حکومت میں حیدرآباد آئے اور آغظم الامراء اسطو جاہ بہادر کے مصاحب ہونے اور چار سو روپیہ ماہوار پاتے تھے“
 صاحب تذکرہ ضیغم کی یہ بات درست نہیں ہے گمان اغلب ہے کہ نظام علیخاں لکھنے کی بجائے آغظم الامراء اسطو جاہ لکھ گئے۔ نواب نظام علی خاں آصفجاہ ثانی کے دربار میں لطف نواب اسطو جاہ ہی کے وسیلے سے پہنچے تھے۔

کافی تحقیق و جستجو کے باوجود راقم الحروف کو لطف کے وہ قصیدے دستیاب نہ ہو سکے جو انھوں نے نواب نظام علی خاں آصف جاہ ثانی کی مدح میں لکھے تھے۔

۱۔ گلشنِ آصفیہ (حیدرآباد) - ص ۴۵۰

۲۔ محبوب الزمان (حیدرآباد ۱۹۱۱ء) ص ۹۷۱

۳۔ محمد عبداللہ ضیغم ”تذکرہ ضیغم“ (ظلمی مخزنونہ کتب خانہ ادارہ ادبیات اردو) ص ۵۵۲

اعظم الامراء اسطوجاہ کی مصاحبت

نواب اسطوجاہ فارسی اور اردو شاعری کا نہایت ستھرا ذوق رکھتے تھے۔ انھوں نے شعراء کی بڑی سہ پرستی کی ہے متعدد شعراء ان سے وابستہ تھے۔ نواب اسطوجاہ کا نام غلام سید خاں خطابات سہراب جنگ، معین الدولہ، میسر الملک، اعظم الامراء اسطوجاہ تھے ان کے والد نثراد خاں آصف جاہ اول کے ہمراہ حیدرآباد آئے تھے۔ ان کا خاندان ایرانی تھا۔ نثراد خاں کو برادر کا صوبہ دار مقرر کیا گیا تھا۔ ان کے انتقال کے بعد نواب نظام علی خاں ثانی نے نواب اسطوجاہ کو اورنگ آباد کا صوبہ دار مقرر کیا بعد ازاں ان کو حیدرآباد دکن طلب کر کے پیشکاری کی خدمت عطا کی۔ ۱۷۸۱ء میں ان کو مدارالمہام (وزیر اعظم) کی خدمت عطا کی۔ ان کی مدارالمہامی کا عہد نواب نظام علی خاں نظام ثانی کے ساتھ ہی ختم ہو گیا یعنی نواب نظام علی خاں کے انتقال کے بعد یہ صرف دو چھبیت تک زندہ رہے ۱۲۱۹ھ / ۱۸۰۲ء میں ان کا انتقال ہوا۔

نواب اسطوجاہ کے دربار میں فارسی اور اردو کے ڈیڑھ سو سے زیادہ شعرا کا کثیر جمع موجود رہتا تھا۔ شاہ تجلی علی تجلی کی تالیف ”مجموعہ فصاحت“ میں نواب اسطوجاہ کی مدح میں اس زمانے کے شعراء کے قصائد موجود ہیں اس بناء پر پروفیسر عبدالمجید صدیقی لکھتے ہیں:-

۴۶
”اس زمانے میں عام طور پر ہندوستان اور خصوصاً دکن میں اردو شعراء کا قدردان اور ہم پرست
ارسطو جاہ سے بڑھ کر اور کوئی نہیں تھا۔“

لطف کے ہم عصر شاہ کمال نے ان کے ارسطو جاہ سے توسل کا حال اپنے تذکرہ میں
لکھا ہے چنانچہ وہ لکھتے ہیں -

”اول ملاقات مرزا صاحب معزالیہ از فقیر (شاہ کمال) بہ مکان امجد علیخان صاحب
بہ صحبت مشاعرہ گردیدہ بعد ازاں بوسیلہ منشی عزیز اللہ صاحب، منشی انگریزی یعنی حشمت جنگ
بہ سرکار نواب ارسطو جاہ بہادر بسترشہ روزگار عہدہ سر فراز شدہ اکثر ملاقات می شود۔“

اس بیان کی روشنی میں اس بات کا پتہ چلتا ہے کہ لطف کے تعلقات حیدرآباد کے اُس
وقت کے انگریز ریڈنٹ کرک پٹرک حشمت جنگ سے بھی تھے۔ حشمت جنگ کے منشی

عزیر اللہ ہی کے توسط سے وہ ارسطو جاہ کے یہاں باریاب ہو سکے۔ ارسطو جاہ نے ازراہ کرم
لطف کو اپنے مصاحبین میں شامل کر لیا اور اپنی جانب سے ڈیڑھ سو روپیہ ماہوار مقرر کر دی۔
نواب ارسطو جاہ نے اس پر اکتفا نہیں کیا بلکہ نظام علی خاں آصفجاہ ثانی کے دربار

میں اپنی معرفت لطف کی باریابی کا انتظام کیا۔ نواب نظام علی خاں آصفجاہ ثانی نے چار سو روپیہ
ماہوار اور سواری کے لئے ایک پالکی عطا کی۔ وفات کے بعد ایسا محسوس ہوتا ہے کہ لطف کی یہ
ماہوار مسدود ہو گئی تھی۔ ظاہر ہے اس زمانے کی چار سو روپیہ ماہوار مسدود ہو جائے تو
یہ بات پریشانی کا باعث ہو سکتی تھی۔ چنانچہ لطف کو نواب ارسطو جاہ کی مقرر کردہ ڈیڑھ سو
روپیہ والی ماہوار ناکافی محسوس ہونے لگی۔ اپنے ایک قصیدہ میں لطف نواب ارسطو جاہ سے

۱۔ ارسطو جاہ (حیدرآباد دکن ۱۹۳۹ء) ص ۵۸

۲۔ مجمع الانتخاب (قلی مخزونہ۔ کتب خانہ سالار جنگ) ص ۶۸۰ (۱)

۳۔ مرزا علی لطف ”قصیدہ“ حریوان لطف (قلی مخزونہ کتب خانہ غلامیہ یونیورسٹی) ص ۲۱

۴۷
درخواست کرتے ہیں کہ ڈیڑھ سو روپیہ ماہوار ان کے لئے ناکافی ثابت ہو رہے ہیں لہذا اس میں
مزید ڈیڑھ سو روپیہ کا اضافہ کر کے جملہ تین سو روپیہ ماہوار ان کو دی جائے۔ اس قصیدہ
میں لطف کہتے ہیں۔

سہ کار سے تری جو زراہ تفضلات
ہے ڈیڑھ سو روپیہ خادم کا ماہوار
ہر چند جائے شکر ہے پر عرض کیا کردوں
جس طرح اس میں کاٹتا ہوں لیل اور نہار
بے گفتگو پچاس تو ان ڈیڑھ سو میں سے
ہو کر سوار چھاتی پہ لے جاتے ہیں کہار
خلق خدا کا بار اٹھاتی ہے پاکی
میں اپنی پاکی کا ہوں برعکس زیر بار
باقی جو سو رہے کئی دن میں زبان پہ ہے
مثلِ مجرّات فقط ان کا ہے شمار
لیکن نہ وہ اضافہ نہ ہو دے برائے نام
کافر ہوں سو پچاس میں گر ہو کشود کار
تضعیفِ فصل چاہتا ہے تجھ سے یہ ضعیف
کیوں کہ یہ بے حیائی نہیں ہوتی بار بار
غالب ہے تجھ پہ شاق نہ ہو میرے تین سو
چھ سو جب ایسوں کو تو دے بلکہ چھ ہزار
تجھ سا ہو قدر دان نکات اور یہ نکتہ سنج
یوں ہوا سیرِ چبڑ چسرخ ستم شعار

بس لطف اتنی بے ادبی تجھ سے ہے بعید
 جو اس نفس درازیوں سے اپنی شرمسار
 جب تک جہاں میں نام بہار و خزاں رہے
 اور ابر نر ہو گلشن دنیا کا آب یار
 باغ امل عدد و کاترے رھوے نت خزاں
 اور گلشن امید ترا ہو سد بہار

لطف کا یہ قصیدہ (۱۰۱) اشعار کا ایک طویل قصیدہ ہے جو دو مطلعوں پر مشتمل ہے

پہلا مطلع ہے :-

ہوں آشنائے بحر سخن کیوں وہ لطمہ خوار
 عمان مدح کا ترے پیدا نہیں کتار

دوسرا مطلع ہے :-

بخشش نے تیری رشک بیاباں کئے بحار
 ہمت سے تیری غیرت دریا ہے کوہ ہار

اس قصیدہ میں لطف نے حسنِ طلب سے پہلے نواب ارسلو جاہ کے خاندانی حالات

دراستہ کو تفصیلی طور پر بیان کیا ہے لطف کو اپنے سپاہی پیشہ ہونے پر ناز تھا جس کا
 اظہار انھوں نے مندرجہ ذیل اشعار میں کیا ہے :-

کیوں کر کہ شاعری میری میراث کچھ نہیں
 نے فخر میں سمجھتا ہوں اسکو نہ ننگ و عار
 فن سپاہ گری میں وہ ہے کسب کون
 جو جانتا نہیں میں بہ تاثیر کردگار

پر اپنا ذکر اپنی زباں سے نہیں ہے خوب
کھل جائے گا وہ تجھ پہ کسی روز وقت کار

مرزا اسد اللہ خاں غالب نے بھی اپنے سپاہی پیشہ ہونے پر فخر کیا ہے۔ محمد ابراہیم

ذوق کے جواب میں غالب کے قصیدے میں ایسے اشعار موجود ہیں۔

سوپشت سے ہے پیشہ آباء سپاہ گری

کچھ شاعری ذریعہ عزت نہیں مجھے

اس قصیدہ سے اس بات کا بھی پتہ چلتا ہے کہ آصف الدولہ کے عہد میں لکھنؤ میں

لطف خوش حال تھے۔ حیدرآباد کن میں بھی ارسلو جاہ کی ملازمت میں بھی لطف فارغ البال

تھے مگر یہاں کے دربار سے اور نواب ارسلو جاہ کے ہاں سے بعض غیر مستحق لوگوں کو چھ سو

تا چھ ہزار روپے دئے جاتے تھے۔ لطف نے اپنی ماہوار کے اضافہ کی درخواست میں

اس جانب اشارہ کیا ہے۔

دوسرا قصیدہ لامیہ ہے جس میں ۵۷ اشعار ہیں یہ قصیدہ بھی دو مطلعوں پر مشتمل

ہے۔ پہلا مطلع یہ ہے :-

تھی جو مرغِ فکر کو منقارِ حسرت زیرِ بال

چہ چہ ہیں آج داعیِ عید کا جیسے ہال

دوسرا مطلع یہ ہے :-

جس جگہ برپا ہو تیرا خیمہ عسکر و جلال

مبتذل ہے وہاں فلک کے اطلسی کہنہ کے بال

اس قصیدہ میں لطف نے ارسطو جاہ کے جاہ و جلال کی تعریف کی ہے ان کے ہاتھی اور گھوڑے کی تعریف کی ہے۔ سخاوت کو بیان کیا ہے۔ اور دعا پر اس قصیدہ کو ختم کیا ہے۔ دعائیہ اشعار یہ ہیں:-

مدح کو اے لطف بس تو اب دعا سے کر بدل
کیوں کمدت سے اجابت کو ہے شوقِ اتصال
صفوہ گیتی پہ جب تک نہر کو ہے مشقِ نور
اور س دن تک ہے مہ کو لازمی شکلِ ہلال
نیر اقبال کو تیرے رہے مشقِ عروج
کو کب اعدا کو لازم ہو سدا و برج زوال

دوسرے قصیدے کے ۵۳ اشعار ہیں۔ قصیدے کا آغاز اس شعر سے ہوتا ہے۔

گل معطر تھی صبا تک نکہت دلکش کے ساتھ
جس کے آگے بوٹے گل کو حکم نوکِ خسار ہے

مطلع غالباً کہا ہو گا جو کسی وجہ سے شامل نہیں کیا گیا اس اشعار کے بعد اس

تہید کے ساتھ ایک مطلع کہا ہے۔ مطلع یہ ہے:-

گو ہر خوش آب بہ جوں سلک گوہر دے تو نذر
گر سخن سخنوں میں تجھ کو آبرو درکار ہے
تجھ پہ درِ عقل کو یہ گرمی بازار ہے
جا چھپا خجالت سے دریا میں درِ شہوار ہے

اس قصیدہ میں لطف نے نواب ارسطو جاہ کی تعریف کی ہے۔ "دعائیہ"

پر یہ قصیدہ ختم ہوتا ہے۔

گر دعا پر ختم بس اے لطف ہے ترکِ ادب

اور اجابت کا بھی اب اس امر میں اصرار ہے
گلشنِ اقبال تیرا نیت رہے با آب و رنگ
دہر کا شاداب و خستہم جب تلک گلزار ہے

ایک قصیدہ نواب نظام علی خاں آصف جاہ ثانی کے صاحبزادے
جہانداری علی خاں کیوان جاہ کی تسمیہ خوانی کے موقع پر لکھا ہے۔ لطف نے اس قصیدہ
میں کیوان جاہ کی بڑی تعریف کی ہے۔ کیوان جاہ کی پرورش نواب ارسلو جاہ کی نگرانی میں ہوئی نواب ارسلو جاہ
کے اکلوتے فرزند سپہدار جنگ سیف الدولہ (عرف مالی میاں) کے انتقال پر نواب نظام علی خاں آصف جاہ
ثانی نے اپنے اس بیٹے (کیوان جاہ) کو ان کے حوالے کر دیا تھا۔ اس قصیدے میں نواب
ارسلو جاہ کی بھی تعریف کی گئی ہے۔ اس قصیدہ میں ۲۵ اشعار ہیں اس قصیدہ میں بھی
مطلع نہیں ہے۔ قصیدہ کا آغاز اس شعر سے ہوتا ہے:-

جب بخورِ عنبرِ عیش و صدائے غودِ جشن
مل کے دونوں نے بہم تا عشرِ اعظم راہ کی
حسنِ مدعا بیان کرتے ہوئے لطف اس دعائیہ پر ختم کرتے ہیں جس کے اشعار یہ ہیں:-

لطف چل پھر کر دعا اوس کی حضورِ ی میں کہ یوں
ہوتی دلجمعی نہیں مداحِ دولت خواہ کی
اے وزیرِ اعظم فرماں رہ ملکِ دکن
فیض ہے بے شک تجھے درگاہ سے حضرت شاہ کی
رشوتیں دے کر اجابت نے اجارہ ہی کیا
جب دعا کی عالم بالا پہ بھی تنخواہ کی
ہے اسما کے جلیلِ قدرِ رحمن الرحیم
ہو مبارک تجھ کو بسم اللہ کیوان جاہ کی

لطف کی میر عالم سے وابستگی

نواب اعظم الامراء ارسلو جاہ بہادر کا انتقال ۱۲۱۹ھ / ۱۸۰۲ء میں ہوا۔ ان کے انتقال کے بعد ۵۔ ربيع الثانی ۱۲۱۹ ہجری مطابق ۱۳۔ جولائی ۱۸۰۲ء کو نواب سکندر جاہ نے میر عالم کو مدارالمہامی سے سرفراز فرمایا۔ نواب ارسلو جاہ بہادر کے انتقال کے بعد لطف اپنے ایک مرتبی و سرپرست سے محروم ہو گئے۔ میر عالم اپنے پیش رو کی طرح شعراء کی بڑی قدر و منزلت کرتے تھے وہ خود شاعر تھے اور عالم تخلص کرتے تھے۔ انھوں نے لطف کو بھی اپنے الطاف سے سرفراز کیا۔ میر عالم کا اصلی نام سید ابوالقاسم تھا۔ وہ حیدرآباد میں ۱۸۔ جولائی ۱۷۵۲ء میں پیدا ہوئے۔ ان کے والد سید رضی عالم و مجتہد تھے۔ فارسی میں شاعری کرتے تھے۔ ”اقدس“ ان کا تخلص تھا۔ ان کا فارسی دیوان موجود ہے۔ نواب ارسلو جاہ نے میر عالم کی بڑی سرپرستی کی۔ چنانچہ ارسلو جاہ ہی کے ایما پر میر عالم ہی نے سرکار نظام اور انگریزوں کے درمیان سفارت کا کام انجام دیا۔ لارڈ کارنوالس گورنر جنرل اور نظام علی خاں آصف جاہ ثانی دونوں نے میر عالم کے ”عہدہ سفارت“ کو پسند کیا۔ نظام ثانی نے اس بناء پر ابوالقاسم کو ”میر عالم“ کا خطاب دیا اور بیچ ہزار ذات دو ہزار علم و نقارہ پالکی جھاردار اور خلعت فاخرہ سے سرفراز کیا۔ ان کے فرزند میر رضی کو ”میر دوران“ کا خطاب دیا گیا۔ نواب ارسلو جاہ کے انتقال کے بعد میر عالم کو وزیر اعظم کی خدمت سے سرفراز فرمایا۔ میر عالم کی جب ذیل تصانیف مشہور ہیں۔

۱۔ مصباح العارفین۔ نماز شب کے طریقے یہ ۱۲۱۸ ہجری / ۱۸۰۲ء میں تالیف ہوئی۔

- ۲۔ قنوی میر عالم۔ یہ قنوی مدلقا چندا کے سرایا میں نظم کی گئی جو ان کی شاگرد تھی۔
- ۳۔ زیارت عاشورہ۔ زیارت سید الشہداء حضرت امام حسینؑ کے فضائل بیان کئے گئے ہیں۔
- ۴۔ رفات میر عالم۔ خطوط کا مجموعہ جو ۱۲۲۲/۲ ۱۸۱۹ء میں شائع ہوا۔ ۲۱ شوال ۱۲۲۳ء مطابق ۱۸۰۸ء شب جمعہ کو میر عالم کا انتقال ہوا۔ غلام حسین جو ہرنے تاریخ وفات لکھی۔

افس کہ آن میر ظہیر عالم

بانام نکور رفت وزیر عالم

جو ہر زینہ انتقالش گفتا

حقا بہشت جائے میر عالم

میر عالم کی وزارتِ عظمیٰ کا دور بہت مختصر رہا وہ ۱۲۱۹ھ / ۱۸۰۲ء تا ۱۲۲۳ھ / ۱۸۰۸ء یعنی صرف چار سال تک وزیر اعظم رہے۔

میر عالم کی وفات تک لطف ان کے دربار سے وابستہ رہے لطف نے میر عالم کی مدح میں بڑے معرکے کے قصیدے لکھے ہیں۔ ایک قصیدے میں لطف نے میر عالم کے عدل و انصاف اور ان کی جاہ و شہرت کا ذکر کیا ہے۔ اپنے اشعار کی لطافت کو بیان کیا ہے۔ زمانہ رنگ بدلتا رہتا ہے۔ لطف نے عروج و زوال کی منزلوں کی وضاحت کرتے ہوئے لکھا ہے کہ میری حالت بھی ناگفتہ بہ ہو گئی ہے۔ اگر رعایت شامل حال ہو جائے تو اچھے دن پھر لوٹ آئیں گے۔ میر عالم کو لطف آلِ پیمبر کا واسطہ دیتے ہیں۔ اپنے قصیدہ کا نملہ وہ میر عالم کے اجداد سے لینے کے خواہش مند ہیں۔ دعائیہ پر لطف نے اپنا یہ قصیدہ ان دعائیہ اشعار پر ختم کیا ہے۔

توجہ اتنی عرض حاجت روائے خلق ہے تجھ سے

کہیں خواہاں نہیں کچھ ملک و کوس و طیل و شکر کا

ادب سے دُور ہے عرضِ مکررہ لطف سے ہر چند

مزا ہے لطف کی تکرار میں قندِ مکرر کا
 ہوا طولِ سخن اب خاتمہ بہتر دعا پر ہے
 طریقہ جو کہ ہے مدحت گراں نظم گستر کا
 جہاں میں جب تلک زہر و شکر تلخی و شیرینی
 کریں معمول پر اپنے اثر کیا خیر کیا شر کا
 شکر دے تلخ کا می زہر کی بدخواہ کو تیسرے
 کرے تلخی زہر اجباب سے نت کام شکر کا

حیدرآباد دکن میں لطف کے معاصر شعرا

حیدرآباد دکن میں لطف نے ایک طویل عرصہ گزارا لطف نواب نظام علی خاں آصفیہ
 ثانی کے زمانے میں حیدرآباد دکن آئے۔ اس وقت نواب نظام علی خاں آصف جاہ
 مدارالمہام (Prime Minister) تھے۔ نواب نظام علی خاں آصف جاہ
 کی وفات ۱۸۰۳ء کے بعد نواب سکندر جاہ آصف جاہ ثالث ۱۸۰۳ء میں تخت نشین
 ہوئے۔ نواب ارسلو جاہ کا انتقال ۱۸۰۴ء میں ہوا ان کے بعد میر عالم ”پرائیم منسٹر“
 ہوئے۔ لطف دونوں بادشاہوں کے درباری شعراء سے نہ صرف متعارف تھے بلکہ اکثر و بیشتر
 سے ان کی دوستی بھی تھی۔ نواب ارسلو جاہ اور میر عالم کے مصاحبین شعراء سے بھی لطف
 واقف تھے۔ عوام اور خواص میں لطف مشہور تھے۔ امراء و روسا لطف کی قدر و منزلت
 کرتے تھے۔ معاصرین شعراء لطف کا بہت احترام کرتے تھے۔ اور ان کی عظمت کے

مندرجہ ذیل فہرست اور حالات حیدرآباد کے ان شعراء کے ہیں جو لطف کے معاصر تھے۔

شیر محمد خاں - ایمان

شیر محمد خاں حیدرآباد کے رہنے والے تھے۔ ایمان تخلص کرتے تھے۔ محمد عاقل خاں کے بیٹے تھے جو سرکار نظام کے ملازم تھے۔ ایمان کو شعر گوئی کے علاوہ تاریخ دانی اور وقائع نگاری میں بڑی ہمارت تھی۔ اس دور کے تمام شعراء ایمان کی عظمت کو تسلیم کرتے تھے۔ اور استاد کے قائل تھے۔ اس زمانے کے مشاعروں کا تصور ایمان کی موجودگی کے بغیر ناممکن تھا۔

ایمان، شاہ تجلی علی تجلی کے شاگرد تھے لطف کے معاصر شعراء ان کا بہت احترام کرتے تھے اور ان کی عظمت کے معترف تھے۔ چنانچہ شیر محمد خاں ایمان بھی لطف کی حیدرآباد آمد پر ملاقات کے لئے آئے۔ عبد الجبار ملکاپوری لکھتے ہیں۔

”بندگانِ عالی آصف جاہ ثانی کے زمانے میں حیدرآباد دکن آئے شہر میں آپ کی (لطف) شہرت ہوئی اس وقت کے شعراء مثلاً شیر محمد خاں ایمان آپ سے ملنے کو آئے۔ آپ نہایت خوش اخلاقی سے ملے اور اپنا کلام سنایا۔ سب خوش ہوئے۔“

شیر محمد خاں ایمان کا انتقال ۱۲۲۰ھ / ۱۸۰۵ء حیدرآباد ہی میں ہوا ایمان کے شاگردوں میں مرلقا بانی چندا اور قیس مشہور ہیں۔ ایمان نے نواب نظام علی خاں آصف جاہ ثانی کی وفات پر یہ قطعہ تاریخ لکھا تھا۔

۱۔ عبد الجبار خاں ملکاپوری ”محبوب الزمن“ حصہ دوم ص ۹۷

۲۔ محبوب الزمن ”حصہ دوم (حیدرآباد دکن ۱۸۱۱ء) ص ۹۷

برروح پاک میرنظام علی مدام
 زین مہرہ عجیب دو تاریخ را بخوان
 خوانند بادضوہمہ اشخاص فاتحہ
 مستوجب بہشت و باخلاص فاتحہ

ایمان کا نمونہ کلام :-

تقریف دلریا کے سراپا کی کیا کہیں
 ایمان ہم کو ایک ہی بس تل نے غش کیا
 سرمہ ہو جیل کے برق تجلی سے کوہ سار
 پھبتا ہے اس کو جلوہ دیدار کا گھنٹ
 رشک تیری دلربائی کا زبس کھاتی ہے شمع
 دیکھ تیرے تن کے شعلے کو جل جاتی ہے شمع
 ہم کبھو جو تجھ سے کرتے ہیں محبت کا گلہ
 دل کو بھاتی ہے تری اسے شوخ جنھولانے کی طرز
 وابستہ ہے ہمیں سے گریب ہے وگر قدر
 مجبور ہیں تو ہم ہیں مختار ہیں تو ہم ہیں
 جب کہوں میں کہ کہوں جی قسربان
 ہنس کے کہتا ہے کہ ہاں بہتر ہے

شیخ محمد حفیظ، حفیظ

شیخ محمد حفیظ دلی کے رہنے والے تھے۔ حفیظ تخلص تھا۔ دلی سے حیدرآباد آئے تھے۔ وہ باکمال شاعر تھے۔ ان کے معاصر شعراء، حفیظ کی استاد کی تسلیم کرتے تھے فارسی اور اردو دونوں زبانوں میں طبع آزمائی کی۔ دلی سے حفیظ اورنگ آباد چلے آئے یہاں پر راجہ ہیت رائے کے پاس مصاحب رہے۔ پھر اورنگ آباد سے حیدرآباد چلے آئے۔ راجہ چندو لعل شاداں نے خلعت اور ایک ہزار روپے ماہوار سے نوازا۔ ۱۲۲۷/۱۸۳۱ء میں حفیظ کا انتقال حیدرآباد ہی میں ہوا۔ شیخ حفیظ کو دکن میں ”شیخ دکن“ کہا جاتا تھا۔ حفیظ نے اپنی اکثر غزلوں میں عقیدت مندی کے طور پر لطف کا ذکر کیا ہے۔

حفیظ ہمارا چندو لعل شاداں کے استاد تھے۔ حیدرآباد کی شعری محفلوں کے روح رواں تھے۔ اپنی تازہ غزلوں کو حفیظ خاص طور پر لطف کو سنایا کرتے تھے اگر کسی شعر پر لطف داد دیتے اور اس شعر کو پسند کرتے تو بطور خاص اس کا ذکر کرتے تھے۔ چنانچہ ایک موقع پر حفیظ کہتے ہیں۔

حفیظ الطاف ہے مرزا علی لطف کا مجھ پر

سبب یہ ہے کہ بندہ ہوں جناب شاہ مرداں کا^۱

دوسری جگہ حفیظ، لطف کی داد اور پسندیدگی کو اس طرح اہمیت دیتے ہیں۔

سن کے یہ مرزا علی لطف فرمانے لگے

داد ہم دیتے نہیں جب تک غزل بہتر نہ ہو^۲

۱۔ غلام حسین جوہر۔ ”گلزارِ آصفیہ“ (حیدرآباد) ص ۲۲۹ -

۲۔ دیوانِ حفیظ (قلمی مخزونہ کتب خانہ سالار جنگ)، ص ۱۸ (۱)

۳۔ دیوانِ حفیظ۔ (قلمی مخزونہ کتب خانہ سالار جنگ)، ص ۷۰ (ب)

حفیظ سپاہی پیشہ تھے ایک موقع پر انھوں نے لطف کو اپنا کلام سنایا۔ لطف نے دل کھول کر حفیظ کے کلام کی داد دی کہ سپاہی پیشہ ہو کر بھی اتنے اچھے اشعار حفیظ لکھتے ہیں۔ حفیظ نے لطف کی اس داد کا بطور خاص ذکر کیا ہے۔ چنانچہ وہ لکھتے ہیں۔

سنا جو لطف نے فرمایا آفریں مجھ کو
 حفیظ شمر بھی کہتا ہے اور سپاہی ہے
 حفیظ کا نمونہ کلام:۔ دلِ جاناں سے جی ادا اس آیا
 ہسم کو آب بقا نہ را اس آیا
 چاک سینہ ہو گیا دل سے صدا آنے لگی
 کھلتے ہی اس در کے جنت کی ہوا آنے لگی
 نہ میں دنیا کے قابل ہوں نہ میں عقبی کا شائق ہوں
 گرفتارِ خودی ہوں اود نہ پاپندِ علائق ہوں
 آفتِ جان کوئی حفیظ آج دوچار ہو گیا
 ہاتھ دہرے دل پہ تم پھرتے ہو جو ببقار سے
 رکھے ہے لطف دے کر شورشِ دل اے حفیظ اپنی
 اگرچہ آگ ہوں پر جلوہ رنگِ شقائق ہوں

میرزا الفقار علی صفا لکھنوی

میرزا الفقار علی خاں لکھنوی کے رہنے والے تھے صفا تخلص کرتے تھے میر تقی میر کے شاگرد تھے۔ میر عالم مدار الملہام کے زمانے میں لکھنوی سے حیدرآباد دکن آئے۔ میر عالم کے

۵۹ ملازم ہوئے۔ میر عالم کے بعد ہمارا جہ چند و لعل شاداں نے ان کی بڑی قدر دانی کی اور پانچ سو روپے ماہوار مقرر کی اور اپنا مصاحب بنایا۔ صفا صاحب دیوان ہیں انکی ایک ثنوی ”چھو منتر“ بہت مشہور ہے۔ صفا کا حیدرآباد دکن میں ۱۲۶۰ھ / ۱۸۴۴ء میں انتقال ہوا۔ ثنوی چھو منتر کے آخر میں اپنے استاد میر کو مخاطب کر کے لکھا ہے۔ جس سے پتہ چلتا ہے کہ میر اس وقت لکھنؤ میں زندہ تھے۔

ہاں اگر کچھ حسرت استاد ہے
تو بجا ہے یہ محل بہار ہے
ثنوی یہ عشق کی تصویر ہے
قابلِ نذر جنابِ میسر ہے
سہو یہ باقی فقط افسوس ہے
لکھنؤ اب ہم سے لاکھوں کوس ہے

صفا کا نمونہ کلام:-

صبح نالہ جو مرا گنج جنوں چھو نکلا
گل نے بلبس کو یہ کاٹا کہ نہ لوہو نکلا
اے صفا کیوں نہ کلیجہ کے پر خچے اور جائیں
پر خب سردار اگر آئیکھ سے آنسو نکلا
درد مندوں کے لئے درساں ہے یہ
دل کی بیماری کو حسرتِ زجاں ہے یہ
ہو جو والہ چشم کا یا آبروؤں کی آن کا
اپنی آنکھوں پر رکھے مطلع میرے دیوان کا

غلام مصطفیٰ سخن

غلام مصطفیٰ حیدرآباد کے مشہور شاعر اور مرزا علی لطف کے ہم عصر تھے۔ سخن تخلص کرتے تھے۔ ۱۱۲۷ ہجری / ۱۷۳۲ء میں حیدرآباد میں پیدا ہوئے۔ ان کی تاریخ وفات کے بارے میں تذکرہ نگاروں میں اختلاف ہے۔ سخن کے ۱۲۳۳ ہجری تک بقید حیات رہنے کا ثبوت ملتا ہے۔

سخن شاعری میں لالہ لچھمن ناراین شفیق کے شاگرد تھے ہر دور میں شعرائے اردو کی اپنے معاصرین شعراء کے ساتھ چشمیں رہا کی ہیں چنانچہ لطف بھی اس سے محفوظ نہ رہ سکے۔ ایک مشاعرے میں لطف اور صفادونوں موجود تھے۔ سخن غزل سنا رہے تھے۔ جب سخن مقطع پر پہنچے تب لطف اور صفادونوں محفل سے اٹھ کر باہر نکل گئے اس پر سخن نے مقطع میں دونوں پر چوٹ کی ہے۔ سخن لکھتے ہیں۔

سخن کے شعر سن کر محفل ارباب معنی میں

نخل ہو لطف نکلا، ایک طرف یک سو صفانکلا

اس شعر سے یہ نتیجہ اخذ نہیں کیا جاسکتا کہ شاعرانہ چشمکوں کی وجہ سے سخن لطف کی قدر و منزلت نہیں کرتے تھے۔ لطف کے انتقال پر سخن کو بہت رنج و ملال ہوا سخن کا یہ قطعہ ان کے خیالات کی ترجمانی کرتا ہے۔

۱۔ دیوان سخن (قلمی مخزونہ کتب خانہ آصفیہ) ص ۱۲ (ج ۱)

۲۔ دیوان سخن (قلمی مخزونہ کتب خانہ آصفیہ) ص ۱۵ (ج ۱)

لطف ماسد خوبی و لطف تمام
 کرد منزل ہائے مستی را چو طے
 گفت سالِ رحلتش پیرِ خسرو
 رفت آن اہل کمال عصر ہے!

سخن کا نمونہ کلام :-

لطف اے جوش جنوں! در نہ تیری باتوں میں
 شہر کو چھوڑ کے صحرا میں نکل جاؤں گا
 منکر محض ہیں جو طرزِ سخن کے سودا
 ان کی خدمت میں لیے میں یہ غزل جاؤں گا
 بجائے خویش ہے بٹاش ہر صغیر و کبیر
 خیالِ خام کو اپنی سمجھ خیالِ اسیر
 قیس سے کم ہوں کہ میں جو سے ٹل جاؤں گا
 بے ستوں ہوں کہ جو فرہاد سے ہل جاؤں گا
 دل اپنا صاف ہے اس سے وہ بدن ہو تو بدن ہو
 وہ اپنا یار جانی ہے جو دشمن ہو تو دشمن ہو

۱۔ دیوانِ سخن - (قلمی مخزنونہ کتب خانہ آصفیہ) ص ۱۶۳ (ب)

۲۔ دیوانِ سخن - (قلمی مخزنونہ کتب خانہ آصفیہ)

ماہِ لقا بائی چندا

مرزا علی لطف کے ہم عصر شعراء میں ماہِ لقا بائی چندا بھی ہے۔ ماہِ لقا بائی راج کنور بائی کی بیٹی اور نواب بسالت خاں بہادر کے صلب سے تھی جن کا لقب شجاع الملک تھا۔ ماہِ لقا بائی چندا ۲۰ رزی قعدہ ۱۱۸۱ھ ہجری م ۱۷۶۸ء کو حیدرآباد ہی میں پیدا ہوئی۔ یہ فنِ شعر گوئی میں مشیر محمد خاں کی شاگرد تھی اور نواب میر عالم بہادر مدار المہام ریاست حیدرآباد سے بھی چندا نے اصلاح لی۔ میر عالم نے مر لقا کے سراپا کا بیان اپنی ایک مثنوی میں کیا ہے جو مثنوی میر عالم کے نام سے مشہور ہے۔

نواب نظام علی خاں آصف جاہ ثانی چندا کو اپنی مصاحبت میں رکھتے تھے۔ سفرِ یانگل سے واپسی پر انھوں نے چندا کو ماہِ لقا بائی کا خطاب دیا اور نوبت و گھڑیاں سے سرفراز کیا۔ ۱۲۱۷ھ ہجری مطابق ۱۸۰۳ء عیسوی میں ایک شاندار جشن منایا گیا جس میں چندا کو خطاب اور خلعت عطا کیا گیا۔ عطاءے نوبت کی تاریخ ایک شاعر نے لکھی تھی جس سے ۱۲۱۷ھ ہجری (مطابق ۱۸۰۳ء عیسوی) اعداد نکلے ہیں۔

فوائدِ عالمِ مر لقا را
نوازش کرد از نوبتِ شہنشاہ

ترانہ ساز نالش گفت ناصید

بلند آوازہ نوبت بادد لخواہ

جب نظام علیخان آصف جاہ ثانی نے ^{۱۲۱۴ ہجری} چندا کو بطور اعزاز نوبت عطا کی اور

”مہلقابائی“ کا خطاب دیا تب مرزا علی لطف نے ایک قطعہ میں اس کا ذکر کیا ہے۔ لطف کہتے ہیں۔

نوبت نے جو مہلقا کے باصد شوکت

زیر و بزم آسمان سے چپاھی رفعت

تاہید نے ہنس کر مشتری سے یہ کہا

اب لیلیٰ و شیریں کی کہاں ہے نوبت^۱

۱۲۳۶ ہجری مطابق ۱۸۲۰ عیسوی میں چندا کا انتقال حیدرآباد ہی میں ہوا۔

اور دامن کوہ مولا علی میں دفن ہوئی۔

چندا کا نمونہ کلام :-

ثابت قدم ہے جو کوئی چندا کے عشق میں

صف میں وہ عشق بازوں کی سالار ہی رہا

میری نازک مزاجی کی خبر رکھتا نہیں ہرگز

وہ سنگین دل نہیں ممکن کسی کا ہو کبھی عاشق

شاہ و گدا تو دنگ ہوئے تیرے رقص پر

عاشق ہے نیم جبان نئی لے سے تان بھر

۱۔ دیوان لطف - (قلمی خزونہ کتب خانہ عثمانیہ یونیورسٹی) ص ۱۶ (ب)

گل کے ہونے کی توقع پہ جسے بیٹھی ہے
ہر کلی جان کو مٹھی میں لئے بیٹھی ہے

ہمارا چہ چند ولال شاداں

چند ولال نام اور تخلص شاداں تھا۔ قوم کے کھتری تھے۔ راجہ راجایاں اور ہمارا چہ بہادر خطابات تھے۔ شہنشاہ اکبر کے وزیر راجہ ٹوڈر مل کے خاندان سے تعلق رکھتے تھے۔ شاداں کے دادا رائے لچھمن رام کروڑ گیری کے محکمہ میں ملازم تھے۔ شاداں ۱۱۷۵ ہجری میں پیدا ہوئے ان کے والد رائے ناراین داس کاکسنی ہی میں انتقال ہو گیا ان کے چچا رائے نانک رام نے ان کی پرورش کی۔ اپنی ملازمت کا آغاز بحیثیت محسّر کے کیا۔ رفتہ رفتہ ترقی کرتے ہوئے نظامت کروڑ گیری کی خدمت پر ان کا تقرر ہوا۔ میر عالم مدار المہام (وزیر اعظم) کے زمانے میں یہ خدمت پیشکار سے سرفراز ہوئے۔ میر عالم کے بعد میر الملک مدار المہام ہوئے اس وقت چند ولال ان کے دست راست تھے۔ ۱۳۳۵ مطابق ۱۸۲۰ء میں نواب سکندر جاہ نے ہمارا چہ کا خطاب عطا کیا ایک کروڑ روپے علیحدہ بطور انعام دیئے۔ ۱۲۴۸ / مطابق ۱۸۳۲ء میں میر الملک کے انتقال کے بعد ہمارا چہ چند ولال مدار المہام (وزیر اعظم) بنائے گئے۔ ۱۲۶۱ / ۱۸۴۵ء میں ہمارا چہ بہادر نے حیدرآباد میں انتقال کیا۔ شاہ نصیر دہلوی میر احمد علی خاں شہید دہلوی اور حفیظ دہلوی ان ہی کی طلب پر حیدرآباد آئے تھے۔ عموماً روزانہ ان کے ہاں مشاعرہ ہوا کرتا تھا۔ تین سو سے زائد شعراء کی وہ سرپرستی

کرتے تھے۔ اکثر تذکرہ نگاروں نے شاداں کی داد و دہش و قدر دانی کا ذکر کیا ہے۔ شاداں نے اپنے خاندانی حالات کو فارسی زبان میں قلمبند کیا ہے۔ جو عشرت کدہ آفاق کے نام سے موسوم ہے۔ شاداں صاحب دیوان تھے۔ اردو میں ان کے دو دیوان اور فارسی میں ایک دیوان موجود ہے۔^۱

شاداں کا نمونہ کلام:-

شاداں ہوں اس واسطے میں صبح سے تا شام
بندے کو بھروسہ ہے ترے فضل و کرم کا
ہو کسی کو کس طرح معلوم ہو کھوٹا کھرا
جس نے پرکھا فقرہ خالص کو وہ صرف تھا
کہا ہے مرشدِ کامل نے گوشِ دل میں مرے
تو ڈھونڈتا ہے کہاں اس فکر میں ہے وہ شوخ
ہو کل کی خبر آج کسی کو نہیں ممکن
کیا ہونے کو ہے ہودے گا کیا کچھ نہیں معلوم
ارے شاداں نہ ڈر ہرگز کسی سے
کسی کا کوئی ہے تیرا خدا ہے
پاؤں میں میرے قناعت کی لگی ہے ہندی
تو جو کہتا ہے مجھے دور تو میں جاؤں کہاں^۲

۱۔ ڈاکٹر ثمنینہ شوکت "مہاراجہ چند دلال شاداں" (مقالہ برائے پی ایچ ڈی)

۲۔ مہاراجہ چند دلال شاداں "دیوان شاداں" (علمی مخزن کتب خانہ اصفیہ، ۱۹۵۹ء)

شاہ کمال

شاہ کمال الدین حسین کمال بھی لطف کے ہم عصر تھے۔ شاہ کمال کٹرہ مانگ پور کے رہنے والے تھے۔ کٹرہ مانگ پور لکھنؤ کے قریب واقع ہے۔ شاہ کمال کے والد کا نام نواز خاں تھا۔ لکھنؤ میں میر۔ سودا کا دور شاہ کمال نے دیکھا۔ لکھنؤ سے شاہ کمال سیر و سیاحت کرتے ہوئے ۱۲۱۲/۱۸۰۰ء میں حیدرآباد پہنچے۔ اسکے ٹھیک ایک سال بعد یعنی ۱۲۱۵/۱۸۰۰ء میں مرزا علی لطف حیدرآباد آئے۔ شاہ کمال نے اپنے حیدرآباد آنے کا حال ان الفاظ میں لکھا ہے:-

”جس وقت زمانے کی نیرنگی کی وجہ سے فقیر (شاہ کمال) لکھنؤ چھوڑ کر

شہر حیدرآباد آ گیا تو یہ بھی (لطف) ایک اتفاق ہے کہ ایک سال بعد

اسی شہر حیدرآباد میں وارد ہوئے۔ ان سے (لطف) پہلی ملاقات

امجد علی خاں کے مکان پر ہوئی جہاں ایک مشاعرہ منعقد ہوا فقیر

(شاہ کمال) کے ساتھ لطف نہایت لطف اور محبت کیساتھ پیش آئے تھے۔“

شاہ کمال کا انتقال حیدرآباد ہی میں ہوا۔ کمال کا دیوان اور غیر مطبوعہ تذکرہ

”مجمع الانتخاب“ ان کی یادگار ہے۔

کمال کا نمونہ کلام:-

۱۔ شاہ کمال ”مجمع الانتخاب“ (قلمی مخزنہ سالار جنگ لائبریری) ص ۶۱۸ (ج)۔

۲۔ ایضاً ایضاً ایضاً ص ۶۸۰ (۱)۔

۶۷
 گرد پھرنے وہ کبھی دیتا نہیں ہرگز کمال
 جستجو میں جس کے نت پھرتے ہیں سرگرداں ہم
 کمال ادس کا جھکے سر کس کے آگے
 جو بندہ ہو عسلی مرفضی کا
 جلوہ ترا تو ہم کو ہر اک سو نظر پڑا
 دیکھا جد ہر ادہر ہی مجھے تو نظر پڑا
 مرنے بیٹھے پر نہیں رکھتے کچھ اپنے دھیان ہم
 جان پر کھیلے تمہارے عشق میں لوجبان ہم

میر شمس الدین محمد فیض :-

میر شمس الدین نام تھا فیض تخلص کرتے تھے۔ فیض کے دادا مولوی رحمت اللہ
 دہلوی نظام الملک آصف جاہ اول کے زمانے میں حیدرآباد آئے۔ سرکار سے منصب عطا ہوئی
 فیض کے والد میر امیر الدین کو بھی موروثی منصب عطا ہوئی۔ فیض کی ولادت ۱۱۹۵ھ / ۱۸۸۱ء بمقام
 ایلیچ پور برار میں ہوئی۔ ابھی کس ہی تھے کہ حیدرآباد میں اپنے والد کے ساتھ منتقل ہو گئے۔ ایک
 مدت تک حافظ تاج الدین مشاق دہلوی شاگرد خواجہ میر درد سے اپنے کلام پر اصلاح لی۔ بعد
 میں خود مرتبہ اتادی کو پہنچے۔ فارسی اور اردو کے دیوان کے علاوہ ”طریق الفیض شرح عوامل“
 شمس الخو“ ”شمس اقصوں“ شرح منظومہ صرف ”رسالہ ناسخ و منسوخ“ ”رسالہ عروض و
 تافیہ“ ”مفید الاحکام حلت و حرمت“ ”خزینۃ الامثال“ ”اصلاحات اردو“ جدول
 نصف النہار“ ”فیض جاری“ ان کی تصانیف ہیں۔ فیض تازخ گوئی میں خاص ہمارت رکھتے
 تھے۔ ان کے مطبوعہ دیوان میں بہت سی تاریخیں موجود ہیں۔ فیض کو حضرت حافظ محمد علی
 خیرآبادی سے بیعت اور خلافت حاصل تھی۔ ۱۲۸۳ھ / ۱۸۶۶ء میں فیض کا انتقال حیدرآباد
 ہی میں ہوا۔ حیدرآباد کے اکثر شعراء فیض کے شاگرد تھے۔ ”دیوان فیض“ ۱۳۰۰ھ / ۱۸۸۳ء میں

فیض کا نمونہ کلام :-

منم ہم دیر ہسم، بت خانہ ہم بت ہم برہمن ہم
 کریں پھر کس کی پوجا اور چڑھائیں کس کو چندن ہم!
 ہوا اے فیض معلوم ایک مدت میں ہمیں تھے وہ
 چیا کرتے تھے جس کے نام کی دن رات سمرن ہم
 حرم میں دیر میں جب کوئی روبرو آیا
 مجھے لفتین ہوا بس یہا کہ تو آیا
 نہیں سرق کچھ دیر میں اور حرم میں
 جو بت چاہتے ہیں خدا چاہتا ہے
 غم شیریں میں جو جو کوہ کن نے رنج جھیلے ہیں
 بہت سے پاڑے ایسے عاشقی میں ہم نے سیلے ہیں
 عہد پیری میں ہوئی زائل حسرت عشق کی
 دل نکل آیا چسراغ اس گھر کا ٹھنڈا ہو گیا
 موت کدھر آتی ہے دیوانی ہے
 فیض تو پہلے ہی فنا ہو گیا

محمد صدیق قیس

محمد صدیق حیدرآباد کے رہنے والے تھے۔ قیس تخلص کرتے تھے۔ محمد باقل کے نواسے

۱۔ میسرس الدین محمد فیض "دہلیوان فیض" (مطبع احمدی۔ حیدرآباد۔ ۱۳۰۰ء)

اور شیر محمد خاں ایمان کے بھانجے اور ان کے شاگرد تھے۔ ان کے کلام میں سوز و گداز،
 موجود ہے۔ قیس صاحب دیوان ہیں۔ نواب امیر کبیر شمس الامراء بہادر نے دورِ پید
 یومیہ قیس کو مقرر کیا تھا ہمارا جہ چند ولال شاداں نے بھی قیس کو دور دپئے یومیہ مقرر
 کئے تھے۔ قیس کا انتقال ۱۲۳۰/۱۸۱۵ء میں حیدرآباد ہی میں ہوا۔

قیس کا نمونہ کلام۔

کبھو بڑھتے ہیں اور کبھو گھٹتے
 یہی اسلوب ہیں زمانے کے
 ہستی کو عدم کو کوچ کرنا
 اتنا تو بڑا سفر نہیں ہے
 قیس کہتا تھا اپنی چھاتی دیکھ
 صدقہ ہاتھوں کے اس نشانے کے
 کہاں کا جیب کہہ کارنو کہاں ٹانکا
 جنوں کے ہاتھ سے باقی نہ ایک تار رہا
 ہے جوش جنوں کل سے شاید کہ بہار آئے
 ڈھیلے ہوئے جاتے ہیں ٹانکے بھی گریباں کے
 دیکھا جو رات شمع نے داغ جگر کو قیس
 بے اختیار آنکھ سے آنسو نکل پڑے

۱۔ غلام حسین خاں جوہر "تاریخ گلزار آصفیہ" (حیدرآباد) ص ۲۵۲
 ۲۔ محمد مدتی قیس "دیوان قیس" قلمی مخزنہ کتب خانہ آصفیہ

شاہ نصیر دہلوی

شاہ نصیر الدین نام تھا۔ نصیر تخلص کرتے تھے۔ ”میاں گلو“ کے نام سے بھی مشہور تھے۔ دہلی کے رہنے والے تھے۔ شاہ غریب کے فرزند تھے۔ نصیر شاہ حمد اہل کے شاگرد تھے۔ شاہ عالم کے زمانے میں دہلی میں نصیر کافی شہرت رکھتے تھے۔ دہلی کی تباہی کے بعد شاہ نصیر بہار راجہ چند ولال شاداں کے زمانے میں حیدرآباد آئے۔ بہار راجہ بہادر نے شاہ نصیر کو دہلی سے حیدرآباد آنے کے لئے سفر خرچ کے طور پر سات ہزار روپے دلوائے۔ اس کے علاوہ بہار راجہ بہادر نے یونٹیا پچیس روپے مقرر کر دئے تھے۔ شاہ نصیر اکثر سنگلاخ زمینوں میں اشعار کہتے تھے۔ حیدرآباد میں سب ہی شعراء ان کی تعظیم کرتے تھے۔ حیدرآباد ہی میں شاہ نصیر کا ۱۲۵۲ھ/۱۸۳۸ء انتقال ہوا۔ حیدرآباد کے اکثر شعراء ان کے شاگرد تھے۔

شاہ نصیر کا نمونہ کلام:-

خپاں زلفِ دو تا میں نصیر پیتا کر
 گیا ہے سانپ نکل اب لکیر پیتا کر
 باغِ دنیا مقید نہیں وارستہ مزاج
 نکہت گل کو نہ دیکھا کوئی یکجا ٹھہرے

مل بیٹھنے یہ دے ہی فلک ایک دم کہاں
 کیا جانے تم کہاں ہو کو دم میں ہم کہاں
 آپ کا کون طلب گار نہیں عالم میں
 ایک بندہ ہی خطا کار نہیں عالم میں
 ہرگز مراجعت نہ عدم رفتگاں نے کی
 حیراں ہے چشمِ نقشِ قدم انتظار میں
 نہیں ہے فکرِ زادِ راہ کچھ یارانِ محفل کو
 یہ اس ہمان سرا میں رہ کے صاحبِ خانہ بیٹھے
 عشقِ بتاں میں ہے لبِ خشک و چشمِ تر
 دی ہے خدا نے سلطنتِ بحر و بر مجھے

میر احمد علی خاں شہید

میر احمد علی خاں دہلی کے رہنے والے تھے۔ شہید تخلص کرتے تھے۔ سید جعفر علی
 بہادر کے فرزند تھے۔ دہلی کے معزز خاندان سے شہید کا تعلق تھا۔ شاہ نصیر
 دہلوی سے تلمذ تھا۔ شاعری کے علاوہ نثر بھی اچھی لکھتے تھے۔ ہر شعر نزاکت و لطافت
 سے بھرا پڑا ہے۔ دہلی سے شہید حیدرآباد دکن آئے۔ نواب سکندر جاہ نے سرپرستی کی۔

۱۔ شاہ نصیر "دیوان نصیر" (تکلی مخزومہ کتب خانہ سالار جنگ)

۲۔ شاہ نصیر کے یوں تو کئی شاگرد تھے لیکن ان کا مکمل دیوان خود نصیر کے ہاتھ لکھا ہوا
 ان کے شاگرد شہید دہلوی کے سوا اور کسی شاگرد کے پاس نہ تھا۔ اس دیوان کو پہلے پہل شہید
 دہلوی کے نصیر کے حکیم الشعراء نے حیدرآباد سے شائع کیا۔ اس دیوان کی اشاعت کے برسوں بعد
 (بقیہ صفحہ ۷۲ پر)

۷۲
 دربار سے منصب مقرر ہو گئی۔ ۱۲۴۲/۱۸۲۸ء میں جب سکندر جاہ کا انتقال ہوا
 تب ان کے جانشین نواب ناصر الدولہ بہادر نے شہید کو ”امیر الشعراء“ کے خطاب
 سے سرفراز فرمایا اور منصب میں اضافہ کیا۔ ۱۲۹۲/۱۸۷۲ء میں میرا حمد علی خاں
 شہید کا حیدرآباد ہی میں انتقال ہوا۔
 شہید کا نمونہ کلام:-

ہزار مرتبہ دیکھا ستم جدائی کا
 ہنوز حوصلہ باقی ہے آشنائی کا
 بتوں کو کیا کوئی الزام دے کہ ہے معذوم
 وفا کی جنس خدائی کے کارخانے میں
 کھینچ کر اپنا ہاتھ دنیا سے
 پاؤں پھیلا دینا فراغت ہے
 کھو چکے سوداے باطل میں سب اپنا نقدِ عمر
 پھر بھی یاروں کو ابھی فکر زیاں و سود ہے
 لاکھ آفت ہو تو انسان نہ ہر اسال ہوئے
 کام مردوں سے بنے ہے مگر اوسان کیساتھ
 خدا شگفتہ کرے میرے کو یا نہ کرے
 یہ التجا ہے کہ منت کش صبا نہ کرے
 نامرد کی ہوئی زن دنیا نہ مرد کی
 اس بیوا کالے گئے دونوں جہاں سے داغ

(بقیہ مضمون صفحہ ۷۱) لکھنؤ اور دہلی سے بھی نصیر کا دیوان چھپا۔

۱۔ عید اجبار خاں ملکاپوری ”محبوب الزمن“ حصہ اول (حیدرآباد۔ ۱۹۱۰ء) ص ۸۷۳

کیا میں آیا تھا کرنے کو یارب
اور چلا ہوں یہاں سے کیا کر کے
آخر کو ہے ایک دن جدائی
کیا کوئی کسی سے دل لگائے!

میر سجاد علی خاں سجاد

میر سجاد علی میر عباس علی خاں بہادر کانی کے حقیقی بھائی تھے سجاد تخلص کرتے تھے
حیدرآباد کے رہنے والے تھے۔ ان کے خاندان کا شمار حیدرآباد کے معزز امراء میں تھا۔
کانی کی طرح سجاد بھی حیدرآباد کی ادبی محفلوں کے رُوحِ رواں تھے۔ ہمارا جہ چند و لال
شاداں نے ان کو سو روپے ماہوار مقرر کی تھی۔ نواب سکندر جاہ کے دربار میں حسانی و
بہادری کا خطاب ملا۔ ۱۲۴۰ھ / ۱۸۲۵ء میں ان کا حیدرآباد ہی میں انتقال ہوا۔

سجاد کا نمونہ کلام :-

ہے جو مرین خصال و خطیا را اے مسیح
بہتر ہے ادس کے حق میں تمہاری دوا سے مشک
آدے گراس کے کوچہ گیسو کے باغ میں
ٹپکے بجائے دانہ شبم قبا سے مشک

۱۔ میر سجاد علی خاں شہید "دیوان شہید" (قلمی مخزنہ کتب خانہ آصفیہ)
۲۔ عبد الجبار خاں لکاپوری "محبوب النہن" (حصہ اول حیدرآباد۔ ۱۹۱۱ء)

نامحافظ خراش تو عبث کرتا ہے
 پسند سننے کی ترے تاب کہاں ہے مجھکو
 گرنہ ہوئے تو بہار میں خسراں ہے مجھکو
 نہکت تختہ گل موجِ نحاں ہے مجھکو
 ساکنِ کوچہ جانان کوچمن سے کیا کام
 بابِ جنت دمن شیریں زباں ہے مجھکو

نواب میرعباس علی خان کافی

نواب میرعباس علی خان کافی حیدرآباد کے معزز امراء کے خاندان سے تعلق رکھتے تھے۔ خاندانی رئیس ہونے کے باوجود علم و ادب سے گہرا لگاؤ تھا۔ عربی، فارسی اور اردو میں اعلیٰ لیاقت رکھتے تھے۔ کافی نے نواب سکندر جاہ اور ہمارا جہ چند لال شاداں کی مدح میں قصائد لکھے۔ نواب سکندر جاہ نے خانی و بہادری کے خطاب سے سرفراز کیا۔ ہمارا جہ چند لال شاداں نے دو سو روپیے ماہوار مقرر کی۔ حیدرآباد کے اکثر مشاعروں میں وہ شریک ہوا کرتے تھے۔ ۱۲۳۷ھ/۱۸۲۱ء میں کافی نے حیدرآباد ہی میں انتقال کیا۔

۱۔ عبدالجبار خاں ملکا پوری "محبوب النہیں" حصہ اول حیدرآباد

۲۔ عبدالجبار خاں ملکا پوری "محبوب النہیں" حصہ دوم (حیدرآباد ۱۹۱۰ء) صفحہ ۹۲۶

نہیں معلوم لگی کس کے جگر میں شمشیر
 آج پھر باندھی ہے قاتل نے کمر میں شمشیر
 اس جیسا پیشہ کا مقتون ہے دلِ ناداں میرا
 دیکھنا آئینہ کا ہے جس کو بھی عارِ نظر
 شب جو نقشہ چشم میں اس شعلہ رو کا پھر گیا
 اب تلک جیوں موئے آتش دیدہ ہے تارِ نظر
 لگادی سوزشِ داغ جگر نے آگ سب تن میں
 ہوا آخر یہ شعلہ برق سوزاں اپنے خرمین میں
 بھرا اس چشم میں کس شوخ کا تھا شوقِ نظارہ
 کہ جیوں سیما ب تڑپے ہے مرا ہر اشکِ دامن میں

میرعباس علی خاں احسان

میرعباس علی خاں حیدرآباد میں پیدا ہوئے۔ احسان تخلص کرتے تھے۔ نواب
 ہسٹام جنگ کے فرزند تھے۔ کم عمری ہی میں شعر گوئی کا بھی شوق ہوا۔ مشاعروں میں
 شرکت کیا کرتے تھے۔ ہیجو گوئی کا بھی شوق تھا۔ سودا کی طرح احسان بھی جب کسی سے
 ناراض ہو جاتے تب اس کی ہجو کہہ دیتے تھے۔ لچھی نارائن شفیق اورنگ آبادی
 نے اعظم الامراء اور سطوحاہ کی نسبت چند اشعار لکھے وہ احسان کے نزدیک نامناسب

۷۶ تھے۔ احسان نے شفیق کی اجوکھ دی۔

پراس پر بھی ار سٹو جاہ دانا
بڑی فطرت میں اسکندر سے نکلے

اڑادوں یاں سے یوں مضمون صاحب

حذف جیسے کسی گوہر سے نکلے

ریاست پھر نئے سر سے جو چسکی

چراغِ خضر ہر گھر سے نکلے

سنہ ۱۲۳۰ھ / ۱۸۱۵ء میں احسان کا حیدرآباد میں انتقال ہوا۔

احسان کا نمونہ کلام ہے۔

آستین سے تری باہر جو کلائی ہوتی

شمع فانوس سے باہر نکل آئی ہوتی

نکل آیا وہ یوں خورشید تاباں

کہ مرہ بدلی کے جیسے گھر سے نکلے

تری تفسیم پر تحسین احسان

محبت حیدرآباد سے نکلے

۱۔ غلام حسین جوہر "گلزارِ آصفیہ" (حیدرآباد) ص ۲۵۵

۲۔ عبد الجبار ملک پوری "محبوب الزمان" (حیدرآباد، ۱۹۱۰ء) ص ۲۳۸

خواجہ احسن اللہ بیان

خواجہ احسن اللہ دہلی کے رہنے والے تھے۔ بیانِ تخلص کرتے تھے۔ مرزا مظہر جان جاں کے شاگرد اور مولانا فخر الدین اورنگ آبادی کے مرید تھے۔ بیانِ ایک سنجیدہ شاعر تھے۔ دکن میں آنے کے وجہ انھوں نے ایک طویل قصیدہ میں بیان کئے ہیں۔ دکن کی تعریف میں لکھتے ہیں :-

سو ایسی دولت جاویدیاں دکن میں ملی
کہ ایک شخص کو پایا ہے بے عدیل و نظیر
سنہ ۱۸۲۲ء میں حیدرآباد ہی میں ان کا انتقال ہوا۔

بیان کا نمونہ کلام :-

جادو تھی کہ سحر تھی بلا تھی
ظالم یہ تری نگاہ کیا تھی
وصل کی شب کا ما جبر کیا کہوں تجھ سے ہم نشین
شام سے لے کے صبح تک وہ ہی نہیں ہمیں رہی
ہم سرگزشت کیا کہیں اپنی کہ مثل خار
پامال ہو گئے ترے دامن سے چھوڑ کر
آنسوؤں تک پوچھنے کی غیر کے تدبیر ہے
مجھ سے اتنا بھی نہیں کہتا کہ کیوں دلگیر ہے

جا کہو کوئے یار میں کوئی نہ مر گیا انتظار میں کوئی
کیا دیکھتے ہو دل کو مرے تم الٹ پلٹ
آیا ہے گر پسند تو اسے ہر باں رہے

مجھے غم سے اس واسطے پیار ہے
کہ مرے بڑے وقت کا پار ہے

شاہ تجلی علی - تجلی

شاہ تجلی علی - حیدرآباد کے رہنے والے تھے۔ تجلی نخلص کرتے تھے۔ شاعری کے علاوہ تصویر کشی میں ان کی بڑی شہرت تھی۔ خطاطی میں بھی استاد تھے۔ شاہ معین تجلی کے مرید تھے۔ نواب نظام علی خاں آصف جاہ ثانی کی ایک شاہکار تصویر بنائی جس پر نواب نے ان کو پانچ ہزار روپے انعام دئے تھے۔ آصف جاہ ثانی کے علاوہ ان کے قدر دانوں میں اعظم الامراء ارسطو جاہ بھی تھے۔ تاریخ دانی میں بھی شاہ تجلی ماہر تھے۔ "تزک آصفیہ" شاہ تجلی ہی کی تالیف ہے ارسطو جاہ نے شاہ تجلی کی اس تالیف پر پچاس ہزار روپے دلوائے۔ اس تاریخ کی ترتیب ۱۲۰۶ مطابق ۱۷۹۱ء میں شاہ تجلی نے شروع کی اور ۱۲۰۸ء میں مکمل کیا۔ نواب ارسطو جاہ نے اس کو نواب نظام علی نظام ثانی کی خدمت میں پیش کیا جنہوں نے اس کو بہت پسند کیا۔ اس تاریخ میں آصف جاہ ثانی کے زمانے میں جتنی بھی جنگیں ہوئیں اس کے حالات موجود

ہیں۔ بعض معرکوں کی انھوں نے تاریخیں بھی نکالی ہیں جس سے اس بات کا پتہ چلتا ہے کہ شاہ تھلی ان معرکوں میں آصف جاہ ثانی کے ساتھ شریک تھے۔ شاہی مجلسوں کی بھی تفصیل اس تاریخ میں نظر آتی ہے۔ شاہ تھلی کا ایک اور کارنامہ نواب ارسلو جاہ بہادر کی مداح میں مختلف شعرا کے لکھے ہوئے قصائد کی ترتیب ہے۔ شاہ تھلی نے اس کو ”مجموعہ فصاحت“ کے نام سے مرتب کیا ہے۔ یہ کتاب ابھی تک نہیں چھپی۔ اس کے تین نسخے حیدرآباد میں موجود ہیں۔ سب سے بہتر نسخہ کتب خانہ سالار جنگ میں ہے دوسرا نسخہ کتب خانہ آصفیہ میں، تیسرا نامکمل نسخہ ”اسٹیٹ آرکیوز“ میں ہے۔ یہ مجموعہ دیڑھ سو شعراء کے قصائد پر مشتمل ہے۔ شاہ تھلی کی مقبولیت کا اس سے زیادہ ثبوت کیا ہوگا کہ ان کی لڑکی کی شادی میں نواب نظام علی خاں آصف جاہ ثانی شریک ہوئے اور پچاس ہزار کاسلوک کیا۔ ۱۲۱۵ ہجری مطابق ۱۸۰۱ء میں شاہ تھلی کا انتقال حیدرآباد ہی میں ہوا۔

تھلی کا نمونہ کلام:-

گر دل گلبدن دے مجھے ایکبار دست

ہر مو سے بہر شکر ہوں پیدا ہزار دست

ہولی اور نور روز کیا تو ام مل آئے اب کے سال

جوش سے روئیدگی کے اٹھ گئی ہے اعتدال

اشعار غزل کے بارے میں پروفیسر عبدالقادر سروری لکھتے ہیں:-

”تلاش کے باوجود ان کی غزلوں کا مجموعہ دستیاب نہ ہو سکا جو دیوان عام طور پر

۸۰ شاہ تہلی کا مشہور ہو گیا ہے وہ دراصل میر حسن عرف میر حاجی تہلی کا ہے جو میر تقی کے خواہر زادہ اور شاگرد احمد حسین کلیم کے فرزند تھے۔

راقم الحروف کو تہلی کی غزل کا ایک شعر دستیاب ہوا ہے :-

دامن کا عکس کس کے پڑا ہے کہ آج تک

پھیلا رہا ہے سرولپ جوئے بارہا ت

اس شعر کو سعادت خاں ناصر نے اس طرح نقل کیا ہے :-

دامن کا کس کے عکس پڑا ہے کہ سپر خ تک

پھیلا رہا ہے سرولپ جوئے یار ہاتھ

لچھمی نارائن شفیق

لچھمی نارائن نام، شفیق تخلص کرتے تھے۔ قوم کے کھتری تھے۔ ان کے والد کا

کا نام منسار رام تھا جو نظام الملک آصف جاہ اول کے ملازم تھے۔ ۱۱۵۸ مطابق ۱۷۴۵ء میں

لچھمی نارائن اور رنگ آباد میں پیدا ہوئے۔ حضرت میر غلام علی آزاد بلگرامی کے لائق شاگرد

تھے۔ پہلے ”صاحب“ تخلص اختیار کیا تھا مگر آزاد بلگرامی نے شفیق تخلص عطا

کیا۔ فارسی اور اردو دونوں زبانوں میں شفیق کے دیوان موجود ہیں۔ شاعری کے علاوہ

شفیق نے نثر نگاری میں بھی بہارت پیدا کی ان کی تالیفات میں ماثر آصفی، ماثر حیدری،

۱۔ عید القادر سردری، شاہ تہلی علی تہلی، ”ماثق سخن“ (جید آباد ۱۹۳۵ء) ص ۵۵۔

۲۔ باطن حکیم قلب الدین، ”تذکرہ گلستان بیخترال“ (لکھنؤ ۱۲۹۱) ص ۵۵۔

۳۔ تذکرہ خوش محراب (مرتبہ شیم انہولوی) (لکھنؤ ۱۹۷۱ء) ص ۶۶۷۔

۸۱
تذکرہ گل رعنا، تذکرہ چمنستان شعراء، تذکرہ شام غریباں قابل ذکر ہیں شفیق اورنگ آباد
سے حیدرآباد آگئے تھے۔ حیدرآباد ہی میں ان کا انتقال ہوا۔

شفیق کا نمونہ کلام:-

گلشن تری نگاہ سے مینخانہ بن گیا
زگس کا پھول بادہ کا پیمانہ بن گیا
ان دفاؤں کا یہ بدلہ ہے جفا یا قسمت
ہم چلے تم کو تو اب کر کے دعا یا قسمت
آخری ہے ٹک دیکھ بھلا اے قاتل
بے طرح آج تڑپتا ہے یہ بیمار کہ بس
بہار آئی جنوں نے سہراٹھایا ہے خدا حافظ
نسیم صبح نے دل کو ستایا ہے خدا حافظ
کس طرح بیمار دل کی ہم شفا چاہیں کہ آج
پرگئی ہے اس کی آنکھیں دیکھ مینخانے میں دھوم

۱۔ عبد الجبار خاں ملکاپوری "محبوب النہن" حصہ اول (حیدرآباد ۱۳۲۹) ص ۵۷۹

۲۔ تمنا اسد علی خاں "گل عجائب" (مرتبہ عبدالحق اورنگ آباد ۱۹۱۸) ص (ج)

۳۔ شفیق، لچھی نارائن "چمنستان شعراء" (مرتبہ عبدالحق ۱۹۱۸) ۶

لطف کی وفات

لطف کا انتقال حیدرآباد میں ہوا۔ ان کی تاریخ وفات کے بارے میں تذکرہ نگاروں میں اختلاف پایا جاتا ہے۔

لطف کے ہم عصر غلام حسین جوہر لکھتے ہیں :-

”در سنہ یک ہزار و دویست و ہشت ہجری وفات کرد۔“

(۱۲۲۸ ہجری مطابق ۱۸۱۲ عیسوی)

عبدالجبار ملکاپوری نے اپنے تذکرے میں لطف کا سنہ وفات ۱۲۳۸ ہجری مطابق ۱۸۲۲ عیسوی درج کیا ہے۔^۱

محمد عبداللہ خاں ضیغم نے بھی لکھا ہے کہ لطف ۱۲۳۸ ہجری مطابق ۱۸۲۲ عیسوی میں فوت ہوئے۔^۲ لیکن غلام مصطفیٰ سخن کے کہے ہوئے قطعہ تاریخ سے معلوم ہوتا ہے کہ

لطف کا صحیح سنہ وفات ۱۲۳۳ ہجری مطابق ۱۸۱۷ عیسوی ہے۔

غلام مصطفیٰ سخن نے لطف کی وفات پر جو قطعہ تاریخ قلمبند کیا تھا وہ ان کے دیوان میں شامل ہے :-

۱۔ گلنارا آصفیہ - (حیدرآباد ۱۸۵۲ء) ص ۲۵۰

۲۔ محبوب النعمان (حصہ دوم) حیدرآباد ۱۹۱۱ء ص ۹۷۲

۳۔ یادگار ضیغم (قلمی مخزن ادارہ ادبیات اردو) ص ۵۵۲

لطف با صد خوبی و لطفِ تام
کر و منزل ہائے ہمتی را چو طے

گفت سالِ رلتش پیرِ سرد
وقت آں اہلِ کمالِ عصر ہے

۱۲۳۳ ہجری

مرزا علی لطف کی سیرت | مرزا علی لطف کی سیرت اور اخلاق کے بارے
میں ان کے ہم عصر تذکرہ نگاروں نے بہت ہی اچھی

رائے دی ہے۔ شاہ کمال جوان کے ہم عصر شاعر اور تذکرہ نگار ہیں لکھتے ہیں:-

”جوانِ خوش فکر و خوش مزاج و عمدہ

معاش و در نظم و نثر یکتائے روزگار است“^۱

لطف کے ہم عصر شاعر و تذکرہ نگار غلام مہدانی مصحفی اپنے تذکرہ میں لطف کی

متانت اور اعلیٰ اخلاق کی تعریف کرتے ہوئے لکھتے ہیں:-

”مرزا علی لطف جوانِ خوش فکر و دیدش طبیعتش نسبت دیگر شعرائے اینجا

متانتے دارد۔“^۲

ذوالفقار علی مست لطف کی شرافت اور نکتہ سنجی کے معترف ہیں۔ وہ

لکھتے ہیں:-

”مرزا علی لطف مردی بالطافت و شرافت مزاج ممتاز نکتہ سنج بیگانہ

انہی معنی بیگانہ خوش صحبت و خوش انداز است“^۳

۱۔ ”دیوان سخن“ (قلمی مخزنونہ کتب خانہ اکھفیم) ص ۶۳ (ب)۔

۲۔ ”مجمع الانتخاب“ (قلمی مخزنونہ کتب خانہ سالار جنگ) ص ۶۷۰ (ب)۔

۳۔ تذکرہ ہندی (مرتبہ ڈاکٹر عبدالحق) (اورنگ آباد - ۱۹۳۳) ص ۲۰۱۔

۴۔ تذکرہ ریاضی و فاق (مرتبہ سید حسن) (۱۹۶۷) ص ۳۷۔

عبدالجبار ملکا پوری نے بھی لطف کی خوش اخلاقی اور بذلہ سنجی کو ان الفاظ میں

سراہا ہے:-

”آپ (لطف) خوش اخلاق و پسندیدہ شمایل و حمیدہ نفاٹل

تھے۔ سلیم الطبع و حلیم المزاج۔ ظریف و لطیف تھے۔ بذلہ سنجی

و لطیفہ گوشی میں بے نظیر تھے۔ محفل کی زیب و زینت۔

یاران ہم مشرب کو آپ کی صحبت میں لطف و مزہ آتا تھا۔“

مرزا علی لطف مذہب امامیہ کے پیرو تھے۔ جہاں جہاں موقع

ملا ہے لطف نے اپنے شیعہ عقائد کو پیش کرنے کی گنجائش نکال

مذہبی عقائد۔

لی ہے۔ ان کے والد کاظم بیگ خاں ہجری ایران سے ہندوستان آئے تھے۔ ایران

میں مذہب امامیہ کے ماننے والوں کی اکثریت ہے۔ لطف کے آبا و اجداد بھی شیعہ

ہی تھے۔ لطف نے اپنے عقائد کو کلام میں پیش کرنا ایک مذہبی فریضہ خیال کیا ہے۔ حضرت علیؑ

اور پنجتن پاک کی مدح اکثر جگہوں پر انھوں نے کی ہے۔ اپنی بے پناہ عقیدت کی بناء پر وہ

حضرت علیؑ کی محبت کو شرط ایمان خیال کرتے ہیں۔ ان کے خیال میں ہندو اور مسلمان میں یہی

فرق ہے۔ ہندو حضرت علیؑ کو نہیں مانتے جب کہ مسلمان حضرت علیؑ سے عقیدت رکھتے ہیں۔ لطف

لکھتے ہیں:-

محبتِ شہِ مرداں ہے شرطِ ایمان لطف

یہی ہے فسقِ مسلمان اور ہندو میں

لطف ثانی حیدر کراری اور کو ماننے کے لئے تیار نہیں ہیں۔ اپنے ایک شعر میں

۱۔ ”محبوب الزمن“ حصہ دوم (حیدرآباد دکن ۱۹۱۱ء) ص ۹۲۱

۲۔ ”کلیوان لطف“ (قلمی مخزنہ کتب خانہ عثمانیہ یونیورسٹی) ص ۲ (ب)

وہ کہتے ہیں۔

چشم اور گوش زمانہ میں مقاس کے لطف
ثانی حیدر کرار نہ دیکھا نہ سنا

لطف نے غزل قصیدہ ثنوی تینوں اصناف میں حضرت علیؑ کی مدح
سرائی کی ہے۔ مذکورہ بالا اشعار غزل کے ہیں۔ اسی طرح کئی مقامات پر لطف نے
حضرت علیؑ کی مدح کی ہے ایک غزل میں کہتے ہیں۔

ہے لطف علی قوت بازوئے ضعیفاں
ہر مور کہے کیوں نہ سلیمان سے گئے ہم
دوسری جگہ لکھتے ہیں:-

لطف تو اور آستان علیؑ
واں ملائک جیں رگڑتے ہیں

ایک قصیدہ میں جو انھوں نے نواب میر عالم کی تعریف میں لکھا ہے۔
کہتے ہیں۔

تیری بھی مدح اے عالی نسب داخل انھوں میں ہے
بحمد اللہ کہ میں مداح ہوں اولاد حیدر کا

لطف کے بارے میں یہ پتہ نہیں چلتا کہ آیا وہ متاہل تھے اور ان کی اولاد
متاہل۔

بھی تھی صرف ایک تذکرہ میں ثریا بیگم ثریا کو لطف کی زوجہ لکھا ہے

-
- ۱۔ دیوان لطف (قلمی مخزنہ کتب خانہ عثمانیہ یونیورسٹی) ص ۴ (ب)
 - ۲۔ دیوان لطف (قلمی مخزنہ کتب خانہ عثمانیہ یونیورسٹی) ص ۹ (ب)
 - ۳۔ دیوان لطف ص ۱۰ (الف)
 - ۴۔ دیوان لطف ص ۱۹ (الف)

جو درست نہیں ہے۔

صاحب تذکرہ ماہ درخشاں سید نور الحسن خاں لکھتے ہیں۔

”ثریا تخلص ثریا بیگم دہلویہ زوجہ مرزا علی خاں لطف“ لیکن سید نور الحسن

کی تقلید میں کسی بھی تذکرہ نگار نے ثریا کا تعارف مرزا علی لطف کی زوجہ کی حیثیت

سے نہیں کرایا ہے۔ صرف مرزا علی خاں لکھا ہے۔ لطف تخلص نہیں لکھا ہے۔

ثریا کا اصلی نام بٹری بیگم تھا۔ ان کے شوہر لطف علی خاں دلی کے وظیفہ خوار تھے۔

غالباً ناموں کے اشتراک سے یہ اشتباہ ہوا کہ وہ مرزا علی لطف کی زوجہ ہیں۔

درگاہ پرشاد نادر اپنے تذکرے میں لکھتے ہیں:-

”ثریا تخلص بٹری بیگم نام زوجہ مرزا علی خاں مرحوم وظیفہ خوار شاہ دہلی کا ہے۔

جو غدر کے بعد کسی اپنے عزیز کے پاس آکر رہ چلی گئی۔ بہ حالت بیوگی شاعری سے بھی تائب

ہو گئی۔ نیک نختوں کا ایسا ہی شیوہ ہوتا ہے۔ اور روز جزا ایسی ہی باتوں میں منہ اجلا

رہتا ہے۔“

درگاہ پرشاد نادر کی طرح محمد جمیل احمد و حکیم فصیح الدین نے بھی ثریا کے شوہر کو

مرزا علی خاں وظیفہ خوار شاہ دہلی ہی لکھا ہے۔ جن کا غدر ۱۸۵۷ء میں انتقال ہوا۔ جبکہ

مرزا علی لطف کا انتقال ۱۲۳۳ھ/۱۸۱۷ء بمقام حیدرآباد دکن ہوا۔ اس سے یہ واضح

ہوتا ہے کہ سید نور الحسن خاں کو اشتباہ ہوا ہے جس کی تقلید کسی دوسرے تذکرہ نگار نے

نہیں کی ہے۔

۱۔ تذکرہ ”ماہ درخشاں“ (بھوپال۔ ۱۲۹۰ ہجری) ص ۱۲

۲۔ ”میرات خیال“ (قلی مخزونہ سالار جنگ لاہوری) ص ۷۹

۳۔ ”تذکرہ شاعرات اردو“ (۱۹۴۲ء) ص ۱۶۵

۴۔ تذکرہ ”ہماستانِ فائز“ (قلی مخزونہ سالار جنگ لاہوری) ص ۱۰ (ب)

لطف کے تلامذہ

لطف صاحب دیوان شاعر تھے۔ ان کا شمار اپنے زمانے کے اساتذہ فن میں ہوتا ہے۔ ان کے تلامذہ میں جن شعراء کے نام ملتے ہیں۔ ان میں عشرت بریلوی، عیش دہلوی، دہلوی اور کرم قابل ذکر ہیں۔ میر غلام علی عشرت بریلوی کے والد کا نام میر معظم علی تھا۔ انھوں نے میر ضیاء الدین عبرت کی ناتمام مثنوی شمع و پروانہ یعنی پدمادت کو ۱۲۱۱ھ/ ۱۷۹۷ء میں مکمل کیا ان کا دیوان دستیاب نہیں ہوتا۔ تذکروں میں چند اشعار ملتے ہیں۔ عشرت کا انتقال ۱۲۳۶ھ/ ۱۸۲۰ء میں ہوا۔ ”ہائے میر عشرت“ سے وفات کی تاریخ برآمد ہوتی ہے۔ مولانا حسرت موہانی نے شعراء اردو کے جو انتخابات شائع کئے ہیں ان میں عشرت بریلوی کے دیوان کا انتخاب بھی شامل ہے۔ جہمسلہ ۱۲۲۲ اشعار پر مشتمل ہے۔

نمونہ کلام یہ ہے:-

اس کی تصویر میں خونریزی کے سب چاؤ نکال
اے مصور مری گردن پہ کئی گھساؤ نکال
جن کے گھسر دوستو ہم آپ سے جانے کہ نہیں
کیا غضب ہے کہ وہ کہتے ہیں بلانے کہ نہیں

۱۔ ڈاکٹر گوپی چند نارنگ ہندوستانی قہوں سے اخذ اردو مثنویاں۔ (دہلی ۱۹۶۲ء) ص ۱۶۱۔

۲۔ انتخابات شعراء امداد ص ۷۶۔

مطلق نہیں ہے پرواہ سیرچمن کی عشرت
ہم داغِ دل کو اپنے گلزار جانتے ہیں
عشرت نہ کیوں کہ کوچہ جانا کو جائے دل
ہوتی ہے سب کو اپنے محبت دیار کی
عشرت بریلوی کے شاگردوں میں محمد امیر الدین آزاد۔ نائل لکھنوی وغیرہ

قابلِ ذکر ہیں۔

لطف کے دوسرے شاگرد فرحت کا نام فرحت اللہ تھا۔ دہلی کے متوطن تھے۔
سرور نے لکھا ہے کہ اکثر شعراء ان سے اصلاح لیا کرتے تھے۔

فرحت کا نمونہ کلام:-

یہ میری لوحِ تربت پر کھدانا
کسی سے کوئی دل کو مت لگانا
منہ دیکھنے کی اس کی مجھ کو ہے اضطرابی
اے جاں بلب رسیدہ کیوں تجھ کو ہے شتابی
اس شوخ نے یہ پوچھا فرحت سے کل کہ تو نے
اس طرح کیوں گنوا یا صبر و قسرا اپنا

۱۔ عبدالغفور نساج سخن شعراء (لکھنؤ ۱۸۷۴ء) ص ۲۲

۲۔ غلام محمدانی مصحفی (ریاض الفصحا) (مرتبہ ڈاکٹر عبدالحق) (دہلی ۱۹۳۴ء) ص ۲۷۲

۳۔ سعادت خاں نامِ خوش معرکہ نہاییا (مرتبہ شمیم انہووی) (لکھنؤ ۱۹۷۱ء) ص ۶۹۵

۴۔ مصطفیٰ خاں شیفہ گلشنِ بے خام (مرتبہ محمد احسان الحق فاروقی) (کراچی ۱۹۶۲ء) ص ۳۲۹

۵۔ عمدہ مستخبہ (مرتبہ ڈاکٹر خواجہ امجد فاروقی) (دہلی ۱۹۶۱ء) ص ۲۵۵

نہ پنیاد دل اپنا نہ پنیایہ فرحت
لگی کیا ہے کافر نظر تھی کسو کی

عیش کا پورا نام مرزا محمد عسکری تھا۔ دہلی کے رہنے والے تھے۔ لطف
کے علاوہ قدرت سے بھی انھوں نے مشورہ^{لہ} سخن لیا تھا۔
عیش کا نمونہ کلام:-

کہنے کو تو ادھر ادھر گئے ہم
تھے تیسری طرف جدھر گئے ہم

کرم کو حسرت موہانی نے لطف کے شاگردوں کی فہرست میں شامل نہیں کیا ہے۔
تذکرہ آثار الشعراء میں سید محمد ممتاز علی نے کرم کو لطف کا شاگرد قرار دیا ہے۔ وہ
لکھتے ہیں:-

”شعرو سخن میں مرزا لطف علی خاں لطف دہلوی کے شاگرد تھے۔ ۱۲۶۵ھ
مطابق ۱۸۴۹ء کو ان کا انتقال ہوا۔“

کرم کا نام غلام ضامن تھا۔ ان کا قیام دہلی حیدرآباد اور بھوپال میں رہا۔
حیدرآباد میں وہ پانسور و پے ماہوار پاتے تھے۔ بھوپال میں وہ اعلیٰ عہدے پر فائز رہے
ہنگامہ غدر میں ان کے دو ادین تلف ہو گئے۔

کرم کی ایک غزل کے مقطع سے بھی اس خیال کو تقویت پہنچتی ہے کہ وہ لطف کے
تلامذہ میں تھے۔

۱۔ حسرت موہانی اُس دوائے معالی (کانپور جون ۱۹۲۷ء) ص ۱۰۔

۲۔ تذکرہ آثار الشعراء (بھوپال ۲۔ ۱۳۰ ہجری) ص ۱۹۰۔

کرم کو جان غنیمت بقول حضرت لطف
کہ ایسے گم شدہ ہوتے ہیں پھر کہاں پیدا

کرم کا نمونہ کلام:-

دہن کا ادس کے سرمونہ ہو بیاں پیدا
برنگ غنچہ اگر ہووے سوز باں پیدا
کہیں ہیں دیکھ کے میری غزل کے شعر بلند
اسی زمین سے ہوتا ہے آسماں پیدا

لطف تخلص کے دیگر شعراء

تذکروں میں لطف تخلص کے ایک سے زیادہ شاعروں کا ذکر ملتا ہے ان میں دو
لطف بریلوی اور میرامن لطف دہلوی ایسے ہیں جن کے بارے میں بعض اصحاب کو
یہ مغالطہ ہوا ہے کہ وہ مرزا علی لطف ہیں ذیل میں ان شعراء کی تفصیل پیش کی جاتی ہے۔
جن کا تخلص لطف تھا اور جن کا حال تذکروں میں درج ہے۔

دا، لطف | لطف تخلص میرامن نام دہلی کے رہنے والے تھے۔ فورٹ ولیم کالج
کلکتہ کے منشی تھے۔ اپنی تصانیف ”باغ و بہار“ اور ”گنج خوبی“ کے لئے مشہور
ہیں۔ ڈاکٹر جان گلکرسٹ کو مرزا علی لطف اور میرامن لطف کے کلام میں تسامح ہوا ہے۔
انہوں نے میرامن لطف کو مرزا علی لطف سمجھا۔ اپنی انگریزی کتاب ”دی اسٹریٹجی ان

۹۱
 فیلیم ایسٹ انڈین گائیڈ کے صفحہ ۲۸۹ پر انھوں نے میرامن لطف کی ایک غزل
 انگریزی رسم الخط میں دی۔ مرزا علی لطف کی غزلوں سے اس غزل کا مقابلہ کیا گیا یہ غزل
 لطف کی نہیں ہے۔

نمونہ کلام:-

ہمارا گھر تو ہے حوروں کی آنکھ کی پستلی
 گلی میں میسکٹوں کی کیوں کہ ہو وطن میرا
 نہ سمجھایا کہ کہاں تھا اب کہاں آیا
 ہزار حریف کہ دنیا نہیں وطن میرا
 خطا نہیں جو مرے خون دل سے اشک کی بو
 ملے تجھے کہ ہے دل ناقہ خستن میرا

(۲) لطف | لطف تخلص لطف علی خاں نام تھا ان کا شمار امرائے ایران میں تھا۔
 ”مقالات شعراء“ مؤلف قیام الدین حیرت اکبر آبادی میں ان کا ذکر ہے۔ جس کو نثار احمد
 فاروقی نے مرتب کیا ہے۔

نمونہ کلام:-

خانہ خانم زغم کردی خراب
 خوب کردی خانہ ات آباد باد

(۳) لطف | میر لطف علی خاں نام تھا، لطف تخلص کرتے تھے۔ سید سعد اللہ خاں
 ہمشیرہ زادہ سید شہاب الدین خاں مرید جانشین سید شاہ نور محمد خموی کے پوتے
 تھے۔ درویش خاں صوبہ دار کے نواسے تھے ان کلام نچتہ و پسندیدہ ہے۔ عربی فارسی
 کے عالم تھے۔ ان کی وفات ۱۲۰۰ مطابق ۱۷۸۶ء میں ہوئی۔

نمونہ کلام :-

حاجت بہ فیضِ شعلہ ندارد چسراغِ ما
روشن چولالہ ز آتشِ خویش است داغِ ما
از فیضِ عشقِ منتِ صہبائی کشم
پر می شود بہ گردشِ چشمی ایارغِ ما

(۴) لطف | لطف تخلص، لطف علی نام تھا۔ فارس کے رہنے والے تھے۔

نمونہ کلام :-

کچھ اثر اس کا نہ دیکھایا ر کے دل میں تو آہ
ہو جو خانہ خراب اس آہ بے تاثیر کا
وہ مزہ پایا ہے میں نے یار کی تلوار میں
سرگرائی اس نے میری دُور کی اک وار میں

(۵) لطف | لطف تخلص، حفیظ اللہ نام تھا۔ شیخ ابراہیم ذوق کے شاگرد تھے۔

مطبع عزیزی میں ملازم تھے۔

نمونہ کلام :-

وہ پڑھ کے سطر کون سی چین بر جبین نہیں

ہر چند خط میں حرفِ شکایت کہیں نہیں

(۶) لطف لکھنوی | لطف تخلص تھا۔ میر لطف علی خاں نام، لکھنؤ کے رہنے

والے تھے۔ لکھنؤ سے دہلی آ کر بود و باش اختیار کر لی تھی ۱۸۵۷ء کے غدر کے

۱۔ عبد الجبار ملکا پوری "محبوب الزہن" حصہ دوم (حیدرآباد دکن ۱۹۱۱ء) ص ۹۷

۲۔ نواب عنایت حسین خاں "مدایح الشعراء" (قلمی مخزن کتب خانہ رام پور)

نقل بہ شکر یہ اکبر علی خاں عرشی زادہ۔ ص ۳۵ (دب)

۳۔ مرزا قادر بخش صابر "گلستان سخن" (لکھنؤ ۱۲۷۱ھ) ص ۲۰۷

واقعات پر ان کی ایک نظم موجود ہے جو دہلی کی بربادی پر لکھی گئی تھی۔ اس مجموعہ میں ۹۳
مختلف شعراء نے اپنی نظمیں لکھی ہیں۔ یہ کتاب ”فریادِ دہلی“ معروف بہ ”انقلابِ دہلی“
کے نام سے ۱۹۳۱ء میں شایع ہوئی۔

نمونہ کلام:-

حیف ہے اٹھ گئے کیا پیر و جوانِ دہلی
خاک باقی نہ رہا نام و نشانِ دہلی
اٹھ گیا لطف محبت نہ رہا دل کو قرار
کون ہے جس کو نہ پہنچا ہے تکانِ دہلی

(۷) لطف لطف تخلص تھا۔ غشی لطف اللہ نام تھا۔ انگریزی زبان سے بخوبی
واقف تھے۔ ملازم سرکار ہونے سے قبل نواب میر جعفر علی خاں بہادر کے ملازم تھے۔
نمونہ کلام:-

خانہ میں عصافیر کے سیرغ چھپے ہیں
جب کھینچے ہیں ہم تیر کو آہِ سحری کے
سر سبز بیاباں ہے تیرے دیدہ تر سے
یہ لطف تصدق ہیں تیری چشم تری کے

(۸) لطف بریلوی لطف تخلص، لطف علی نام تھا۔ بریلی کے رہنے والے تھے۔
زیادہ تر نعت کہتے تھے۔ لطف بریلوی کے دیوان کے متعدد ایڈیشن شائع ہو چکے ہیں۔

۱۔ ص ۸۶
۲۔ قاضی نور الدین حسین رضوی فائق ”محزن الشعراء“ (مرتبہ مولوی عبدالحق اور ننگ آباد ۱۹۳۳ء ص ۹۵)
۳۔ ایم اے نصر نے غلطی سے لطف بریلوی کے دیوان کو مرزا علی لطف کا دیوان سمجھ لیا ہے۔ چنانچہ
اپنی کتاب میں انھوں نے جس لطف کے دیوان کی تفصیل پیش کی ہے اور نمونہ کلام دیا ہے
وہ لطف بریلوی ہیں نہ کہ مرزا علی لطف (ملاحظہ ہو: لفظ و پیکر صفحہ ۷۶ تا ۷۸)

۹۴ لطف علی خاں لطف بریلوی کے دیوان کا ایک قلمی نسخہ کتب خانہ آصفیہ میں موجود ہے۔ اسکا داخلہ نمبر ۱۴۹ ہے۔

نمونہ کلام:-

ازل میں جوش پر آیا جو دریا حق کی رحمت کا
سیر احمد پہ رکھا تاج عالم کی شفاعت کا
اس شاعری کو لطف ہمارا سلام ہے
کہتے ہیں جسکو اہل شریعت حرام ہے
عاشق ہوں دل سے اُس شہِ عالی وقار کا
اے لطف جو جیب ہے پروردگار کا
تری دُوری ستانی ہے جیب کھیریا مجھ کو
بہت دل تنگ رہتا ہے مدینے میں بلا مجھ کو
اے لطف فنِ شعر میں تم لا جواب ہو
مضمون لکھو وہ لغت میں جو انتخاب ہو

د (۹) لطف | لطف تخلص، نواب محمد لطف الدین خاں نام تھا۔ لطف جنگ

۱۔ ڈاکٹر سید محی الدین قادری زور نے اپنی کتاب (ملاحظہ ہو: تذکرہ اردو مخطوطات جلد اول (حیدرآباد دکن ۱۳۶۲ ہجری) ص ۱۲ و ۱۳) میں برار کے رہنے والے میر لطف علی خاں لطف کا ذکر کیا ہے جن کی (۷) اشعار کی نعتیہ غزل دی گئی ہے۔ نمونہ کلام کے موازنہ سے اس بات کا پتہ چلتا ہے کہ یہ اشعار لطف براری کے نہیں بلکہ لطف بریلوی کے ہیں۔ ڈاکٹر زور نے "محبوب الزمن" جلد دوم ص ۹۷۳ کا حوالہ دیا ہے۔ یہاں بھی ڈاکٹر زور کو تنازع ہوا ہے۔ محبوب الزمن کے صفحہ ۹۷۳ و ۹۷۴ پر جس لطف کا ذکر ہے وہ فارسی زبان کے شاعر تھے ان کا ذکر سلسلہ نمبر (۳) میں آچکا ہے۔

۹۵
لطف الدولہ ان کے خطابات تھے۔ حیدرآباد میں اعلیٰ عہدوں پر فائز رہے۔ امیر پائیگاہ
و صدر المہام عدالت و امور مذہبی سرکار عالی کی حیثیت سے بہت مقبول تھے۔ ان کی
ولادت ۱۳۰۰/۱۸۸۳ء کو اور وفات ۱۳۵۹/۱۹۴۱ء کو ہوئی۔

دیوان نواب لطف الدولہ "لطف" لطف سخن" کے نام سے ۱۹۴۱ء میں زیرنگرا
نواب احمد یار جنگ بہادر (فرزند لطف) شایع ہوا۔ اس کا مقدمہ پروفیسر عبد القادر
سروری نے لکھا ہے۔

نمونہ کلام:-

ہم نشیں مونس و ہمد مریے سب نام کے ہیں
میں وہ غمخوار ہوں، میرا کوئی غمخوار نہیں
مقصود ہے مجھے کہ نہ جاگیں عدو کے بخت
اے غمگسار اس لئے لب پر فغاں نہیں
کشرت رنج ہوئی مانع اظہارِ الم
اب تو رونے کی بھی طاقت دلِ ناداں میں نہیں
لب پہ حرفِ دعائے بھی نہیں آنا میرے
اس بت بے رسم کی شرم و حیا کو دیکھ کر
اب غیسر بھی روتے ہیں مرے حالِ زبوں پر
افسوس ابھی تک انھیں باور نہیں ہونا

دوسرا حصہ

کارنامے

لطف کی تذکرہ نگاری

تذکرہ نگاری اور اس کا فن

مختلف اصنافِ سخن کی طرح تذکرہ نگاری کا رواج بھی اردو ادب میں عربی اور فارسی کے زیر اثر ہوا۔ عربی لغت میں تذکرہ کے معنی یاد کرنا، پاسپورٹ، ٹکٹ اور ضرورت کو یاد دلانے والی چیز کے ہیں۔ عربی میں تذکرے کی اصطلاح اس مفہوم میں استعمال نہیں ہے جس مفہوم میں وہ فارسی یا اردو میں مروج ہے۔ عربی میں اس نوع کی تصانیف کے لئے طبقات، انساب، معجم وغیرہ اصطلاحیں رائج ہیں جیسے طبقات الادباء، انساب سمعانی، معجم الادبیا وغیرہ۔

فارسی لغات میں تذکرہ کے معنی یاد آوری، یادداشت جو کہ یاد آوری کا سبب بننے کے ہیں۔ فرہنگ عمید میں لکھا ہے کہ تذکرہ اصطلاحاً ایسی کتاب کو کہتے ہیں جس میں شعراء کے حالات جمع کئے جائیں۔ رفتہ رفتہ یہ لفظ ایک اصطلاح بن گیا اور تذکرہ اس تاریخ کو کہا جانے لگا جس میں شعراء کے حالات نمونہ کلام اور کلام پر تبصرہ شامل ہو۔

ایک صنف کے لئے تذکرے کی اصطلاح کب سے رائج ہوئی اس بارے میں قطعیت کے ساتھ کچھ نہیں کہا جاسکتا۔ فارسی میں قدیم ترین کتاب جسے تذکرے سے موسوم کیا گیا ہے شیخ فرید الدین عطار کی "تذکرۃ الاولیاء" ہے جو ساتویں صدی

۱۔ الاب لوئین معلوف ایوی المنجد للہیۃ الکاتولیکتہ (بیروت ۱۹۵۶ء) ص ۲۳۶

۲۔ جن عمید فرہنگ عمید ساواں ایڈیشن (سارمان انتشارات جاویداں تہران) ۱۳۵۳ خورشیدی ص ۲۸۷

شعراء فارسی کا پہلا تذکرہ جو تاحال دستیاب ہوا ہے محمد عونی کا
 ”لباب الالباب“ (۶۱۸ ہجری) ہے۔

فارسی میں تذکرہ نگاری کا رواج اس لئے ہوا کہ شعرا کے کلام سے عوام کی
 دلچسپی بڑھنے لگی تھی۔ عوام ہر شاعر کے نئے کلام کے منتظر رہتے تھے۔ موجودہ سائنسی دور کے
 برعکس اس زمانے میں رسل و رسائل کے ذرائع انتہائی محدود تھے جس کی وجہ سے شعرا
 کے کلام کو عام قاری تک پہنچانا مشکل معلوم ہوتا تھا۔ اس کمی کو محسوس کرتے ہوئے
 شائقین نے جن میں اکثر شعراء تھے محض اپنے ذوق کی تسکین کیلئے اپنے پسندیدہ شعرا کے
 کلام کو یکجا کرنا شروع کیا۔ پسندیدہ شعرا کے کلام کا انتخاب مرتب خود ہی اپنے ذوق
 کے مطابق کرتا تھا۔ اس قسم کے ذوق کو ”بیاض نویسی“ کا نام دیا گیا یہ تذکرہ نگاری
 کی ابتدائی منزل تھی۔ بیاض نویسی اور تذکرہ نگاری پر روشنی ڈالتے ہوئے ڈاکٹر
 سید عبداللہ لکھتے ہیں۔

”تذکرہ نویسی کی طرح بیاض نویسی کو بھی ترقی ہوئی جو لوگ عمدہ تذکرے نہ
 لکھ سکتے تھے وہ اپنے ذوق کی تشفی کے لئے بیاض مرتب کر لیا کرتے تھے۔ جن میں
 اپنی پسند کے اشعار اور غزلیں شاعر کے نام اور مختصر حالات کی قید سے جمع کر لیتے تھے
 لیکن بیاض کے لئے خاص ترتیب مقرر نہ تھی جامع اور مرتب نے جس طرح چاہا
 مرتب کر لیا۔ اسی طرح شعرا کے کلام کا عمدہ انتخاب بے ترتیب یا کسی خاص ترتیب

۱۔ ڈاکٹر اکبر حیدری ”شعراء اردو کا ایک نایاب تذکرہ“ خوش معرکہ زیبا۔ تحقیقی جائزے

جلد اول (دیکھو ۱۹۶۸ء) ص ۱۰

۲۔ فرمان فتح پوری ”تذکرہ نگاری“ تذکروں کا تذکرہ نمبر (نگار پاکستان سال نامہ

(۱۹۶۴ء) ص ۸

کے تحت جمع کر لیا کرتے تھے۔ جس کے ساتھ کبھی کبھی شعرا کے مختصر حالات بھی دئے جاتے تھے مگر عموماً صرف نام دیا جاتا تھا۔^۱

تذکرہ نگاری کے محرکات :-

زبانِ نستخ پوری نے تذکرہ نگاری کے چھ محرکات بتاتے ہیں۔^۲

(۱) اس فن کا اولین محرک بھی انسان کا وہی فطری جذبہ ہے جو اپنے بعد اپنی ایسی یادگار چھوڑ جانا چاہتا ہے جس کی وجہ سے اس کا نام تا قیامت دعاؤں کے ساتھ لیا جائے وہ زندہ جاوید ہو جائے بقول میر

بارے دنیا میں رہو غمِ سزہ یا شاد رہو

ایسا کچھ کر کے چلو یاں کہ بہت یاد رہو

(۲) فنِ تذکرہ نگاری کا دوسرا بڑا محرک انتخابِ اشعار یا بیاض نگاری کا استھرا ذوق بھی رہا ہے انتخابِ اشعار کی رسم اتنی ہی قدیم ہے جتنی خود شعر گوئی کی انتخابِ شعر دراصل تخلیقی عمل کا ایک جز ہے جسے شعری تنقید کا نقطہ آغاز کہنا چاہیے۔

(۳) فنِ تذکرہ نگاری کو ترقی دینے میں شعرا کی معاصرانہ چشمک باہم رقابت گروہ بندی اور علاقائی تعصب کو بھی بڑا دخل رہا ہے۔ دلی کے عہد کے بعد سودا و میر کے زمانے سے لے کر دورِ حاضر تک اس کے اثرات ادبی تاریخ میں پائے جاتے ہیں۔

(۴) فنِ تذکرہ نگاری کے محرکات میں اٹھارویں اور انیسویں صدی عیسوی کی اس شاعرانہ فضا کو بھی نظر انداز نہیں کر سکتے جس میں شاعری عوام و خواص دونوں کا اور طرہا اور کچھونا بن گئی تھی۔

(۵) فنِ تذکرہ نگاری کو ترقی دینے میں شاعروں نے بھی اہم رول انجام دیا ہے شاعروں کا رواج بھی اردو شاعری کی تاریخ میں ابتداء سے ملتا ہے اور اس رواج نے تذکرہ

۱۰۱
نگاری کی روایت کو آگے بڑھانے میں مدد کی ہے۔ وہی تو ان مشاعروں یا مراثیوں کا مرکز
تھی اور خان آرزو ہی کے زمانے سے وہاں جگہ جگہ شعری مٹھلیں منعقد ہونے لگی تھیں۔

(۶) جب فارسی کی مقبولیت میں کمی واقع ہونے لگی اور یختہ گو شعرا کو قبول عام نصیب
ہوا تو فارسی کے مقابلے میں بھی ابھیں بھی تذکروں کی ترتیب کا خیال پیدا ہوا۔ گویا
فارسی کی تقلید نے اردو میں تذکرہ نگاری کو جنم دیا اور کچھ دنوں بعد ایسے لوگ پیدا
ہو گئے جنہوں نے تصنیف و تالیف کے فطری جذبے کے تحت اردو شعرا کے تذکرے
مرتب کرنے شروع کئے اور ان کی کوششوں سے اس باب میں اتنا مواد جمع ہو گیا کہ
اسے ایک مستقل فن کی صورت حاصل ہو گئی۔

فارسی اور اردو کے نمائندہ تذکروں کو سامنے رکھ کر تذکرہ نگاری کے
بنیادی لوازم اور شرائط کا تعین کیا جاسکتا ہے اور اس کو معیار بنا کر کسی تذکرے
کی وقعت اور اہمیت کے بارے میں کوئی رائے قائم کی جاسکتی ہے۔ کسی اچھے اور
معیاری تذکرے سے ہم یہ توقع رکھیں گے کہ وہ شاعروں کی حیات اور شخصیت کے
بارے میں تشفی بخش معلومات ہیا کرے مثلاً یہ کہ جس کی شاعر کا حال لکھا جا رہا ہے وہ کہاں
پیدا ہوا۔ تعلیم و تربیت کس طور پر اور کہاں ہوئی تھی۔ اس کے خصائل اور اخلاق و عادات
کیسے تھے شاعر کا ماحول، اس کی صحبت اور اس کی زندگی کس طریقے سے گزری اس نے ادب کو
اپنے دور حیات میں کیا کیا عطا کیا۔ شاعر کے دور میں سیاسی حالات کیا تھے۔ اس کا ذہنی
ارتقاء کس شخصیت کے زیر اثر ہوا۔ اس کے دور کے اخلاقی، مذہبی انقلابات کیا تھے۔
جس سے وہ متاثر ہوا۔ شاعر کے کلام میں اور اس کی حیات میں کیا محاسن معائب
ہیں۔ اسکے معاصر کی رائے اس کے بارے میں کیا تھی۔ تذکرہ جس دور میں لکھے گئے اس
زمانے میں کسی زبان کے ادب کی تاریخ اور ملک کی ادبی تاریخ کا تصور یا وجود نہیں تھا۔
یہ تصور زمانہ حال کی پیداوار ہے۔ اس لئے قدیم تذکروں کو ان معیاروں پر پرکھنا

قدیم تذکروں کی اہم خصوصیات بیان کرتے ہوئے ایم۔ کے فاطمی لکھتے ہیں :-

”قدیم تذکروں میں عام طور پر تین چار خصوصیات مشترک ہوتی ہیں

شاعر کے حالات زندگی شاعر کی شخصیت اور اس کے ماحول کا

بیان، کلام پر رائے اور تنقید اور آخر میں ان کا انتخاب کلام“^{۱۵}

فارسی میں تذکرہ نگاری نے باضابطہ فن کی حیثیت اختیار کر لی۔ فارسی شعرا

کے بے شمار تذکرے لکھے گئے۔ چند قابل ذکر تذکروں کے نام یہ ہیں :-

(۱) لباب الالباب - نورالدین محمد عوفی (۲۶۱۸)

(۲) تذکرہ الشعرا - دولت شاہ سمرقندی (۸۹۲ م ۱۴۸۷ء)

(۳) خلاصۃ الشعار و زبدۃ الافکار - تقی کاشی (۲۹۷۳ تا ۹۸۲ م ۱۵۶۵ء)

(۴) (۱۵۷۲ء)

(۴) کلمات الشعرا - محمد افضل سرخوش (۱۰۴۰ م ۱۶۸۲ء)

(۵) ریاض الشعرا - علی قلی خاں والد داغستانی (۱۱۶۱ م ۱۷۴۹ء)

(۶) مجمع النفاٹیس - سراج الدین علی خاں آرزو (۱۱۶۴ م ۱۵۷۲ء)

(۷) خزائن عامرہ - غلام علی آزاد بلگرامی (۱۱۷۶ م ۱۷۶۲ء)

(۸) سفینۃ المحمود - محمود مرزا (۱۲۳۵ م ۱۸۱۹ء)

(۹) نفوس عند لیب - محمد رضا بن ابوالقاسم (۱۲۶۱ م ۱۷۴۵ء)

(۱۰) روضۃ السلاطین - فخری بن امیری بزمی (نامعلوم)

(۱۱) مجمع الفصحا - رضا قلی خاں ہدایت (۸۸ - ۱۲۵۸ م ۱۷۷۱ء - ۱۷۷۱ء)

(۱۲) ریاض العارفین - رضا قلی خاں ہدایت (۱۲۶۰ م ۱۷۴۴ء)

اگرچہ اردو میں شعر گوئی کا باضابطہ رواج پندرہویں صدی عیسوی میں ہو چکا تھا۔ لیکن طویل مدت تک اردو شعرا کا کوئی تذکرہ نہیں لکھا گیا۔ اردو میں تذکرہ نگاری کی ابتدا اس وقت ہوئی جب شمالی ہند کے شعرا اردو میں شعر کہنے لگے اور شمالی ہند کے اردو شاعروں کی تعداد اتنی کثیر ہو گئی کہ ان کا تذکرہ لکھنے کی ضرورت محسوس ہوئی۔ شمالی ہند کے شاعر اور تذکرہ نگار دکن کے قدیم شعرا سے کم ہی واقف تھے۔ وجہی، نعتی، دلی، سراج ایسے ہی چند نام تھے جن کے نام اور کلام سے وہ آشنا تھے۔

اردو میں ابتداً جو تذکرے لکھے گئے ان میں ہر لحاظ سے فارسی تذکروں کی تقلید کی گئی تھی اور چونکہ اس وقت تک شمالی ہند میں اردو میں نثر نگاری کا رواج نہیں ہوا تھا اور فارسی کو درباری زبان ہونے کے علاوہ علمی زبان کا مرتبہ حاصل تھا اس لئے دیگر علمی تصانیف کی طرح تذکرے بھی فارسی میں لکھے جانے لگے۔ یہ اردو میں تذکرہ نگاری کا آغاز اٹھارویں صدی کے نصف سے ہوتا ہے۔

اردو تذکرہ نگاری کا آغاز فارسی کی تقلید میں ہونے کے اسباب جو بھی ہوں لیکن اس کا انداز تقریباً وہی رکھا گیا۔

عام طور پر میر تقی میر کے تذکرے ”نکات الشعرا“ کو اردو شعرا کا پہلا تذکرہ مانا جاتا ہے۔ خود میر نے بھی اپنے تذکرہ میں لکھا ہے :-

”فن زخمۃ کہ شعر بیت بطور شعر فارسی بہ زبان اردوئے معلیٰ شاہ جہاں آباد

دہلی کتابے تا حال تصنیف نہ شد کہ احوال شاعران این فن بہ صفحہ

روزگار مساند“

اردو میں قدیم ترین تذکرے جو دستیاب ہوتے ہیں وہ میر تقی میر کے تذکرہ نکات الشعرا

(۱۱۶۵ م ۱۷۵۱ء) خواجہ خاں حمید اورنگ آبادی کا تذکرہ ”گلشن گفثار“ (۱۱۶۵ م مطابق

لے نکات الشعرا (مقدمہ حبیب الرحمن خاں شروانی، (بدایون) ص ۱

(۱۷۵۱ھ ۱۱۶۵م ۱۷۵۱ء) "گلشنِ گفتار" (۱۷۵۱ھ ۱۱۶۵م ۱۷۵۱ء) افصل بیگ قاشال اورنگ آبادی کا تذکرہ "گلشنِ گفتار" (۱۷۵۱ھ ۱۱۶۵م ۱۷۵۱ء) میں گارسان دہلی کے بیان سے ظاہر ہوتا ہے کہ ان سے قبل بھی اردو تذکرے لکھے گئے تھے۔ ان میں دو تذکروں کے نام ہم تک پہنچے ہیں۔

۱۔ سید امام الدین کا تذکرہ۔

۲۔ محمد یار خاں خاکسار کا تذکرہ۔

۳۔ معشوق چہل سالہ۔

ان تذکروں کی عدم موجودگی میں "نکات الشعرا" "گلشنِ گفتار" اور "تحفۃ الشعرا"

ہی اردو کے قدیم ترین تذکرے قرار پاتے ہیں۔ اب سوال یہ پیدا ہوتا ہے کہ ان تینوں

تذکروں میں بہ اعتبار زمانہ تحریر کس کو اولیت حاصل ہے۔ تینوں تذکرے ایک ہی سال

میں لکھے گئے ہیں۔ اسی زمانہ میں گردیزی اور قائم بھی اپنے تذکرے لکھ رہے تھے۔ گردیزی

نے ۱۱۵۶ھ ۱۷۴۳م میں تکمیل کو پہنچا اور قائم نے "مخزنِ نکات" کا کام ۱۱۵۷ھ ۱۷۴۴م

میں شروع کیا تھا۔ یہ تذکرہ (۱۱۶۸ھ ۱۷۵۵م) میں مکمل ہوا۔ اگرچہ میر نے اپنا تذکرہ

(۱۱۶۱ھ ۱۷۴۸م) میں لکھنا شروع کیا تھا۔ لیکن اس کی تکمیل گردیزی اور قائم کے تذکروں

سے پہلے ہوئی۔ اس وجہ سے "نکات الشعرا" دوسرے تذکروں پر سبقت لے گیا۔ سالِ آغاز

کے اعتبار سے امتیاز علی خاں عرشی نے گردیزی اور قائم کے تذکروں کو میر کے تذکرے سے

قدیم مانا ہے۔ جو درست نہیں ہے۔ اولیت کا تعین تاریخ تکمیل کے لحاظ سے کیا جائے گا

۱۔ خطباتِ دہلی - ص ۷۳، ۷۴

۲۔ میر حسن - تذکراتِ شعرائے اہل ہند - ص ۱۷۳

۳۔ میر تقی میر - نکات الشعرا (فکرِ خاکسار) ص ۱۲۲

۴۔ مقدمہ دستور الفصاحت - (مصنفہ احمد علی بیگ) (راپور ۱۹۲۳ء)

نکات الشعراء، گلشن گفتار اور تحفۃ الشعراء کے بعد اردو میں تذکرہ نگاری کی باضابطہ روایت قائم ہوئی اور صرف تیس برس کی مدت میں کوئی سترہ اٹھارہ تذکرے مزید لکھے گئے۔

ذیل میں ان تذکروں کی ایک فہرست پیش کی جاتی ہے۔

نام تذکرہ	تذکرہ نگار	تاریخ	زبان
۱ نکات الشعراء	میر تقی میر	۱۱۶۵	فارسی
۲ گلشن گفتار	خواجہ خاں حمید افدنگ آبادی	۱۱۶۵	"
۳ تحفۃ الشعراء	افضل بیگ قاقشال	۱۱۶۵	"
۴ تذکرہ ریختہ گویاں	سید فتح علی گردیزی	۱۱۶۶	"
۵ مخزن نکات	قیام الدین قائم	۱۱۶۸	"
۶ ریاض حسینی	عنایت اللہ فوت	۱۱۶۸	"
۷ تذکرہ مقالات الشعراء	قیام الدین حیرت اکبر آبادی	۱۱۷۳	"
۸ چمنستان شعراء	لچھی نارین شفیق اوزنگ آبادی	۱۱۷۵	"
۹ طبقات الشعراء	قدرت اللہ شوق	۱۱۸۸	"
۱۰ تذکرہ شعراء اردو	میر حسن	۱۸۸-۹۴	"
۱۱ گل عجائب	اسد علی خاں تمنا	۱۱۹۲	"
۱۲ تذکرہ شورش	سید غلام حسین شورش	۱۱۹۳	"
۱۳ مسرت افسزا	ابوالحسن امیر الدین	۱۱۹۴	"
۱۴ گلشن سخن	مرزا کاظم مبتلا	۱۱۹۴	"
۱۵ گلزار ابراہیم	علی ابراہیم خاں خلیفہ	۱۱۹۸	"

۱۶	عقدِ ثریا	غلام ہمدانی مصحفی	۱۱۹۹	۱۷۸۵	فارسی
۱۷	تذکرہ ہندی	غلام ہمدانی مصحفی	۱۲۰۹	۱۷۹۲	"
۱۸	تذکرہ عشقی	وجہیہ الدین عشقی	۱۲۱۵	۱۸۰۱	"

یہ تمام تذکرے لطف کے گلشنِ ہند سے قبل لکھے گئے اور سب کے سب فارسی میں ہیں۔ "گلشنِ ہند" اردو شعر کا پہلا باضابطہ تذکرہ ہے جو اردو میں لکھا گیا۔ اس کا سنہ تصنیف ۱۲۱۵ م ۱۸۰۱ء ہے۔ اس سے ایک سال قبل یعنی ۱۲۱۲ م ۱۸۰۰ء میں جین بخش حیدری نے بھی "گلشنِ ہند" ہی کے نام سے گلزارِ ابراہیم کی اردو میں تلخیص کی تھی اس میں حیدری کی تحقیق و تدوین کو کوئی دخل نہیں ہے۔ جب کہ لطف نے "گلزارِ ابراہیم" سے استفادہ کیا ہے لیکن اس میں اپنی طرف سے بہت کچھ اضافے کئے ہیں اور اس لحاظ سے یہ اس کی اپنی تالیف کھلائی جانے کی مستحق ہے۔

گلشنِ ہند کا ماخذ - تذکرہ گلزارِ ابراہیم اور اس کا مصنف

مرزا علی لطف کے تذکرے گلشنِ ہند کا ماخذ تذکرہ گلزارِ ابراہیم ہے۔ تذکرہ گلزارِ ابراہیم کے مولف علی ابراہیم خاں موضع شیخوپورہ عظیم آباد (پٹنہ) بہار میں ۱۱۴۸ھ مطابق ۱۷۳۵ء میں پیدا ہوئے۔

علی ابراہیم خاں شاعر بھی تھے خلیل تخلص کیا کرتے تھے۔ نواب امین الدولہ عزیز جنگ خان بہادر نصیر جنگ ان کے خطابات تھے۔ خلیل کے آبا و اجداد ایران سے ہندوستان آکر بس گئے تھے۔ خلیل کے والد کا نام خواجہ عبدالحکیم تھا۔ ابھی وہ سات سال ہی کے تھے کہ ان کے والد کا انتقال ہو گیا۔ والد کے انتقال کے بعد ان کی تعلیم و تربیت داؤد علی خاں

نے کی۔ ۱۱۶۱ م ۱۷۴۹ء میں داود علی خاں حج و زیارت کے لئے روانہ ہونے کے ارادے سے کلکتے آئے خلیل بھی ان کے ساتھ تھے۔ نواب علی دردی خاں جہاقت جنگ ناظم بنگال کے مراسم داود علی خاں کے ساتھ گہرے تھے۔ ان ہی تعلقاً کی بنا پر انھوں نے خلیل کو نواب کے حوالے کیا اور خود حج و زیارت کے لئے روانہ ہوئے۔

بنگال ہی میں خلیل کی تعلیم و تربیت ہوئی۔ نواب عالیجاہ میر محمد قاسم خاں کے زمانے میں علی ابراہیم خاں خلیل اعلیٰ عهدوں پر فائز رہے۔ نواب مظفر جنگ ناظم بنگال کے زمانے میں خلیل مختار اور مدار المہام ہو گئے۔ کچھ مدت تک علی ابراہیم خاں خلیل گوشہ نشین بھی ہو گئے۔ اس گوشہ نشینی میں خلیل اپنا تمام ترقوت تصنیف و تالیف میں گزارا۔

دارن ہٹینگز گورنر جنرل سے علی ابراہیم خاں خلیل کے دیرینہ مراسم تھے۔ دارن ہٹینگز ہی کے ہمراہ خلیل لکھنؤ چلے آئے۔ نواب آصف الدولہ نے خلوت فاخرہ عطا کی۔ شاہ عالم نے ۱۱۹۶ م ۱۷۸۲ء میں خلیل کو امین الدولہ، عزیز الملک، خان بہادر نصیر جنگ کے خطابات سے نوازا۔ ۱۲۰۶ م ۱۷۹۱ء میں ایسٹ انڈیا کمپنی کی جانب سے علی ابراہیم خاں خلیل کو ناظم ضلع بنارس مقرر کیا گیا تھا۔ ان کی خواہ دو ہزار روپیہ ماہانہ تھی۔ بنارس ہی میں علی ابراہیم خاں خلیل نے ۲۶ جمادی الاول ۱۲۰۸ مطابق یکم دسمبر ۱۷۹۳ء کو انتقال کیا۔

جرات کے ایک قطعہ تاریخ سے معلوم ہوتا ہے کہ خلیل نے ۱۲۰۵ م ۱۷۹۰ء میں وفات پائی قطعہ کے اشعار یہ ہیں:-

۱۔ ڈاکٹر سید علی رضا نقوی۔ تذکرہ نویسی در ہند و پاکستان (تہران) ص ۲۵۷

۲۔ امیر الدین احمد۔ "مسرات افشا" (مترجم ڈاکٹر مجیب قریشی) دلی ۱۹۶۸ء ص ۹۵

۳۔ ڈاکٹر سید علی رضا نقوی، (تذکرہ نویسی در ہند و پاکستان) (تہران) ص ۲۵۹

افسوس صد افسوس گیا برجِ فتنہ میں
 خورشیدِ عدالت معہ تابانِ عدالت
 کیا ظلم ہے یوں گلشنِ ہستی سے وہ اٹھ جائے
 تھا جس سے کہ سرسبز گلستانِ عدالت
 جو شمع سے پروانے کو دلوائے چسپراغی
 ہو جائے وہ گلِ شمعِ شبستانِ عدالت
 مدحیف کہ خاموشی بڑا ہے وہ تہہ خاک
 تھا گرم سخن جو کہ یہ ایوانِ عدالت
 ہو کر مٹی بازارِ سخن کیوں نہ پھر اب سرد
 منصف نہ رہا تھا جو سخن دانِ عدالت
 جرات نے بس افسوس کناں یہ کہی تاریخ
 لو آہِ مطالعِ ایوانِ عدالت^{لہ}

افسر اردہی اور سر فراز علی رضوی جرات کے اس قطعہ کے بارے میں مزید

معلومات فراہم کرتے ہیں:-

”اس قطعہ میں اگرچہ علی ابراہیم خاں خلیل کا نام نہیں آیا ہے لیکن دیوانِ جرات
 کے مخطوطے میں جو انجمن ترقی اردو کے کتب خانہ میں موجود ہے لکھا ہے“

”قطعہ تاریخ رحلت علی ابراہیم خاں کہ در بنارس از طرف صاحبانِ انگریز

مختار عدالت بودند۔“

لیکن امتیاز علی خاں عرشی کو یہ تسلیم کرنے میں تامل ہے کہ یہ قطعہ خلیل کی تاریخ وفات

ہے چنانچہ وہ لکھتے ہیں:-

”صاحبِ گلزار کی تاریخِ وفات“ ڈاکٹر اشپہر نگر (ص ۱۸۰) اور بلوم ہارٹ نے جرات کے مصرع تاریخ کی بنیاد پر:-

”لوآہ مٹا مطلع ایوانِ عدالت“ ۱۲۰۸-۱۲۰۹ (۱۷۹۳ء) بتائی ہے

مخدومی مولوی عبدالحق صاحب نے بھی گلشنِ ہند کے مقدمہ میں اسی

سنہ کو دھرایا ہے اگر یہ سنہ وفات صحیح ہے تو نسخہ رامپور کے

اس اضافے کو کسی بعد کے شخص کی طرف منسوب کرنا پڑے گا کیونکہ

اس محیط الاسرار محیطِ معرفت اور محیطِ اعظم کے اقتباسات پائے

جاتے ہیں جو علی الترتیب (۱۲۱۶-۱۲۱۷) (۱۸۰۱-۱۸۰۲) (۱۲۱۸-۱۲۱۹) (۱۸۰۳-۱۸۰۴)

اور ۱۲۲۰-۱۲۲۱ (۱۸۰۵ء) کی تصنیف میں چوں کہ بالعموم متن کے اندر

مصنف کے سوا کوئی شخص اضافے کرنے کی جرات نہیں کرتا یا کم از کم

میرے علم میں اس کی کوئی مثال نہیں ہے کہ مابعد کے کسی عالم نے اپنا

نام ظاہر کئے بغیر ایسا کیا ہو۔ ۴۰۰ لے میں مصنف کے ۱۲۰۸ ہجری

میں فوت ہو جانے کی طرف سے مشتبہ ہو جاتا اگر لطف نے گلشنِ ہند

مصنف ۱۲۱۵-۱۲۱۶ (۱۸۰۱ء) میں علی ابراہیم خاں کو مرحوم نہ لکھا

ہوتا۔ چونکہ تاریخِ وفات یقینی معلوم ہوتی ہے اس لئے مجھے اس

اضافے کرنے والے پر افسوس اور حیرت کا اظہار کرنا پڑتا ہے۔“

علی ابراہیم خاں خلیل کی حسب ذیل تصانیف کا اب تک پتہ چلا ہے۔

۱۔ گلزارِ ابراہیم :- یہ تذکرہ فارسی زبان میں ۱۱۰۸-۱۱۰۹ م ۱۷۹۳ء میں لکھا گیا۔ دہلی

میں اس وقت شاہ عالم اور لکھنویں آصف الدولہ کی حکمرانی تھی اس میں ۳۱۹ شعرا کے

۱۔ مقدمہ ”دستور الصفاحت“ (مصنف حکیم سید احمد علی خاں بیکتا) رامپور ۱۹۴۳ء ص ۷۵

حالاتِ زندگی اور نمونہ کلام موجود ہے

۲۔ تاریخِ ابراہیم خاں :- اس زمانے کی مشہور تاریخ ہے جس میں خاص طور پر مشہور

کے حالاتِ زندگی کو تفصیل سے بیان کیا گیا ہے۔ یہ کتاب لارڈ کارلواٹس گورنر جنرل کے عہد میں لکھی گئی۔

۳۔ صحفِ ابراہیم :- فارسی زبان میں لکھا گیا تذکرہ ہے بقول قاضی عبدالودود

صحفِ ابراہیم و گلزارِ ابراہیم میری رائے میں ایک ہی تذکرے کے دو نام ہیں (معارف نمبر ۱۹۲۲ ص ۳۹۶)

۴۔ تاریخِ چیت سنگھ :- راجہ چیت سنگھ والی بنارس کی انگریزوں کے خلاف

بغاوت کو تفصیل سے بیان کیا گیا ہے۔ خلیل خود اس کے چشم دید گواہ ہیں۔ یہ کتاب ۱۱۹۵ م (۱۷۸۱ء) میں لکھی گئی

۵۔ رقعات :- علی ابراہیم خاں خلیل کے لکھے ہوئے خطوط میں جو انھوں نے

بنارس سے کلکتے کو کرنل مورے کے نام لکھے تھے۔

علی ابراہیم خاں خلیل تذکرہ نگار ہونے کے علاوہ اردو اور فارسی کے ایک اچھے

شاعر بھی تھے مگر انھوں نے اپنے تذکرہ گلزارِ ابراہیم میں اپنے کلام کا نمونہ پیش نہیں کیا۔ نمونہ کلام :-

خلش رکھتا ہے جی سے دل مرا چوں خار پہ ہلو میں

ہوار کھتا اب اس دشمن کا کیا دشوار پہلو میں

لوگوں نے کہا خلیل ہوگا

یو لاکہ وہ اب تک یہاں ہے

لوگ آگے دو ہیں وہ اکیلا جو

ملنے کو ملا یہ دم کی فرصت نہ ملی

لہور ورنے سے میرے تر ہوا حبیب و کنار آخر
 خلیل آنکھوں کے آگے ہو گیا گلزار پہلو میں
 دل پڑ درد ہو جس کا اد سے آرام کیا ہوئے
 یہ سچ ہے کیوں کہ سو دے جیکے ہو بیمار پہلو میں
 اڑ گئے کچھ حواس سے میرے
 اٹھ گین کون پاس سے میرے

گلزارِ ابراہیم کے ترجمے اور ان کا موازنہ

مرزا علی لطف نے اپنا تذکرہ "گلشنِ ہند" ۱۳۱۵ م ۱۸۰۱ء میں لکھا۔

اس سے ایک سال قبل ۱۲۱۲ م ۱۸۰۰ء سید حیدر بخش حیدری اسی نام سے "گلزارِ ابراہیم"
 کا ترجمہ اور تلخیص کر چکے تھے۔ حیدری فورٹ ولیم کالج کلکتہ میں منشی تھے۔ کالج کے لئے
 انھوں نے جو کتابیں لکھیں ان میں "قصہ ہر و ماہ"، "لیلیٰ مجنوں"، "طوطا کہانی"
 "ہزارشِ محفل"، "ہفت پیکر"، "تاریخ نادری"، "گلِ مغرت"، "گلزارِ دانش"
 اور "گلدستہ حیدری" قابل ذکر ہیں۔ ان میں "گلشنِ ہند" شامل نہیں ہے کہا جاتا ہے کہ
 "گلدستہ حیدری" کے بعض نسخوں میں "گلشنِ ہند" شامل تھا۔ یہ بات یقین کے ساتھ
 نہیں کہی جاسکتی کہ حیدری نے گلدستہ کا جو نسخہ پیش کیا اس میں تذکرہ "گلشنِ ہند" موجود
 تھا یا نہیں۔ یہ بات قطعی ہے کہ "گلشنِ ہند" نہ تو ایک کتاب کی صورت میں شائع ہوا نہ ہی

۱۔ قاضی عبدالودود، معارف (نمبر ۶۱۹۲) ص ۳۹۶

۲۔ ڈاکٹر اختر ادنیوی "بہار میں اردو زبان و ادب کا ارتقاء" پٹنہ ۱۹۵۷ء ص ۳۲۶

”گلدستہ حیدری“ کے ساتھ طبع ہوا۔

تذکرہ گلشنِ ہند“ جس کو ڈاکٹر مختار الدین احمد نے ۱۹۶۷ء میں مرتب کیا

ہے اس کو علی مجلس دہلی نے شائع کیا۔

ڈاکٹر مختار الدین احمد نے گلشنِ ہند کے حسب ذیل چار نسخوں کی تفصیل دی ہے۔

۱۔ پہلا نسخہ ”انڈین انسٹی ٹیوٹ آف سٹڈیز“ کا ہے۔ یہ نسخہ ”گلدستہ حیدری“ میں شامل

ہے۔ اس میں تذکرہ حیدری (گلشنِ ہند) مکمل موجود ہے۔ انڈین انسٹی ٹیوٹ سے یہ نسخہ ”بادین لائبریری“ کو منتقل کر دیا گیا۔

۲۔ دوسرا نسخہ برٹش میوزیم لائبریری میں موجود ہے یہ نامکمل نسخہ ہے جو حرف

(آفتاب) سے شروع ہو کر حرف س (سوز) کے حالات اور نمونہ کلام پر ختم ہو جاتا ہے

حیدری کا دیباچہ اس میں شامل نہیں ہے۔ بسم اللہ الرحمن الرحیم سے اس نسخہ کا آغاز ہوتا ہے صفحہ اول پر ”دی برٹش لائبریری“ کی جہ ہے یہ تذکرہ گلدستہ حیدری سے علیحدہ

کتابی شکل میں موجود ہے اور ۱۲۰ ورق پر مشتمل ہے۔ جس کا آغاز ورق ۲۱۳ سے اور اختتام

ورق ۲۳۳ پر ہوتا ہے۔ اس کے جملہ صفحات ۳۹ ہیں آخر میں ”حوالِ مؤلف“ پر یہ تذکرہ ختم ہوتا ہے۔

۳۔ تیسرا نسخہ گارساں دتاسی کے ذاتی کتب خانہ میں تھا۔ جس کے صفحات کی تعداد

۲۶۳ ہے۔ اس گلدستہ میں یہ تذکرہ بھی نامکمل حالت میں ہے یہ نسخہ اب کہاں موجود ہے اسکا پتہ نہیں چلتا۔

۱۔ گلدستہ حیدری (قلمی مخزنہ انڈین انسٹی ٹیوٹ اردو) نمبر ۵

۲۔ گلشنِ ہند (تمہید) (دہلی ۱۹۶۷ء) ص ۱۹

۳۔ قلمی مخزنہ برٹش میوزیم لائبریری (داخلہ نمبر ۲۱۶۱)

۴۔ گلشنِ ہند (تمہید) (دہلی ۱۹۶۷ء) ص ۱۰

۴۔ چوتھا نسخہ شیخ چاند مرحوم کی نظر سے گزرا تھا۔ یہ کھنابت میں کسی کے ذاتی کتب خانہ میں موجود ہے۔ شیخ محمد چاند مرحوم کے مطابق یہ بھی ناقص الآخر ہے۔ ڈاکٹر مختار الدین احمد کی تلاش کے باوجود کھنابت کا یہ نسخہ نہیں مل سکا اور نہ اس نسخے کے چھپنے کی ان کو اطلاع ملی۔

ان چاروں نسخوں میں سے اول الذکر دو نسخے ڈاکٹر مختار الدین احمد کی نظر سے گزرے ہیں۔ انھوں نے اوکسفورڈ کے نسخے کو بنیاد بنا کر اس کا مقابلہ برٹش میوزیم کے نسخے سے کیا اور یہ تذکرہ ترتیب دیا ہے۔ اوکسفورڈ کا نسخہ ۱۲۱۴ م ۱۸۰۰ء کا لکھا ہوا ہے جب کہ برٹش میوزیم کا نامکمل نسخہ ۱۲۱۶ م ۱۸۰۲ء میں تحریر کیا گیا۔ ان چاروں نسخوں کے علاوہ ایک اور نسخہ ایشیاٹک سوسائٹی، کلکتہ میں موجود ہے۔

”برٹش میوزیم“ کے نسخے کی طرح یہ نسخہ بھی ”گلدستہ حیدری“ میں شامل نہیں بلکہ بالکل علیحدہ کتابی شکل میں موجود ہے جس پر واضح طور پر ”گلشن ہند“ لکھا ہے۔

تذکرہ کے آغاز سے قبل حیدر بخش حیدری کا ایک صفحہ کا دیباچہ موجود ہے۔ یہ ۱۲۱۴ ہجری مطابق ۱۸۰۰ء کا تالیف کردہ ہے اس میں (۲۸۹) شعر کے حالات اور نمونہ کلام موجود ہے۔ ڈاکٹر مختار الدین احمد کے مطبوعہ نسخے کی ترتیب اور اس مخلوط کی ترتیب حروف تہجی میں اگرچہ فرق ہے۔ اصل نسخہ ”گلشن ہند“ صفحہ (۱) (ب) سے صفحہ ۲۳ (الف) پر مشتمل ہے جملہ صفحات ۸۴ ہیں۔ تذکرہ کے اختتام پر قطعہ تاریخ ہے اس قطعہ تاریخ کے بعد ”دو صرہ ہائے ضرب المثل“ کے عنوان سے ۲۴ مشہور اشعار نقل کئے گئے ہیں ان اشعار کے چند نقلیات ضرب المثل کے عنوان سے سات ”ققے“ بیان کئے گئے ہیں۔ ساتویں نقل کے بعد

” تمام شد “ لکھا ہے۔ ترقیمہ میں لکھا ہے روز چہار شنبہ ۱۲۵۶ ہجری۔
اس تذکرہ کی تاریخ تالیف حیدری کے ” قطعہ تاریخ “ سے واضح طور پر نہیں
کی جاسکتی ہے۔ حیدری لکھتے ہیں۔

مرتب کر چکا جب تذکرہ میں

زروٹے حق یہ بولے شیخ اور رند

کئی تاریخ اس کی حیدری خوب

اسے کہتا ہے ہر ایک گلشن ہند

ڈاکٹر مختار الدین احمد کا خیال ہے کہ ” کم از کم ۱۲۱۷ء مطابق ۱۸۰۳ء تک

وہ (حیدری) اس پر (تذکرہ گلشن ہند پر) نظر ثانی کرتے رہے۔ “

حقیقت یہ ہے کہ حیدری نے ۱۲۱۲ء مطابق ۱۸۰۰ء میں یہ تذکرہ لکھا اور

نسخے اس کی نقل ہیں۔ بعد ازاں ۱۲۱۶ ہجری مطابق ۱۸۰۱ء میں اس نے تذکرہ پر نظر ثانی

کی لیکن یہ کام ادھورا رہ گیا۔ یہ نامکمل نسخہ برٹش میوزیم میں محفوظ ہے۔ اس تذکرے

کے جو خطوط موجود ہیں وہ مختلف سنین کے ہیں اور مطالعے سے یہ بات واضح ہوتی ہے کہ

جب ۱۲۱۶ ہجری مطابق ۱۸۰۲ء میں انھوں نے نظر ثانی کی ہے۔ جہاں جہاں ضرورت

محسوس کی سنین میں تبدیلی کر دی۔ مثلاً ایشیا نک سوسائٹی کلکتہ اور برٹش میوزیم کے نسخوں

میں ” آفتاب “ کے بارے میں جو عبارت درج ہے برٹش میوزیم کے نسخے میں عبارت

تو وہی ہے لیکن سنہ تبدیل کر دیا گیا ہے۔ چنانچہ حیدری لکھتے ہیں :-

ہر سپہر جہاں بانی شاہ عالم بادشاہ اس عالم کبیر ثانی کہ بیالیس برس سے

۱۔ ڈاکٹر مختار الدین احمد کے مطبوعہ نسخے میں ” یک کے بجائے ” ایک “ چھپا ہے اور

اسکے مطابق ” ہر ایک گلشن ہند “ نے اعداد ۱۲۰۷ء نکالے گئے ہیں جب کہ وزن کے اعتبار

سے ایک نہیں آسکتا۔ ” اک “ یا ” ایک “ ہونا چاہئے۔

۲۔ گلشن ہند (قلمی خزوزہ ایشیا نک سوسائٹی کلکتہ) ص ۴۳ (۱)

۳۔ تمہید ” گلشن ہند “ (دلی ۱۹۶۷ء) ص ۱۷

”تاحال ۱۲۱۶ ہجری بارہ سو سولہ ہجری اوپر سرپر سلطنت کے ”مانڈہر سپہر کے
جلوہ گر ہیں“

وجہ تالیف :-

حیدری نے تذکرے کے دیباچہ میں وجہ تالیف کی صراحت ان الفاظ میں کی ہے:-
”سید حیدر بخش منخلص بہ حیدری خلف سید ابوالحسن نجفی ساکن دہلی شاگرد
قبلہ کوئین مولوی غلام حسین غازی پوری تعلیم یافتہ مجلس خاص نواب
ابراہیم علی خاں بہادر مرحوم سنہ بارہ سو چودہ ہجری میں اکیسویں رجب
کو تری کی راہ بنارس سے مرشد آباد کی طرف روانہ ہوا بعد قطع منازل
غازی پور کے قریب پہچا وہاں مرزا محمد علی مرزا محمد فاضل کے بیٹے
دلی کے رہنے والے سے کہ وہ بھی ایک شتی پر سوار ہوئے اسی سمت
کو آتے تھے ملاقات ہوئی صاحب سلامت پیدا کی یہاں تک کہ اکثر
اوقات ان کے پاس جا بیٹھا کرتا تھا۔ کبھی کبھی وہ ہر بانی فرماتے اور
طبع بھی موزوں رکھتے تھے۔ اس سبب سے ذکر شعر و سخن بہم ہوا کرتا
تھا۔ ایک دن کہنے لگے میرے پاس ہندی کے دیوان متحد ہیں ان کی
سیر کرو اور اچھے اچھے اشعار ان میں سے انتخاب کر کے ایک نسخہ بطور
تذکرے کے ترتیب دو جو تمہاری یادگار رہے اگرچہ اس فقیر کی طبیعت
صعوبات سفر اور تکالیف زمانے سے ہر آن مشوش رہتی تھی لیکن ان کی
خاطر ازبکہ عزیز تھی۔ دے دیوان دیکھے مواقع اپنے جوصلے اشعار چنے
اور نام ان مصنفوں کے بقدر تحقیقات کے احاطہ تحریر میں لا کر تذکرے

”کلائم“ گلشن ہند“ رکھا۔ اب التماس صاحبانِ سخن و نقادانِ عالی طبع سے یہ ہے کہ سیر کے وقت اگر غلطی عبارت یا نامِ بوطی محاورہ نظر سے گزرے تو لطف و ہر بانی سے اصلاح فرمائیں اور ذیل عبارت سے چھپائیں جو یہ نہ ہو کہ توجی ہی میں رکھیں ظاہر نہ کریں المسؤل من اللہ حسن القول“

برٹش میوزیم کے نامکمل نسخے میں یہ دیباچہ غائب ہے۔ تذکرہ کے آخر میں ”احوالِ مولف“ کے عنوان کے تحت حیدری نے اس تذکرے کی تالیف کے بارے میں جو کچھ لکھا ہے اس سے دیباچہ کے بیانات کی نفی ہوتی ہے:-

”اس احقر نے مواقف اپنی محنت و مشقت کے چھ سات برس میں ان بزرگوں کے نام معہ اشعار و تخلص کے جمع کئے اور کئی جزِ خوبی تمام لکھے۔ افسوس یہ ہے کہ دو جزِ حرفِ شین سے لے کر تا حرفِ ی خدا جانے کیا ہوئے اس واسطے نوبتِ تحریر حرفِ یاتک نہ پہنچی انشاء اللہ تعالیٰ اگر زمانہ اسی صورت سے قدرے رفاقت کرتا ہے تو یہ خاکسار پھر نئے سرے احوال ان شعراء کا خاطر خواہ لکھتا ہے اور یہ جلد دو چار جز کی جو کلام و اہیات سے تیار ہوئی سو دستگیری سے منشی میر بہادر علی قبلاً ام قبلاً کی کہ وہ دستگیر در ماندگان اور حامی بیگیاں ہیں۔ اللہ تعالیٰ دنیا میں خوش خرم رکھے اسے اور مشکل کشائی اس کی مشکل کشا کیا کرنے بحق محمد و آلہ
الاجاد“

حیدری کے بیان کا یہ تضاد حیرت انگیز ہے اور اس تالیف کے بارے میں مختلف

۱۔ ”گلشن ہند“ (قلمی مخزنہ ایشانگ سوسائٹی کلکتہ) ص ۲ الف و ب
۲۔ ”گلشن ہند“ (قلمی مخزنہ برٹش میوزیم لائبریری لندن) ص ۲۳۲ الف و ب

جیسا کہ حیدری نے دیباچے میں تحریر کیا ہے اسے نواب علی ابراہیم خاں صاحب
تذکرہ ”گلزارِ ابراہیم“ سے قُرب حاصل تھا وہ خود کو ان کی مجلسِ خاص کا تعلیم یافتہ
لکھتا ہے۔ نواب علی ابراہیم خاں اپنا تذکرہ ۱۱۹۸ھ ۱۷۸۴ء میں مکمل کر چکے تھے اور
پور وابط حیدری کے نواب علی ابراہیم خاں غلیل کے ساتھ تھے ان کے پیش نظر یہ ناممکن تھا کہ
حیدری ان کے تذکرے سے ناواقف ہو۔ لیکن حیدری نے دیباچے میں سرے سے اس
تذکرے کا ذکر ہی نہیں کیا ہے اور یہ التباس پیدا کرنے کی کوشش کی ہے کہ ”گلزارِ ابراہیم“
سے اس نے کوئی استفادہ نہیں کیا بلکہ محض مرزا محمد علی کے فراہم کردہ دوادین اور اپنی ذاتی
معلومات کی بناء پر اس نے یہ تذکرہ مرتب کیا ہے۔ لیکن جب ہم ”گلشنِ ہند“ کا موازنہ
”گلزارِ ابراہیم“ سے کرتے ہیں تو ساری حقیقت کھل جاتی ہے اور پتہ چلتا ہے کہ حیدری
نے ”گلشنِ ہند“ کے نام سے صرف ”گلزارِ ابراہیم“ کا ترجمہ اور تلخیص کر دی ہے۔ مرزا
محمد علی کا دوادین مہیا کرنا اور حیدری کا ان کی فرمائش پر شعرا کے حالات اکٹھا کر کے تذکرہ
مرتب کرنا سراسر دروغ بیانی ہے۔ پھر نہ جانے کس مصلحت اور ضرورت کی بناء پر دو سال
بعد وہ اسی تذکرے کی ادھوری نقل تیار کرتا ہے اور اس میں سے دیباچہ غائب کر کے
”احوالِ مؤلف“ کے تحت تالیف کتاب کے بارے میں ایک دوسرا ہی بیان تحریر کرتا ہے
جس سے یہ ظاہر ہوتا ہے کہ اس تذکرے کی تالیف کا کام اس نے ۱۲۰۹ھ یا ۱۲۱۰ھ میں
شروع کیا تھا اور ۱۲۱۶ھ تک وہ صرف حرفِ سین تک پہنچ سکا۔ جب کہ حقیقت یہ ہے
کہ ۱۲۱۴ھ میں حرف ”ی“ تک وہ مکمل تذکرہ لکھ چکا تھا۔

حیدری کی ان غلط بیانیوں پر غور کرنے اور اس کے تذکرے کے ”گلزارِ ابراہیم“ سے
تقابلی مطالعے کے بعد ”گلشنِ ہند“ کی تالیف کی ساری حقیقت آشکار ہو جاتی ہے۔ حیدری
نے جیسا کہ دیباچے اور قطعہ تاریخ سے ظاہر ہے کہ یہ تذکرہ ۱۲۱۴ھ ہجری میں مکمل کر لیا تھا۔ اسکا

۱۱۹
 نشا ہی ہو سکتا تھا کہ وہ اسے فورٹ ولیم کالج کلکتہ کی مطبوعات میں شامل کرے۔ غالباً
 اس نے تذکرہ گلکرسٹ کے ملاحظے میں ہی ظاہر کرتے ہوئے پیش کیا تھا کہ وہ اس کی اپنی
 تحقیق و کاوش کا نتیجہ ہے۔ گلکرسٹ کی نظر سے "گلزارِ ابراہیم" گزر چکا تھا۔ گلکرسٹ
 نے یہ محسوس کرتے ہوئے کہ حیدری "گلزارِ ابراہیم" کے ترجمے اور تلخیص کو اپنی تالیف ظاہر
 کر رہا ہے اسے رد کر دیا ہوگا۔ ایک سال بعد جب لطف وہاں پہنچے ہیں تو گلکرسٹ ان سے
 فرمائش کرتا ہے کہ وہ "گلزارِ ابراہیم" کا ترجمہ کریں۔ لطف "گلزارِ ابراہیم" کو بنیاد بنا کر
 ایک زیادہ مبسوط تذکرے کا نام بھی "گلشنِ ہند" رکھتے ہیں۔

معلوم ایسا ہوتا ہے کہ حیدری نے اپنی ریشہ دو اینوں یا پھر خوشامد کے ذریعے
 ایسے حالات پیدا کر ڈئے کہ "لطف کی" "گلشنِ ہند" بھی شایع نہ ہو سکی۔ ہم دیکھتے ہیں
 کہ فورٹ ولیم کالج کلکتہ میں گلکرسٹ کے تعلقات اربابِ مقدر سے بگڑتے چلے گئے۔
 کتابوں کی طباعت کے تعلق سے گلکرسٹ کی پیش کردہ اکثر تجاویز مسترد کی جانے لگی تھیں۔
 ہو سکتا ہے کہ اس کے پیچھے گلکرسٹ کے مخالفین کی کوئی سازش بھی ہو۔

ان بد لے ہوئے حالات میں حیدری کو امید بندھی کہ کسی اور توسط سے اس کا
 تذکرہ طباعت کے لئے منظور کروایا جاسکتا ہے۔ چنانچہ دو سال بعد ۱۲۱۶ھ میں وہ اپنے
 تذکرے کا ایک حصہ نقل کرتا ہے اور اس عنوان کے ساتھ بہادر علی حسین (میرنشی) کے
 توسط سے اربابِ متعلقہ تک پہنچانا چاہتا ہے کہ یہ تالیف ابھی زیرِ تکمیل ہے اور اگر اربابِ
 کالج مالی اعانت دیں اور اس کی جو صلہ افزائی کریں تو وہ اسے مکمل کر کے گا۔

۱۔ ملاحظہ ہو:۔ مرزا علی لطف گلشنِ ہند (مرتبہ مولوی عبدالحق) لاہور ۱۹۰۶ء ص ۲۔

۱۔ ڈاکٹر مختار الدین احمد نے "گلشنِ ہند" کو مرتب کرتے ہوئے اس کا موازنہ مختلف
 تذکروں کے علاوہ "گلزارِ ابراہیم" سے بھی کیا ہے۔ ظاہر ہے کہ یہ حقیقت ان سے چھپی ہوئی نہ ہوگی کہ یہ
 تمام تر "گلزارِ ابراہیم" کا چربہ ہے لیکن اپنے "پیش لفظ" میں یا کسی جگہ وہ اس حقیقت کو
 (بقیہ مضمون)

حیدری کا "گلشن ہند" علی ابراہیم خاں خلیل کے تذکرہ "گلزار ابراہیم" کا ترجمہ اور تلخیص ہے۔ صرف کہیں کہیں برائے نام کوئی تبدیلی یا اضافہ ملتا ہے مندرجہ ذیل چند شعرا کے حالات و نمونہ کلام کی نشان دہی کی جا رہی ہے۔ جس سے بخوبی اندازہ ہو سکتا ہے کہ حیدری نے اپنے تذکرہ میں کوئی تبدیلی یا اضافہ نہیں کیا ہے بلکہ ہو بہو "گلزار ابراہیم" کا ترجمہ کیا ہے۔۔

گلشن ہند

گلزار ابراہیم

۱۔ افضل محمد افضل۔ نام محمد افضل۔ گوپال نامی ایک لڑکے پر عاشق تھے۔ اور بکٹ کہانی اپنے حسب حال کی کہہ کر شہور ہوئے۔ یہ ان سے ہے

مسافر سے جھوں نے دل لگایا
انھوں نے سب جنم روتے گنوا یا

۱۔ افضل محمد افضل۔ از قدما ست برگوپال نامی عشق درزیدہ۔ حسب حال خود بارہ ماہ شہور و بیکٹ کہانی منظوم نمودہ ایں بیت از اینجاست

— مسافر سے جھوں نے دل لگایا
انھوں نے سب جنم روتے گنوا یا

(بندہ صفحہ نمبر ۱۱۹)

آشکار نہیں کرتے اپنے پیش لفظ کے آخر میں انھوں نے لکھا ہے کہ "حواشی کے کچھ حصے اور تمہید کا کچھ حصہ جس میں تذکرہ حیدری پر گفتگو کی گئی تھی بوجہ نکال دینا پڑا" صرف کنایتاً یہ بات لکھ دی ہے کہ "حیدری کی مسامحت کی طرف ذیلی حاشیوں میں اشارے کر دیئے گئے ہیں ان سے اندازہ ہو سکے کہ بحیثیت تذکرہ نگار اس نے اپنے فرائض کہا تک انجام دئے ہیں" (ملاحظہ ہو: صفحہ ۱۲۰)

ڈاکٹر مختار الدین احمد کے ان بیانات سے ہم یہی نتیجہ اخذ کر سکتے ہیں کہ انھوں نے کسی مصلحت

کی بناء پر ان حقائق کو منظر عام پر لانا مناسب نہ سمجھا۔

۱۔ قلمی مخزن ذمہ ایشیا نکل سوسائٹی (کلکتہ) ص ۱۳ (ب)
۲۔ ڈاکٹر مختار الدین احمد (دوبی ۱۹۶۷ء) ص ۲۵

گلشن ہند

۲۔ احمد۔ نام گجراتی معاصر دلی دکنی تھے۔
زبان سنسکرت اور برج بھاشا میں ہمارت
رکھتے تھے اور کبھی کبھی ریختہ بھی کہتے تھے۔

یہ ان سے ہے :-

احمد بتا تو کیا کروں اب راہِ عشق میں
سر پر تو سا بچھ پڑ گئی اور پاؤں تھک گئے

گلشن ہند

۳۔ انصاف۔ تخلص احوال معلوم نہ ہوا لیکن
بہد محمد شاہ فردوس آرام گاہ کے تھے۔ یہ ان
سے ہے

واقف تھے ہم کہ عشق کے شیون میں جس نہیں
پر کیا کریں کہ دیدہ و دل اپنے بس نہیں

گلشن ہند

۴۔ آزاد۔ تخلص۔ نام خواجہ زین العابدین
محمد شاہ فردوس آرام گاہ کے وقت میں تھے۔

گلزارِ ابراہیم

۲۔ احمد۔ گجراتی معاصر دلی دکنی بود۔ ہمارت
زبان سنسکرت و بھاشا داشت و گاہے ریختہ
کی گفت۔ ازوست۔

احمد بتا میں کیا کروں اب راہِ عشق میں
سر پر تو سا بچھ پڑ گئی اور پاؤں تھک گئے

گلزارِ ابراہیم

۳۔ انصاف۔ احوال معلوم نیست۔ بہد
محمد شاہ فردوس آرام گاہ بود از دوست

واقف تھے ہم کہ عشق کے شیون میں جس نہیں
پر کیا کریں کہ دیدہ و دل اپنے بس نہیں

گلزارِ ابراہیم

۴۔ آزاد۔ اسمش۔ خواجہ زین العابدین بہد
محمد شاہ فردوس آرام گاہ بود از دوست

۱۔ قلمی مخزنہ اینٹیک سوسائٹی کلکتہ۔ ص ۱۳ (دب)

۲۔ مرتبہ ڈاکٹر مختار الدین احمد (دلی ۱۹۶۷ء) ص ۲۵

۳۔ ص ۱۳ (دب)۔ (۲) ص ۲۶۔

یہ ان سے ہے

جیسی بلبل نے چھوڑی شعلہ آواز کی چٹکی
تجھی گلشن میں سارے جل اٹھے گل اور کنول دھکے

گلشن ہند

۵۔ آشنا تخلص۔ دہلوی۔ نام میرزین العابدین

سراج الدین علی کے ہمعصر تھے یہ ان سے ہے

۵۔ آشنا۔ دہلوی۔ اسمش میرزین العابدین

معاصر و معاشر سراج الدین علی خاں آرزو

بود۔ از دست۔

گریم سے دیوانوں کو تم آزاد کرو گے
دیرا نے میاں کتنے ہی آباد کرو گے

گلشن ہند

۶۔ آگاہ تخلص۔ نام محمد صلاح۔ محمد شاہ

بادشاہ فردوس آرام گاہ کے بچہ دلی میں تھے۔

یہ ان سے ہے

پیری میں کیا کروں سیر جہاں کی تو بجا ہے
دن ڈھلتے ہی ہوتا ہے تماشا گزی کا

گلشن ہند

۷۔ آگاہ تخلص۔ نام نور خاں کہ فن قصہ خوانی

میں احمد قصہ خواں کے شاگرد تھے اور شعر گوئی میں

میر ضیاء الدین ضیاء کے۔ یہ ان سے ہے۔

گریم سے دیوانوں کو تم آزاد کرو گے
دیرا نے میاں کتنے ہی آباد کرو گے

گلزارِ ابراہیم

۶۔ آگاہ۔ دہلوی۔ نامش محمد اصلاح بہ عہد

محمد شاہ فردوس آرام گاہ در دہلی میگزرائیند۔

از دست۔

پیری میں کروں سیر جہاں کی تو بجا ہے
دن ڈھلتے ہی ہوتا ہے تماشا گزی کا

گلزارِ ابراہیم

۷۔ آگاہ۔ اسمش نور خاں۔ جوانی سے

قصہ خواں۔ نسبت شاگردی در فن قصہ خوانی با

میر احمد قصہ خواں مشہور و در شعر با میر ضیاء الدین ضیاء

داد از دست۔

۱۲۳
حلقہ چشم میں کیوں آج ہے دم پایہ رکاب
ہے کہاں کا، ہمیں درپیش سفر دیکھیں تو

گلشن ہند

۸۔ افکار تخلص۔ میر جیون معلوم ہوا کہ شہد

مقدس کی زیارت حاصل کر کے مجاور ہوئے۔

یہ ان سے ہے۔

علی کا بیاہ کیا جگ مگاتھا
شب سراج جس کارت جگاتھا

گلشن ہند

۹۔ "اکرم دہلوی۔ نام۔ محمد اکرم۔ تاریخ کے

کہنے میں نہایت ہمارت رکھتے تھے۔ یہ ان

سے ہے"

اک بار میرے دیر میں زاہد اگر آوے

میں جانوں جو مسجد کی طرف پھر نظر آوے

گلشن ہند

۱۰۔ اولیٰ تخلص۔ نام میرا اولاد علی سید تھے۔

یہ ان سے ہے"

حلقہ چشم میں کیوں آج ہے دم پایہ رکاب
ہے کہاں کا، ہمیں درپیش سفر دیکھیں تو

گلزارِ ابراہیم

۸۔ "افکار۔ اسمش میر جیون۔ شنیدہ شد کہ

بشوق شہد مقدس بطوس رفت دروضہ مبارک

مجاورت۔ از دست"

علی کا بیاہ ایسا جگاتھا
شب سراج جس کارت جگاتھا

گلزارِ ابراہیم

۹۔ "اکرم دہلوی۔ اسمش خواجہ محمد اکرم در

تاریخ گوئی ہمارت بسیار کہے داشتہ۔

از دست"

اک بار میرے دیر میں زاہد اگر آوے

میں جانوں جو مسجد کی طرف پھر نظر آوے

گلزارِ ابراہیم

۱۰۔ اولیٰ تخلص۔ اسمش میرا اولاد علی اصلش

ازسادات بارہ است۔ از دست"

بتاں ہر چند بھلاتے ہیں میرے دل کو اولیٰ
ادا کس طرح مجھ کو اس پری زخار کی بھولے

گلزارِ ابراہیم

۱۱۔ "انور۔ غلام علی ازسکنہ کاپلی بودہ۔ از دست

بتاں ہر چند بھلاتے ہیں میرے دل کو اولیٰ
ادا کس طرح مجھ کو اس پری زخار کی بھولے

گلشنِ ہند

۱۱۔ "انور تخلص۔ نام غلام علی کاپلی کے تھے۔

یہ ان سے ہے۔"

سوہنی دھن پہ تیرے جو شرط ہے سی کی
تیرے لبوں کا بوسہ مصری ہے کاپلی کی

گلزارِ ابراہیم

۱۲۔ "بیزنگ۔ ناش۔ دلاور خاں معاصر

محمد رفیع سودا بود۔ گویند دردِ ہلی رحلت نمود

از دست۔"

دل کو تجھ عشق میں قسار نہیں

اب تک تجھ کو اعتبار تہیں

گلزارِ ابراہیم

۱۳۔ جانِ جانِ عالمِ خاں۔ بزادرزادہ

نواب روشن الدولہ از تلامذہ میر سید محمد

سوزست۔ از دست۔"

سوہنی دھن پہ تیرے جو شرط ہے سی کی
تیرے لبوں کا بوسہ مصری ہے کاپلی کی

گلشنِ ہند

۱۲۔ "بیزنگ تخلص۔ نام دلاور خاں معاصر

مرزار رفیع سودا کے تھے۔ دلی میں مرے

یہ ان سے ہے۔"

دل کو تجھ عشق میں قسار نہیں

اب تک تجھ کو اعتبار نہیں

گلشنِ ہند

۱۳۔ جانِ جانِ عالمِ خاں۔ نام جانِ عالمِ خاں

نواب روشن الدولہ کے بھائی۔ شاگرد تھے

میر سید محمد سوز کے۔ یہ ان کا شعر ہے۔"

۲۔ ص ۳۰۱ (مخطوطہ برش میوزیم ص ۲۱۸
(الف) پرا اولاد "لکھا ہے")

۴۔ ص ۳۲

۶۔ ص ۲۱

۱۔ ص ۱۶ (ب)

۳۔ ص ۱۷ (ب)

۵۔ ص ۳۲ (ب)

چھوڑ عارض دل نے گھیرا زلفِ مشکیں نام کو
صبح کا بھولا عنیت ہے جو پیچھے شام کو

گلزارِ ابراہیم

۱۲۔ ذاکر تخلص مراد آبادی۔ اسمش حسین

دوست۔ از سادات مراد آباد بود۔ از دست۔“

جو چاہو ہو سو کہو مختار ہو عدو کے ولے

حسین دوست کے دشمن کے نہیں یزید کہو

۱۵۔ "عاشق۔ میر کجی و مخاطب بہ عاشق علی خاں

از مردم دکھن بود۔ از دست۔“

ہیں شہید کر بلا سب سُرخ پوش

مصطفیٰ کی آل کا کیا رنگ ہے

چھوڑ عارض نے جو گھیرا زلفِ مشکیں نام کو
صبح کا بھولا عنیت ہے پیچھے شام کو

گلشنِ بہار

۱۴۔ ذاکر تخلص۔ نام حسین دوست مراد آباد

کے رہنے والے تھے۔ یہ ان سے ہے۔“

جو چاہو ہو سو کہو مختار ہو عدو کے ولے

حسین دوست کے دشمن کے تیاں یزید کہو

۱۵۔ "عاشق۔ نام میر کجی عرف عاشق علی خاں

دکھن کے رہنے والے تھے۔ یہ ان سے ہے۔“

ہیں شہید کر بلا سب سُرخ پوش

مصطفیٰ کی آل کا کیا رنگ ہے

مندرجہ ذیل شعرا کے حالاتِ زندگی یا نمونہ کلام میں حیدری نے برائے نام اضافہ یا

تبدیلی کی ہے :-

(۱) آفتاب۔ شاہ عالم بادشاہ۔ حیدری نے حالات کے ضمن میں ایک جملے کا اضافہ

کیا ہے جو گلزار میں نہیں ہے :-

”بیاباں برس سے تاحال سنہ بارہ سو چودہ ہجری ادپرہ پر سلطنت کے مانند ہر

۲۔ ص ۵۰

۴۔ ص ۶۱

۶۔ ص ۷۵

۱۔ ص ۵۵ (الف)

۳۔ ص ۹۸ (الف)

۵۔ ۱۸۹ (ب)

۲۔ حیدری۔ شیخ غلام علی۔ حیدری نے نمونہ کلام میں ایک شعر ایسا بھی دیا ہے

جو گلزار میں نہیں ہے :-

سو بارتار تار گریباں کو کیا
تو بھی حینوں ہمارا گلو گیری رہا

۳۔ زند۔ مہربان خاں۔ حیدری نے نمونہ کلام کے طور پر یہ شعر دیا ہے جو گلزار

میں نہیں۔

الہی داغ کو دل سے جلائے
برہ کی آگ مجھ تن میں لگا دے

۴۔ جواں کاظم علی کے بیان میں حیدری نے ایک جملے کا اضافہ کیا ہے :-

”اس فقیر کو ان کی خدمت میں نہایت بندگی ہے“

۵۔ قبول: عبدالغنی بیگ۔ حیدری نے حالات تو گلزار ہی سے لئے ہیں مگر دو شعر

نمونہ کلام کے طور پر دئے ہیں جو گلزار میں موجود نہیں

دیکھو حال مرا اٹھا کے سو سو حیلے
ساتھی بھاگے ہر اک طرف کوچی لے
کہتی تھی جو کفن میں نہ چھوڑوں گی قدم
سو اس کے بھی ہو چلے ہیں گئے ڈھیلے

۱۔ گلشن ہند (مرتبہ ڈاکٹر مختار الدین احمد) ص ۲۲

۲۔ ایضاً ص ۵۴

۳۔ ایضاً ص ۶۴

۴۔ ایضاً ص ۴۸

۵۔ ایضاً (مرتبہ ڈاکٹر مختار الدین احمد) ص ۸۸

۶۔ مخلص۔ بدیع الزماں خاں۔ گلزارِ ابراہیم سے ہی حیدری نے مخلص کے

حالات لئے ہیں نمونہ کلام کے طور پر ایک شعر دیا ہے جو گلزار میں نہیں ہے۔

لے جا تو دل کو یوں تو ترا اعتبار ہے

پر شرط اس زمانے میں قول و قسرا ہے

۷۔ مجروح۔ منشی کشن چند۔ حیدری نے حالاتِ زندگی گلزار ہی سے لئے

ہیں مگر ایک شعر نمونہ کلام کے طور پر دیا ہے جو گلزار میں موجود نہیں۔

نہ سیر باغ نہ گل گشت لالہ زار کروں

یہ آرزو ہے تناسا اے روئے یار کروں

۸۔ مرقت۔ علی ابراہیم خاں اور حیدری دونوں نے مرقت کے نام نہیں دیا ہے۔

حیدری نے حالات گلزار ہی سے لئے ہیں ایک شعر نمونہ کلام کے طور پر دیا ہے جو گلزار میں

نہیں ہے۔

ہندی سیاہ کی تیں تو نے لگا لگا

کسی دل جلے کا خون ترے ہاتھ جا لگا

تذکرہ گلزارِ ابراہیم میں علی ابراہیم خاں خلیل نے حیدری کا ذکر نہیں کیا ہے۔ حیدری

اپنے بارے میں لکھتے ہیں:۔

”حیدری تخلص۔ نام سید حیدر بخش شاہ جہاں آبادی یہ غزل اس فقیر کی ہے

اور یہ قطعہ بھی اسی کا ہے“۔

۱۔ گلشن ہندا (مرتبہ ڈاکٹر مختار الدین) ص ۸۷

۲۔ ایضاً ص ۸۸

ایضاً

۳۔ ایضاً

۴۔ ایضاً ص ۸۶

ایضاً

۵۔ ایضاً

نہ پوچھو کیا بنا احوال میرا تیری یاری میں
 ہوا ہر اک مراد شمن تمہاری دوست داری میں
 سحر آہ و فغاں کرتے ہی کرتے شام ہوتی ہے
 یوں ہی پھر شام ہوتی ہے سحر فریاد و زاری میں
 نہ نکلا وہ مرے ہر گھر سے اور شب ساری
 کٹی بیہات اے بخت سید اختر شماری میں
 دل بے تاب کو مرے بھلا کس طرح تاب آوے
 قرار آتا ہے اے ناصح کہیں بھی بیقراری میں
 نہیں کرتا ہوں از خود راز الفت فاش میں لیکن
 نکل آتا ہے آنسو آنکھ سے بے اختیاری میں
 قرار و طاقت و صبر شکیب و ہوش و دین و دل
 بھلائے ہم نے سب کے سب تمہاری یادگاری میں
 چشم خوں فتال نے تار جو رونے کا بانڈھا ہے
 جھڑی لگتے نہ دیکھی یوں کبھی ابرہاری میں
 چمن میں تو نظر آئے جو زار و زار اے زنگس
 ہوئی بیمار کس کی چشم کی بیمار داری میں
 تبسم غیر سے اتنا نہ اے بستہ وہاں کم ہے
 نمک کتنا بھرے گا تو جگر کے زخم کاری میں
 یہ صید جہاں تری قربان گہ میں صدقے ہوتا ہے
 نہ رکھ اس سے زیادہ قتل کی امید واری میں

تم سے قربان اے جان جہاں ٹک سوج تو دل میں
ملے گا جیدری سا کوئی تجھ کو جانشاری میں

قطعہ

جو اشک گرے بہر جگر گوشہ زہرا

ہے لاکھ عبادات سے بہتر یہ عبادت

اے جیدری آنسو نہ کہہ اس کو سنا ہے

کہتے ہیں اسے اہل نظر بحر شفاعت

ڈاکٹر مختار الدین احمد نے اپنے مرتب کردہ گلشن ہندی میں جیدر بخش جیدری

کی بعض غلطیوں کی نشان دہی کی ہے :-

”جیدری نے سراج الدین علی خاں آرزو کو صاحب دیوان ہندی لکھا ہے۔

آرزو کے چند متفرق اردو اشعار ہم کو دستیاب ہوئے ہیں۔ کسی بھی تذکرہ نگار نے آرزو

کو اردو کا صاحب دیوان شاعر نہیں لکھا ہے۔“

”میر انشاء اللہ خاں انشاء کو جیدری نے فن حکمت میں ثانی بوعلی سینا لکھا ہے۔

انشاء طب سے واقف تھے۔ ان کے والد ماجد انشاء اللہ خاں مشہور طبیب تھے۔ ان کے

متعلق بھی ”ثانی بوعلی سینا“ نہیں لکھ سکتے تو انشاء کے متعلق ایسا لکھنا مبالغہ آرائی ہے۔“

”میر کرم اللہ درو نامی دو شعراء کا ذکر جیدری نے کیا ہے۔ دونوں شاعر ایک ہی ہیں۔“

”جیدری نے سوز تخلص والے دو شعرا کا ذکر کیا ہے حقیقت میں ایک ہی شاعر

۱۔ ”گلشن ہند“ (مرتبہ ڈاکٹر مختار الدین احمد) ص ۵۱

۲۔ ”گلشن ہند“ (دہلی ۱۹۶۷ء) ص ۶۲

۳۔ ”گلشن ہند“ ص ۲۳

۴۔ ”گلشن ہند“ ص ۵۸

تذکرہ گلشن ہند کے قلمی نسخے

تذکرہ گلشن ہند کے بارہ قلمی نسخوں کا اب تک پتہ چلا ہے۔ ان بارہ نسخوں کے منجملہ چار نسخے انجمن ترقی اردو، کراچی، (پاکستان) میں ہیں۔ دیگر آٹھ نسخے ہندوستان اور یورپ کے مختلف کتب خانوں میں محفوظ ہیں۔ ذیل میں ان قلمی نسخوں کی فہرست اور تفصیل پیش کی جاتی ہے۔

الف - گلشن ہند - مخزنہ انجمن ترقی اردو، کراچی (پاکستان)

ب - ایضاً

ج - ایضاً

د - ایضاً

ه - ایضاً - کتب خانہ سالار جنگ میوزیم (حیدرآباد)

و - ایضاً - اسٹاٹ سنی بیلو تھک (جرمنی)

ز - ایضاً - نیشنل لائبریری پیرس (فرانس)

ح - ایضاً - انڈیا آفس لائبریری لندن (انگلینڈ)

ط - ایضاً - کورس کرسٹی کالج، کیمبرج (انگلینڈ)

ی - ایضاً - کاپر کالج (انگلینڈ)

ک - ایضاً - اورینٹل ریسرچ سنٹر (بمبئی)

افسر صدیقی اردو صوی اور سید سرفراز علی رضوی نے ”مخطوطات انجمن ترقی اردو (جلد اول) میں انجمن ترقی اردو کرچی (پاکستان) کے ملوکہ نسخوں کے بارے میں حسب ذیل معلومات بہم پہنچائی ہیں۔

”الف - گلشن ہند سائز ۱۰ x ۷ صفحات ۱۹۵ سطور ۱۳۱۵ سنہ تصنیف ۱۲۱۵ھ

سنہ کتابت ۱۲۲۳ ہجری -

گلشن ہند اردو کے مشہور مصنف مرزا علی لطف کا معروف تذکرہ ہے پہلا تذکرہ ۱۹۰۶ء میں عید اللہ خاں حیدر آبادی نے مطبع رقع عام لاہور میں چھپوا کر شائع کر دیا تھا۔ جس میں بابائے اردو مرحوم کا بیسٹ مقدمہ بھی شامل ہے۔ مطبوعہ گلشن ہند میں ان مشہور شعرائے اردو کے کلام کا انتخاب درج کیا گیا ہے جن کے دواویں دستیاب ہوتے ہیں اور غیر مشہور شعرا کا کلام بجزہ شامل ہے لیکن اس مخطوطے میں مشاہیر کا کلام بھی کثرت سے ہے۔ میر تقی کا کلام ۲۳ صفحات میں مرزا سودا کا ۲۰ صفحات اور خواجہ میر درد کا کلام ۳۶ صفحات میں پھیلا ہوا ہے خود اپنے کلام کے لئے مصنف نے ۶۰ صفحات وقف کئے ہیں۔ اس میں غزلیات کے علاوہ قصائد بھی ہیں اور ایک پوری تنوی بھی ہے۔ تنوی کے اشعار چار سو سے زائد ہیں۔ زیر تبصرہ مخطوطہ کا خط نستعلیق ہے شعرا کے تخلص سرخ روشنائی سے لکھے گئے ہیں۔ نثر کے ہر فقرے کے بعد سرخی سے چھوٹا سادا اُترہ بنایا گیا ہے۔ یہ صورت مصرعوں کے آخر میں بھی ہے۔ اشعار یک سطر ہیں لکھے گئے بلکہ نثر کے انداز میں لکھے گئے ہیں جس کا نتیجہ یہ ہے کہ مصرعے ٹکڑے ہو کر دو سطروں میں بٹ گئے کتابت :- کاتب نے احتیاط سے نہیں کی ہے اس لئے جگہ جگہ اغلاط ہیں۔ مثلاً آرزو کا سنہ وفات عبارت میں گیارہ سو اہتر ہجری دیا ہے لیکن ہندسوں میں ۱۱۷۹ لکھا ہے اسی طرح آبرو کے آخری شعر کے دوسرے مصرعے میں ”کچھ“ زیادہ لکھ دیا ہے جس سے مصرعہ وزن سے ساقط ہو گیا ہے۔ مطلع یہ ہے۔

اوٹھ چیت کیوں جنوں مستی خاطر پخت کی
آئی (کچھ) بہار تجھ کو خبر ہے بہشت کی

انشاء کے حال میں ہے کہ ”بالفصل کہ سنہ بارہ سو ہجری ہیں۔ اس میں بارہ سو
کے بعد پندرہ لکھنے سے رہ گیا ہے۔ امانی کے لئے لکھتے ہیں ”امانی تخلص میرامانی نام
شاہجہاں آباد خلع ہیں ”ان میں کے ”یہ ” ان میں ”آٹمی کی جگہ لکھا گیا ہے۔ شیخ محمد
عابد عظیم آبادی شیخ محمد روشن جوشش کے بھائی تھے اور دل تخلص کرتے تھے۔ لیکن ان کا
تخلص دیوانہ لکھ دیا ہے۔ غالباً غلطی اس وجہ سے واقع ہوئی کہ اس کے معاً بعد
رائے سرپ سنگھ دیوانہ کا بیان تھا۔ رواروی میں دونوں جگہ دیوانہ درج ہو گیا۔
مرزا علی لطف نے گلشن ہند کے بارے میں جو قطعہ تاریخ لکھا ہے اس کا آخری شعر یہ ہے۔

جیراں پھرے ہیں بے سروپا بہن اور دے

تاریخ اس کی جب سنے کہ رشک بہشت ہے

رشک بہشت کے اعداد ۱۲۲ میں سے (۱۲) کا تجربہ کیا گیا ہے اور یہ تجربہ بہن
اور دے کو بے سروپا کر دینے سے حاصل ہوا ہے۔ لیکن یہاں یہ دونوں لفظ

بے سروپا نہیں ہوتے۔ بہن بے سرو ہوتا ہے۔ اور دے بے پابنی

بے کے (۲) اور ی کے (۱۰) ملا کر (۱۲) کا تجربہ ہے۔

اگر ان میں سے ہر ایک کو بے سروپا کیا جاتا تو ”دے“ بالکل ہی ختم ہو جاتا کیوں کہ اس

میں سروپا کے سوا کچھ ہے ہی نہیں۔ نیز بہن و دے کے سروپا (ب، ن، د، ے) کے

(۶۶) ہوتے ہیں ظاہر ہے کہ ۱۲۲ میں سے ۶۶ منہا کرنے کے بعد ۱۱۶ باقی رہتے ہیں جو

گلشن ہند کا سنہ تصنیف نہیں ہے۔ پہلے مصرعہ میں ایسا کوئی اشارہ نہیں کہ بہن بے سرو

اور دے کو بے پا کر تاریخ برآمد ہوئی ہے۔

زیر نظر خطوط میں آصف الدولہ کا قطعہ تاریخ و نفاذ بھی غلط کتابت ہوا ہے۔

بولیوں دور کر کے حجب و عناد

آج گل ہند کا چسراغ ہوا

دوسرے مصرعے کے اعداد (۱۳۵۰) ہوتے ہیں اگر ان میں سے "حجب و عناد"

کے عدد (۱۳۴) خارج کر دیں تو ۱۲۰۶ باقی بچتے ہیں۔

مخطوطے کا رسم الخط بہت قدیم ہے جس میں کٹ دگ میں امتیاز نہیں ہے یا اے جہول

عام طور پر نہیں لکھی ہے۔ دونوں مقامات پر یا اے معروف سے کام لیا ہے اور اس کے

نقطے قائم ہیں۔ چرا کو چورا، اس کو اس تحریر کیا ہے۔ حروف جازمیشتر مقامات پر محرور

کے ساتھ ملا کر لکھے گئے ہیں مثلاً ۵

یمن قدم سے اس کے جہاں میں خوشی کے ساتھ

زائل ہوئی ہے اس قدر اب صورتِ طلال

آغاز:- سر صفحہ "یا علی ادرکنی" لکھا ہے اس کے نیچے "رب یسر

بسم اللہ الرحمن الرحیم و تمم بالخیر" ہے۔ اس کے بعد تذکرے کا آغاز ان الفاظ سے ہے:-

"رعنائی اور زیبائی دلبران سخن کو اس زینت آفریں کی حمد سے حاصل ہے جس نے

نے معشوقان زباں ریختہ کو یہ لباس بوقلموں رنگ پہنایا۔

اختتام:-

اندھیر ہے جہاں میں کہ اب شامیوں کے ہاتھ

ہے سر بریدہ شمع شبستانِ کر بلا

ترقیمہ:- بتاریخ شائزہ دم شہر جمادی الثانی ۱۲۱۳ھ ہجری بہ اختتام رسید

ترقیمے کے بعد دو صفحے سادہ ہیں۔ تیسرے صفحے پر فارسی کی چار

۱۔ یہاں فاضل مرتبیں کو ہو ہوا مہیا کاتب نے غلط تحریر کیا۔ لطف نے اپنا تذکرہ ۱۲۱۵ میں لکھا تھا

دو صفحات پھر خالی ہیں۔ چھٹے صفحہ پر ایک فارسی غزل کے چار شعر نقل کئے گئے ہیں۔ دو صفحے پھر سادہ ہیں اور ان کے بعد سات شعر کی ایک اردو غزل ہے۔ ممکن ہے کہ یہ غزل ساتی تخلص کے کسی شاعر کی ہو۔ پہلا اور آخری شعر یہ ہے:-

آپ گل شب سے جو ہیں چین چہیں باندھ رہے
دل کے تھے جتنے مقاصد وہ ہیں باندھ رہے
ترک چشم صنم عربدہ جو اے ساتی
ایک پر ایک زجر رہ کیں باندھ رہے

ب۔ گلشن ہند

”سائز ۱۰ x ۶ ۳/۴ صفحات ۴۳۲ سطور ۱۵ اسد تصنیف ۱۲۱۵ اسد کتابت۔
گلشن ہند کا یہ مخطوط پہلے مخطوطے کے مقابلے میں زیادہ ضخیم ہے۔ شعرا اگرچہ وہی ہیں جو پہلے مخطوطے میں آئے ہیں۔ لیکن کلام کی مقدار بہت زیادہ ہے۔ جدولیں اور شعر کے تخلص اور ردیف کے عنوانات سرخ روشنائی سے لکھے گئے ہیں۔ خط نستعلیق ہے۔ لکھنے کا انداز قدیم ہے جس میں یا ئے معروف کا استعمال عام طور پر اور یا ئے مجہول کہیں نظر آتی ہے۔ ک کی طرح گ کا بھی ایک ہی مرکز ہے۔ ہائے ہوز اور ہائے دو چشمی ایک دوسرے کی جگہ لکھی گئی ہے مثلاً“

غم نے لیا ہے گہینز چھی یہاں تلک کہ اب
دیتا صی ساتھ دینی سی جہہ کو جواب دل
لفظوں کو ملا کہ لکھنے کا نمونہ ان ابیات میں دیکھیے۔

وہ مرغ ناتواں ہوں کہ صحن چمن سے میں
 بے نزدیاں نہ پہنچ سکوں ایشیاں تلک
 رکھئے قلم کو مدح میں ایون کی سرنگوں
 سجدہ کریں جہننوں کو زمین وزماں تلک

”سورت“ کو صورت کی صورت میں تحریر کیا ہے اور چاند نگینہ کو چاند پور

ندینہ لکھا ہے۔ عالی نسب کو عالی نصب بنا دیا ہے۔

آغاز:- تذکرہ شروع کرنے سے قبل ایک صفحہ پر یہ شعر درج ہے۔

شاعر کا نام درج نہیں ہے۔

غالب ہے دیکھیں رونے میں تو ابرتر کہ ہم

برساتا تو ہے چشموں سے نخت جگر کہ ہم

اس کی پشت پر بابو ولد مارو کی چھوٹی سی مریج دوہریں جن میں ۱۳۰۵ ہجری

درج ہے۔ اس کے بعد اس طرح آغاز کیا ہے۔

تذکرہ گلشن ہند

بسم اللہ الرحمن الرحیم

رعنائی اور زیبائی دلبہ ان سخن کو اس زینت آفریں کی حمد سے حاصل ہے جس نے

معتوقان زبان ریختہ کو یہ لباس بوقلموں پہنایا۔

اختتام:- مخطوطہ یک رنگ کے اس شعر پر ختم ہوا ہے جو نسخہ اول کے آخر

میں ہے فن کتابت اور اسم کاتب درج نہیں ہے۔

ج۔ گلشن ہند

”سائز ۹ ۱/۴ x ۶“ صفحات ۲۳۲، سطور ۱۲، سنہ تصنیف ۱۲۱۵ھ سنہ کتابت
 گلشن ہند کا یہ مخطوطہ ناقص الآخر بھی ہے اور ناقص الوسط بھی شیخ محمد روشن جوشش
 تک ۲۶ شعرا کے حالات موجود ہیں اس میں جوشش کے (۱۹۳) اشعار لکھنے کے بعد اگلے شعرا کا
 جزا دل ”یوں پاس“ لکھ کر چھوڑ دیا ہے صفحہ کی باقی جگہ سادہ ہے۔ شیخ ظہور الدین حاتم سے
 سید عبدالولی عزلت تک ۱۹ شعرا کے نہ حالات ہیں نہ کلام ہے۔ البتہ عزلت کے (۱۹) آخری
 اشعار موجود ہیں۔ شاہ رکن الدین عشق سے مصنف تک (۱۰) شاعروں کے حالات و کلام پر مخطوطہ
 ختم ہو گیا ہے۔ لطف کے حالات کے بعد ۶ صفحات سادہ چھوڑ کر بسم اللہ الرحمن الرحیم سے
 ان کا کلام شروع کیا ہے۔ تخلص کی جگہ خالی چھوڑی ہے۔ شاید بعد میں سرخی سے لکھنے کا ارادہ
 ہو۔ بعد کے پندرہ شعرا نادر ہیں۔ رب یسر و تم بالخیار اور شعرا کے نام سرخ روشنائی سے لکھے
 ہیں۔ خط پاکیزہ نستعلیق ہے۔ شاہ عالم آفتاب کے حال میں انکی فارسی غزل کو حاشیہ پر درج
 کر دیا ہے۔ چند صفحات تک کسی صاحب نے نیبل سے ان لفظوں کی تصحیح کی ہے جو اصل مخطوطے میں
 غلط تھے پہلے دونوں مخطوطوں کے خلاف زیر تبصرہ مخطوطہ میں آصف الدولہ کی تاریخ وفات
 کا شعر آخر بالکل صحیح درج کیا ہے یعنی

بولے یوں دور کر کے حج عناد

آج گل ہند کا چراغ ہوا

اس سے صحیح سنہ وفات برآمد ہوتا ہے۔

آغاز:- رعنائی و زیبائی دلبران سخن کو اس زینت آفریں کی حمد سے حاصل ہے

جس نے زبان ریختہ کو یہ لباس بوقلموں رنگ پہنایا۔

اختتام۔ مخطوطے کا اختتام لطف کے اس شعر پر ہوا ہے۔
 ہوا آوارہ ہندوستان سے..... آگے خدا جانے
 دکن کے سانولوں نے مارا یا انگلن کے گوروں نے
 سہ کتابت تحریر نہیں ہے۔ صرف تمت تمام شد کا رن نظام شد لکھا ہے۔

د۔ گلشن ہند

”سائز ۱۱ ۱/۴ x ۷“ صفحات ۴۵۵ سطور ۱۷۰ سہ تصنیف ۱۲۱۵ سہ
 کتابت ۱۲۵۲۔

زیر تبصرہ مخطوطے کا خط نستعلیق تو ہے مگر کسی قدر شکستگی لئے ہوئے۔ بین السطور
 کافی ہیں۔ شاعروں کے تخلص اور دوسرے عنوانات تک دو سطر ہی ہیں اور سرخ روشنائی
 سے ہیں۔ نثر کے دوران بھی تخلص کو سرخی سے نمایاں کیا گیا ہے۔ انتخاب کلام کا عنوان ہر
 مقام پر نظم ہے۔ اسلا کے لحاظ سے یہ نسخہ باقی تین نسخوں سے بہتر ہے۔ مصنف نے اپنا کلام
 ۱۷ صفحات میں درج کیا ہے اور پہلے کے تین مخطوطوں سے زیادہ ہے۔ اشعار میں جہاں شاعر
 کا تخلص آیا ہے وہاں سرخی کی ایک لکیر کھینچ دی گئی ہے۔ تاکہ تخلص نمایاں رہے۔ تیسرے نسخے
 کی طرح آصف الدولہ کا قطعہ تاریخ اس میں بھی صحیح درج ہے۔ بعض مقامات پر سہو کا تب
 نظر آتا ہے۔ مثلاً محمد شا کر ناجی کے سلسلہ میں ان کے استاد کا نام شاہ نجم الدین تو ضرور لکھا ہے
 مگر تخلص آبرو کی جگہ آرزو لکھا گیا ہے۔ میر غلام حیدر مجذوب کا تخلص محبوب ظاہر کیا ہے۔
 مخطوطے کے پہلے صفحے پر تحریر ہے کہ ”یہ کتاب تذکرہ الشعراء ہندی ملکیت
 سے منشی میر قادر علی کرمانی کی ہے“ اس کی ذیل میں گلشن ہند (تالیف مرزا علی لطف) نثر جہ
 گلزار ابراہیم (علی ابراہیم خاں) ۱۱۹۸ لکھا ہے۔

عام مخطوطات کی طرح رب یسر و تم بالبحر اور بسم اللہ الرحمن الرحیم کے بعد آغاز تذکرہ

- ۴ -

آغاز :- ” رعنائی و زیبائی سخن کو اس زینت آفریں کی حمد سے حاصل ہے جس نے معشوقان زبان ریختہ کو یہ لباس بولمہون رنگ پہنایا “

اختتام :- یکرنگ کے اس شعر پر ہے جو دوسرے مکمل نسخوں میں بھی ہے۔

اندھیر ہے جہاں میں کہ اب شامیوں کے ہاتھ

ہے سر بریدہ شمع شبستان کر بلا

ترقیمہ :- تمت الكتاب بعون ملك الاصاب بتاريخ پانزدہم محرم الحرام

۱۲۵۴ ہجری روز چہار شنبہ بوقت صبح بہ مقام چھاوئی سکندر آباد تعلقہ حیدر آباد بندہ احقر

عبد القادر متوطن امتیاز گڑھ عرف ادھوئی صوبہ دارالظفر بجا پور بخط صورت اختتام بر وقوع
پوست

گلشن ہند - کا ایک نسخہ کتب خانہ سالار جنگ میوزیم میں ہے۔ یہ خط نستعلیق میں

ہے۔ اس کے اوراق ۲۶۳ اور صفحات ۵۲۶ ہیں۔ کتاب کا سائز ۹ × ۶ ہے۔ ترقیمہ نہیں

ہے جس کی وجہ سے کتابت کا سنہ اور کاتب کا نام معلوم نہ ہو سکا۔ اس نسخے کا آغاز آفتاب

کے ذکر سے ہوتا ہے اور اختتام یکرنگ پر ہوتا ہے۔ مطبوعہ کے مقابلے میں زیادہ تفصیلات

درج ہیں نمونہ کلام کے طور پر جو اشعار دے گئے ہیں ان کی تعداد بھی زیادہ ہے۔ پہلے اور

آخری صفحے پر نواب سالار جنگ سوم کی ہر ہے۔ پہلے صفحہ پر کسی نے نپیل سے لکھا ہے ” تذکرہ

گلشن ہند حسب فرمائش گلکرسٹ انگریز مرزا علی لطف نے تالیف کیا۔ “

۹۔ گلشن ہند۔ نئے اسٹاٹسی بلیوٹھک (جرمنی) میں ہے۔ اس میں اوراق ۲۲۵

۱۔ مخطوطات انجمن ترقی اردو (جلد اول) ص ۱۳۰ و ۱۳۱

۲۔ قلمی مخزن و کتب خانہ سالار جنگ میوزیم داخلہ نمبر ۱۰۶۰

۳۔ قلمی مخزن و کتب خانہ اسٹاٹسی بلیوٹھک (جرمنی) داخلہ نمبر ایم۔ ایس اورشل اسپرنگر۔ ۲۲۵

صفحات ۲۵۰ ہیں خط تعلق میں ہے اور بہت ہی عمدہ لکھا گیا ہے۔ یہ اپرنگر کی ملکیت تھا یہ نسخہ ٹیٹون گن لائبریری سے یہاں منتقل ہوا ہے۔ آغاز آفتاب کے تذکرہ سے ہوتا ہے اور بکرنگ پر ختم کیا ہے۔ اس میں ترقیم نہیں ہے۔ لائبریری کی ہر پہلے حصے پر موجود ہے۔

۱۔ گلشن ہند۔ نیشنل لائبریری پیرس (فرانس) کا نسخہ خط تعلق میں ہے اپرنگر نے اپنی کتاب میں اس نسخہ کا ذکر سلسلہ نمبر ۴ پر کیا ہے وہ لکھتے ہیں کہ مٹر حال کے پاس یہ نسخہ بڑی تقطیع پر موجود ہے جس میں تقریباً ۶۰۰ صفحات ہیں ہر صفحے پر ۱۷ سطریں ہیں۔ اپرنگر کا نسخہ مٹر حال کے نسخے کی نقل ہے۔ اس نسخے کے بارے میں گارسان دتاسی لکھتے ہیں:-

”آصف جاہ اول کے کتب خانہ میں لطف کے تذکرہ کا مرف حتمہ اول ہی

مٹا ہے اور یہ وہی نسخہ ہے جو میرے ذخیرے میں ہے یہ نسخہ ۱۰۰ صفحات کا

ہے جس کو سید ذوالفقار علی بخٹی نے ۱۲۵۳ھ مطابق ۱۸۳۷ء میں تحریر کیا۔

گارسان دتاسی کے اس بیان کی روشنی میں یہ بات واضح ہو جاتی ہے کہ نیشنل لائبریری

پیرس (فرانس) کا نسخہ گلشن ہند گارسان دتاسی ہی کی ملکیت تھا۔ آصف جاہ اول کے کتب خانہ کے نسخہ کا پتہ نہیں چل سکا۔ آصف جاہ اول کے کتب خانے میں لطف کے تذکرہ کی موجودگی کی

اطلاع دینے میں گارسان دتاسی سے سہو ہوا ہے۔ آصف جاہ اول کے زمانے لطف کے تذکرہ کی

تالیف ہی نہیں ہوئی تھی۔ بلکہ نواب نظام علی خاں آصف جاہ ثانی کے زمانے میں لطف نے

گلشن ہند کی تالیف کی ہے۔ اسی طرح کا سہو کریم الدین اور فیلیں کو بھی ہوا ہے وہ بھی گارسان دتاسی

۱۔ قلبی مخزن و تہذیب نیشنل لائبریری پیرس (فرانس) داخلہ نمبر ۸۵ (ایم ایس)

۲۔ اودھ کیٹلاگ۔ ص ۱۸

۳۔ تاریخ ادب ہندوستانی جلد دوم (پیرس ۱۸۷۰ء) ص ۲۳۷

۱۳۰ کی تقلید میں لکھتے ہیں کہ :-
”یہ کتاب نظام الملک وزیر اول کے کتب خانہ میں جلد اول ہے“
ڈاکٹر زور نے اس نسخے کے بارے میں لکھا ہے :-

گلشن ہند از مرزا علی لطف مورخہ ۱۲۱۵ھ کا سید ذوالفقار علی تجلی بتاریخ ۱۲۳۳ھ ہجری
غالباً کرنل اسٹوارڈ نے وزیر نظام کے نسخے سے نقل کرایا اور دتاسی کو بطور تحفہ پیش کیا۔ ۴۴ صفحات
۲۵
“(۲۸۰۷)

ح۔ گلشن ہند :- انڈیا آفس لائبریری لندن (انگلینڈ) کا مخزومہ نسخہ خط نستعلیق میں ہے
شکستہ تحریر ہے۔ اس کے اوراق ۱۹۶ میں سائز (۱۷ - ۱۱) نمونہ $\frac{1}{8} \times \frac{1}{4}$ (۱۱) جیسے
بلوم ہارٹ نے اس نسخے کا ذکر کیا ہے وہ لکھتے ہیں کہ اس تذکرہ میں ۶۰ شعرا کے حالات زندگی
اور نمونہ کلام حروف تہجی کے لحاظ سے لطف نے لکھا ہے۔ حقیقت یہ ہے کہ لطف نے ۷۰ شعرا کے
حالات زندگی اور نمونہ کلام اس میں دیا ہے :-

ط۔ گلشن ہند :- تذکرہ گلشن ہند کا جو نسخہ کورس کرسٹی کالج کیمبرج (انگلینڈ) میں ہے۔
قافی عبد الودود نے راقم الحروف کے نام ایک خط میں اس نسخے کی نشان دہی کی ہے^۵ لیکن تفصیل
نہیں دی ہے۔ راقم الحروف نے ارباب کورس کرسٹی کالج کیمبرج (انگلینڈ) سے استفادہ کیا مگر اس
نسخے کا پتہ نہ چل سکا۔

ی۔ گلشن ہند :- تذکرہ گلشن ہند کا نسخہ کاپر کالج انگلینڈ میں موجود ہے اس کا داخلہ نمبر ۱۰

۱۔ طبقات الشعراء ص ۶۱۸ (۶۱۸۴۷) ص ۳۱۸

۲۔ گارساں دتاسی (حیدرآباد دکن ۱۹۲۱ء) ص ۴۳

۳۔ قلمی مخزومہ انڈیا آفس لائبریری داخلہ نمبر ۶۰

۴۔ بیکلراگ فہندوستانی مین حاکرٹ ان لائبریری آف وی انڈیا آفس (انگلینڈ ۱۹۶۶ء)
ص ۲۰۹

۵۔ شخصی مکتوب بنام راقم الحروف بتاریخ ۲۱ ستمبر ۱۹۷۳ء۔

اور سلسلہ نمبر ۲۴ ہے۔ نصیر الدین ہاشمی نے اپنے تحقیقی مقالے "یکمیرج کی اردو قلمی کتابوں پر ایک سرسری نظر" میں اس نسخے کا ذکر کیا ہے۔

ک۔ گلشن ہند، انجمن اسلام اور نیشنل ریسرچ انسٹیٹیوٹ بمبئی میں گلشن ہند کے ایک مخطوطے کی موجودگی کی اطلاع قاضی عبدالودود نے راقم الحروف کو ایک خط میں دی تھی (مورخہ ۲۱ ستمبر ۱۹۴۲ء) راقم الحروف نے انجمن اسلام اور نیشنل ریسرچ انسٹیٹیوٹ، بمبئی کے ڈائریکٹر ڈاکٹر ظہیر الدین مدنی سے اس سلسلے میں استفسار کیا تو موصوف نے اطلاع دی کہ یہ نسخہ ان کے سنٹر میں موجود نہیں ہے شاید کوئی اڑالے گیا یا قاضی عبدالودود صاحب کو تسامح ہوا ہے۔

ل۔ ایک اور قلمی نسخے کی راجپور رضا لائبریری، رام پور (اتر پردیش) میں موجودگی کی اطلاع اکبر علی خاں عرشی زادہ نے راقم الحروف کو ایک خط مورخہ (۱۴-۱۳ مئی ۱۹۴۳ء) میں دی ہے۔

تذکرہ گلشن ہند کے مطبوعہ نسخے

تذکرہ گلشن ہند کے تاحال دو نسخے شائع ہوئے ہیں۔ پہلے نسخے کو عبداللہ خاں نے ۱۹۰۶ء میں شائع کیا۔ اس نسخے کے دستیاب ہونے کی داستان بڑی دلچسپ ہے حیدرآباد دکن کی مشہور "موسیقی ندی" میں ۱۳۲۰ھ مطابق ۱۹۰۸ء میں زبردست سیلاب آیا۔ اس سیلاب میں ہزاروں آدمی ہلاک اور عمارتیں منہدم ہو گئیں۔ اسی سیلاب نے اپنے ساتھ کسی آفت زدہ کا ایک پورا کتب خانہ بھی بہا لایا جس میں یہ تذکرہ گلشن ہند بھی تھا۔

۱۔ معارف (علی گڑھ اگست ۱۹۲۶ء) ص ۱۲۶
 ۲۔ (مقالات ہاشمی (لاہور ۱۳۳۶ھ) ص ۲۵۲
 ۳۔ شخصی مکتوب (مورخہ ۱۵-۱۶ مارچ ۱۹۴۳ء)

۱۳۲
 حسن اتفاق سے یہ تذکرہ مولوی غلام محمد دوگاری کینٹ کونسل دولت آصفیہ کے ہاتھوں میں
 پہنچا۔ انھوں نے اس نایاب و کمیاب تذکرہ کو شمس العلماء شبلی نعمانی کو دکھایا۔ علامہ شبلی
 نے اس تذکرہ کو مطالعے کے بعد بہت پسند کیا۔ مولوی غلام محمد کی درخواست پر علامہ
 شبلی نعمانی نے اس تذکرے کو تصحیح و حواشی کے ساتھ ترتیب دیا۔ بعد ازاں عبداللہ خاں
 نے مولوی عبدالحق سے مقدمہ لکھوا کر اس کو ۱۹۰۶ء میں رفاہ عام پریس، لاہور سے چھپوا کر
 شایع کیا۔

یہ تذکرہ ۱۹۶ صفحات پر مشتمل ہے۔ اس تذکرے میں بشمول مرزا علی لطف (۷۰) شعرا
 کے حالات زندگی اور نمونہ کلام موجود ہے۔ شعرا کے حالات زندگی علمی نسخے کے مطابق ہیں۔
 بعض مقامات پر کچھ رد و بدل کیا گیا ہے جب کہ نمونہ کلام بہت زیادہ حذف کر دیا گیا ہے۔ ترتیب
 حروف تہجی میں ہے۔ مطبوعہ نسخے کا آغاز اس عبارت سے ہوتا ہے جو لطف کا دیباچہ ہے:-
 ”رعنائی اور زیبائی دہران سخن کو اس زینت آفریں کی حمد سے حاصل
 ہے جس نے معشوقان زبان ریختہ کو یہ لباس بوقلموں رنگ پہنایا۔“
 پہلے شاعر آفتاب (شاہ عالم) ہیں اور اختتام بکرنگ (مصطفیٰ علی خاں) پر ہوتا ہے
 تذکرے کے آخر میں ترتیب میں یہ عبارت درج ہے:-

”بعون اللہ تعالیٰ کتاب تذکرہ الشعرا من تالیف مرزا علی خاں لطف
 بتاریخ بست و ششم ماہ ربیع الثانی ۱۲۳۵ ہجری اور جمعہ بعد سہ پاس
 روز گزشتہ بہ اتمام رسید“

گلشن ہند مرتبہ شمس العلماء علامہ شبلی نعمانی کی اشاعت کے اٹھائیس برس بعد انجمن
 ترقی اردو ہند نے تذکرہ گلزار ابراہیم کو تذکرہ گلشن ہند کے ساتھ ڈاکٹر سید محی الدین قادری
 زور سے مرتب کروا کر شایع کیا۔ اس میں علامہ شبلی نعمانی کا مرتب کردہ تذکرہ (مع حواشی)
 مولوی عبدالحق کے مقدمہ اور عبداللہ خاں کی تحریر (بعنوان پبلیشر کی اتناس) شامل کر دئے گئے

میں لیکن تذکرہ گلزارِ ابراہیم کو مکمل طور پر اٹٹ نہیں کیا گیا۔ صرف ان شعرا کے حالاتِ زندگی اور نمونہ کلام دیئے ہیں جو تذکرہ گلشنِ ہند میں نہیں ہیں تذکرہ گلزارِ ابراہیم کی تحریر فارسی زبان میں ہے جب کہ لطف نے تذکرہ گلشنِ ہند اردو میں لکھا ہے۔ تذکرہ گلزارِ ابراہیم میں ۳۱۹ شعرا کے حالاتِ زندگی اور نمونہ کلام موجود ہے۔ خود علی ابراہیم خاں خلیل نے اس تذکرے میں اپنے حالاتِ زندگی اور نمونہ کلام نہیں دیا ہے تذکرہ گلشنِ ہند میں بشمول لطف، شعرا کے حالاتِ زندگی اور نمونہ کلام موجود ہے۔ تذکرہ گلزارِ ابراہیم کی ترتیب حروفِ تہجی میں ہے۔ ڈاکٹر سید محی الدین قادری زور نے تذکرہ گلزارِ ابراہیم کی عبارت پر گلشنِ ہند میں جو اضافہ ہے اس کو درج کیا ہے اگر اس کا ذکر صرف گلزارِ ابراہیم میں ہے گلشنِ ہند میں نہیں ہے تو گلزارِ ابراہیم کی عبارت نقل کر دی ہے اور جہاں کوئی اضافہ نہیں ہے لکھ دیا گیا ہے کہ کوئی اضافہ نہیں ہے۔ گلزارِ ابراہیم میں شعرا کے جو منتخب اشعار تھے ان کی تعداد لکھ کر اکثر مقامات پر چھوڑ دیا گیا ہے۔ یہ اشعار بھی شامل کئے جاتے تو وضاحت ہوتی اور گلزارِ ابراہیم و گلشنِ ہند کے موازنے میں مدد ملتی۔ اس سے کتاب کے حجم میں اضافے کا امکان تو ضرور تھا۔ مگر یہ مفید بات تھی۔ جہاں کہیں گلزارِ ابراہیم کا گلشنِ ہند سے موازنہ کیا گیا ہے نہایت سہ سہی ہے مثلاً سودا کے سلسلے میں یہ نوٹ دیا ہے کہ:-

”بالکل لفظی ترجمہ ہے لیکن لطف نے چھ ہزار روپیہ سالانہ کی جاگیر نواب آصف الدولہ

کی تعریف کے قصیدے اور سودا کے مدفن کا ذکر اپنی طرف سے بڑھایا ہے“

لطف کی عبارت کے اکثر حصے ترجمہ ضرور ہیں لیکن اصل اور ترجمے میں ایسے اختلافات بھی ہیں جن کی موجودگی میں اسے بالکل لفظی ترجمہ نہیں کہا جاسکتا۔ گلزارِ ابراہیم میں سودا کی وفات پر قمر الدین منت کا لکھا ہوا قطعہ تاریخ درج ہے یہ قطعہ گلشنِ ہند میں شامل نہیں کیا گیا ہے۔ اس کے بجائے لطف نے وہ قطعہ درج کیا ہے جو سودا کے سنگ مزار پر کندہ ہے کہ یہ قطعہ کس شاعر نے لکھا تھا۔ ڈاکٹر زور نے گلشنِ ہند اور گلزارِ ابراہیم کا موازنہ کرتے ہوئے اس اختلاف کا

تذکرہ نہیں کیا ہے۔ دیگر شعرا کے سلسلے میں بھی جو موازنہ کیا گیا ہے وہ اسی طرح تشذد اور ادھور ہے۔
 ڈاکٹر زور کی مرتب کردہ گلزارِ ابراہیم ایک انوکھے طرز کی ایڈیٹنگ کو پیش کرتی ہے جس کی مثال کہیں نہیں ملتی۔ جب اس کتاب کو تذکرہ گلزارِ ابراہیم معہ تذکرہ گلشن ہند کا نام دیا گیا ہے تو چاہیے تھا کہ تذکرہ گلزارِ ابراہیم کو مکمل صورت میں پیش کیا جاتا۔ ڈاکٹر زور نے جو کتاب ترتیب دی ہے اس پر تذکرہ "گلزارِ ابراہیم" کا اطلاق ہرگز نہیں ہوتا۔ یہ دراصل تذکرہ گلشن ہند ہے جسے علامہ شبلی نعمانی نے مرتب کیا تھا۔ اس میں صرف ان شعرا کے حالات اور نمونہ کلام کا اضافہ کیا ہے جنہیں لطف نے جلد اول میں نظر انداز کر دیا تھا۔ علاوہ ازیں سسری طور پر دونوں تذکروں کا موازنہ کر کے بعض اختلافات کی نشان دہی کی گئی ہے۔ لطف نے جن شاعروں کے بارے میں گلزارِ ابراہیم کی فراہم کردہ معلومات کے علاوہ اپنی طرف سے بہت کچھ اضافہ کیا۔ ڈاکٹر زور نے گلزارِ ابراہیم کی عبارت کو نظر انداز کرتے ہوئے اس نوٹ کے ساتھ کہ مترجم نے اضافہ کیا ہے صرف لطف کی عبارت درج کر دی ہے لیکن ہر جگہ وہ اس طریقے پر کار بند نہیں رہے۔ چنانچہ تاباں کے ذکر میں پہلے انہوں نے گلزارِ ابراہیم کی عبارت نقل کر دی ہے اور پھر گلشن ہند کی عبارت جوں کی توں درج کی ہے۔ جب کہ گلزارِ ابراہیم میں تاباں کے بارے میں جو کچھ لکھا تھا وہ لطف نے اپنے بیان میں شامل کرتے ہوئے اس پر مزید معلومات کا اضافہ کیا ہے۔

اردو تذکروں میں گلشن ہند کا مرتب

اردو میں مرزا علی لطف کے تذکرے کی اہمیت اور قدر و قیمت کا صحیح اندازہ اس وقت ہو گا جب ہم لطف کے تذکرے کا موازنہ پیش رو تذکروں سے کریں اور اس غرض سے ہم آئندہ اوراق میں "گلشن ہند" سے قبل لکھے گئے تذکروں میں مندرج چند اہم شعرائے

۱۲۵
اردو کے حالات زندگی کا تقابلی جائزہ لیں گے۔ لطف نے ان تذکروں سے استفادہ کرتے ہوئے اپنی
طرف سے چھٹی معلومات کا اضافہ کیا ہے اور بعض جگہ پیش رو تذکروں کی فراہم کردہ معلومات ہی
کو دوہرا دیا ہے یا صرف ان کا اقتباس پیش کر دیا ہے۔

ذیل میں چند منتخب شعرا کے بارے میں مختلف تذکروں کے ایسے اقتباسات پیش کئے
گئے ہیں جو ما قبل تذکروں میں اضافے کی حیثیت رکھتے ہیں اور آخر میں یہ دکھایا گیا ہے
کہ لطف نے اپنے طور پر ان کے حالات زندگی کے تعلق سے کن معلومات کا اضافہ کیا۔

۱۔ سراج الدین علی خاں آرزو

میر تقی میر (نکات الشعراء)۔

میر نے آرزو کی تصنیفات کی تعداد دس تا پندرہ بتائی ہے۔ جس میں رسائل دیوان
اور مثنویات شامل ہیں ان کے کمالات کو احاطہ بیان سے باہر اور فن ریختہ کے تمام استادوں
کو ان کا شاگرد ٹھہراتے ہوئے لکھا ہے کہ ”آرزو نے تفریح طبع کے لئے دو تین شعر ریختے میں بھی
کہے ہیں۔ اور اس بے اعتبار فن کو جس کو ہم نے اختیار کیا ہے کوئی اہمیت نہیں دی ہے“

یہ فتح علی گردیزی (تذکرہ ریختہ گوئیوں) :-

”آرزو“ شیخ محمد غوث گوالیاری کے خاندان سے ہیں۔ ابتدائے جوانی ہی سے شاہ
جہاں آباد (دہلی) میں مقیم تھے۔ ایک منجم دیوان جس میں شاہکار قصائد بھی شامل ہیں جمع
کیا ہے۔ فغانی کے تمام دیوان اور سلیم کا جواب لکھا ہے۔ نیز زلالی کی ”مثنوی“ محمود و ایاز“

کے جواب میں منوی "شورِ عشق" لکھی ہے۔ جس میں بہت جستجو کی ہے اور معنی آفرینی سے کام لیا ہے۔ اکثر معاصرین کے اشعار پر بھی انتقاد کیا ہے۔ مثلاً، فضل التاخرین شیخ محمد علی حزیں پر اعتراضات کئے ہیں۔ دہلی میں وہ اپنا وقت طلباء کے افادہ کے لئے صرف کرتے ہیں۔ کبھی کبھی تفریح طبع کے طور پر ریختہ بھی کہتے ہیں اور میاں آبرو اور میاں مضمون نے جو ریختہ کے بانی سمجھے جاتے ہیں آرزو ہی سے ریختہ کا استنباط کیا ہے اور ریختہ کی زبان ان ہی سے سیکھی ہے۔"

محمد قیام الدین قائم (مخزن نکات) :-

"سراج الدین علی خاں آرزو کے کمالات کا شمار کرنا بارش کے قطروں کو گنتے یا آسمان کی بلندی کو ناپنے کے برابر ہے اگرچہ کہ ریختہ کے لئے دماغ سوزی ان کے شایان نہ تھی۔ لیکن وسعتِ اخلاق کا یہ عالم تھا کہ میاں آبرو کے اشعار کو اصلاح دیا کرتے تھے اور کبھی کبھی ان کے اشعار میں دو تین شعر زیادہ کیا کرتے تھے۔"

عنایت اللہ فوت (ریاض صینی) :- (قلمی)

فوت نے اپنے تذکرے میں کوئی نئی بات نہیں لکھی ہے۔

قیام الدین حیرت اکبر آبادی (تذکرہ مقالات الشعرا)

"آرزو کا وطن گوالیار ہے۔ ابتدائی تعلیم اکبر آباد میں ہوئی۔ ختمِ تعلیم پر شاہ جہاں آباد کو اپنا وطن بنایا۔ ارکان دار الخلافہ اور امراء سلطنت نے ان کی تعظیم میں کوئی کسر اٹھانہ رکھی لیکن آرزو نے کمال استغنا اور بے پروائی سے اپنی زندگی گزار دی۔ ان کی شہرت اطراف

۱۴۷
 واکناف میں پھیل گئی۔ ان کی شاعری کا آوازہ سخن فہموں کے کانوں میں پہنچا ان کی نکتہ سنجی،
 زبان رانی اور آداب محفل ضرب المثل تھے۔ آرزو کی تصانیف میں غزل کا دیوان، تذکرہ
 شعرا، بیان اصطلاحات شعر، قدسی پر میر کے اعتراضات کے جواب کے علاوہ ان کے اشعار
 کی تعداد ایک لاکھ پچاس ہزار ہوگی۔ آرزو سا پرگو بہت کم پیدا ہوا ہے آخر میں نواب
 اسحق خاں کے بیٹوں کے ساتھ پورب آگئے اور لکھنؤ میں رحلت کی۔

پچھمی ناراین شفیق (چمنستان شعرا) :-

”گلشن ہند“ میں آرزو سا بلبل ہزار داستان بہت کم ہے۔ اور مجلس سخن میں ایسا
 پروانہ چراغ سخن کوئی نہیں۔ آرزو کا سال وفات ماہ جمادی الثانی ۱۱۶۹ھ ہجری ہے۔ چنانچہ
 میر صاحبیلہ میر غلام علی آزاد بگرامی مدظلہ العالی نے تاریخ رحلت کہی ہے۔

سراج الدین علی خاں نادر عصر
 زمرگ اد سخن را آبرو وقت
 اگر جویدہ کے سال وفاتش
 بگو ”آں جان معنی آرزو رفت“
 ۱۱۶۹، ہجری

قدرت اللہ شوق (طبقات الشعرا) :-

”فارسی اور ریختہ کے اکثر استاد ان کے شاگرد تھے ان کی لغت ”سراج اللغات“
 بہت مشہور ہوئی۔“

میر حسن (تذکرہ شعراء اردو) :-

”ہندوستان جنت نشان میں امیر خسرو دہلوی کے بعد آرزو جیسا پرگو اور خوش گو شاعر پیدا نہ ہوا۔ آرزو کے سات دیوان ہیں، ہر دیوان، نظیر سی اور فغانی کی برابری کرتا ہے۔ دیوان کے علاوہ دوسرے تصنیفات بھی ہیں“

اسد علی خاں تمتا اورنگ آبادی (گل عجائب)۔

”سراج الدین علی خاں کی تعلیم کا آغاز (۱۳) سال کی عمر میں ہوا۔ چند دنوں بعد ان کی موزونیت طبع کا غچہ کھل گیا۔ اور وہ اشعار کہنے کی جانب مائل ہوئے۔ اپنا ابتدائی کلام میر عبد الصمد سخن کو دکھایا۔ سخن کے انتقال کے بعد میر غلام علی احسنی سے اصلاح لی۔ چنانچہ (۱۶) سال کی عمر میں آرزو نے جو غزل کہی ہے اس کا مطلع ہے :-

تا دیدہ ام بہ زلف پریشاں اوگرہ
دارم چو کرد بادِ نفس در گلوگرہ

آرزو کے والد شیخ کمال الدین، شاہ چراغ دہلوی کے ہمیشہ زادے تھے اور ان کا سلسلہ نسب والدہ کی جانب سے شیخ محمد غوث گوالیاری تک پہنچتا ہے۔ شیخ محمد غوث گوالیاری کا سلسلہ فرید الدین عطار پر ختم ہوتا ہے۔ اس بناء پر ان کے فرزند کو عطاری کہتے ہیں خود آرزو نے بھی اس جانب اشارہ کیا ہے۔

جدست مرا حضرت عطار ازیں رو
اشعار خود اکنون بنیشاپور فرستم

میر غلام حسین شورش (تذکرہ شورش)

”آرزو کو محمد شاہ بادشاہ غازی کے عہد میں ملک الشعرا کا مقام حاصل تھا“

ابوالحسن امیر الدین احمد (سرت افسزا) :-

”باپ کی طرف سے ان کا سلسلہ نسب شیخ نصیر الدین چراغ دہلی کے بھانجے شیخ کمال الدین تک اور والدہ کی طرف سے شیخ محمد غوث گوالیاری تک پہنچتا ہے۔ ان کی ولادت گیارہ سو ایک ہجری میں ہوئی تھی۔ ابتدا میں علوم متداولہ حاصل کئے اور آغاز عمر ہی میں ذوقِ شعر بھی پیدا ہو گیا۔ ان کی بہت سی تصانیف ہیں ۱۱۶۲ ہجری میں شاعروں کا ایک تذکرہ ”مجمع النقاہیں“ مرتب کیا۔ ۱۳۲۰ ہجری میں گوالیار سے دارالخلافہ شاہ جہاں آباد آئے اور بعض دوستوں کی کوشش سے موتمن الدولہ اسحاق خاں شوستری سے ملاقات کی۔ خان نہ کرنے ان کی کماحقہ قدر دانی اور خدمت کی۔ موتمن الدولہ کی وفات کے بعد ان کے بیٹے نجم الدولہ ایک سو چاس روپیہ ماہانہ وظیفہ دیا کرتے تھے۔ نجم الدولہ کے انتقال کے بعد ان کے چھوٹے بھائی سالار جنگ سے متعلق ہو گئے اور ان کے ساتھ دہلی سے مشرقی علاقے کا سفر کیا اور محرم ۱۱۶۸ میں نواب صفدر جنگ ناظم صوبہ اودھ کے انتقال کے چند روز بعد صوبہ اودھ میں چلے گئے جو ان کے جد شیخ کمال الدین کا وطن اصلی تھا۔ اودھ میں آنے کے بعد سالار جنگ کی وساطت سے نواب شجاع الدولہ کی سرکار سے تیس سو روپیہ ماہانہ وظیفہ مقرر ہو گیا جب انتقال کا وقت قریب آیا تو لکھنؤ کے علاقے میں چلے آئے۔ ۲۳۔ ذی الحجہ الآخر ۱۱۶۹ ہجری کو خدا کے جوار رحمت میں پہنچ گئے۔ شروع میں ان کی لاش کو لکھنؤ میں بلہور امانت

۱۵۰ رکھا گیا کچھ دنوں بعد شاہ جہاں آباد لے جا کر دفن کیا گیا میر غلام علی آزاد نے یہ رباعی تاریخ وفات کی۔

خان والا شان سراج الدین علی

شمع رونق بخش بزم گفتگو

زدر قسم آزاد سال رحلتش

رخصتِ کمال . روحِ آرزو

مردان علی خاں مبتلا لکھنوی (تذکرہ گلشن سخن) :-

سراج الدین علی خاں آرزو محمد شاہ اور احمد شاہ دونوں کے زمانے میں اپنے معاصرین پر سبقت رکھتے تھے۔ دہلی سے سالار جنگ برادر نجم الدولہ اسحق خاں کے ساتھ لکھنؤ آئے۔ جب تک زندہ رہے۔ ان کی رفاقت نہ چھوڑی اور لکھنوی میں داعی اہل کولیک کہا۔

علی ابراہیم خاں خلیفہ گلزار ابراہیم

”آرزو تخلص“ نام سراج الدین علی خاں۔ ہندوستان کے مشاہیر شعرا سے ہیں۔ فارسی میں ان کا مبسوط دیوان موجود ہے۔ شاہ عالم بادشاہ کے زمانے میں ۱۱۶۹ ہجری میں ان کا انتقال ہوا کبھی بطور تفسیر طبع ریختہ میں بھی شعر کہے ہیں

غلام ہمدانی مصحفی (عقد ثریا)

آرزو کی تاریخ ولادت ۱۱۰۱ ہجری ہے۔ مصحفی نے لکھا ہے کہ شجاع الدولہ کے دربار سے آرزو اپنی زندگی کے آخری ایام گزار رہے تھے اور جان کنڈنی کی حالت میں تھے۔ ایک

۱۔ ڈاکٹر جیب قریشی (دلی ۱۹۶۸) ص ۳۱ و ۳۲

۲۔ ص ۶۵

۳۔ علی محزونہ ایشیا۔ سرما علی کلکتہ، ص ۲ (ب)

۱۵۱
شخص حاضر ہوا اور کہا کہ میں ایک مدت سے آپ کی قدسوس کی آرزو مند تھا آرزو نے فوراً جواب
دیا۔ ”امروز آرزوئی شام نام ہی شد“

لکھنؤ میں انتقال کے بعد آرزو کی نعش کو امانتاً لکھنؤ میں سپرد خاک کیا گیا اور ایام موعود
قلم ہونے کے بعد ان کا جسدِ خاکی لکھنؤ سے شاہجہاں آباد لے جا کر دفن کیا گیا۔

محمد وجہ الدین عشقی (تذکرہ عشقی) :-

”سراج الدین علی خاں آرزو و خلف شیخ حسام الدین حسام“ عشقی نے آرزو کے اشعار
کی تعداد تیس ہزار بتائی ہے اور آرزو کے ”ساقی نامہ عالم آب“ اور مثنوی ”جوش و خروش“ اور
لغت ”شرح مختصر معانی“۔ ”سراج اللغات“ اور شرح ”گل گشتی میر خجات“ کا بھی ذکر کیا ہے
اور لکھا ہے کہ آرزو کی ایک مثنوی حدیقہ حکیم سنائی کی بحر میں ہے۔

عشقی نے آرزو کے اس شعر پر

رکھے سپارہ گل کھول آگے عندلیبوں کے

چمن میں آج گویا پھول ہیں تیرے شہیدوں کے

ایطائے جلی کا اغراض کیا ہے کیوں کہ ”شہیدوں اور ”عندلیبوں“ کے تافیے

سے علامت صحیح ”ون“ دور کر دی جائے تو عندلیب اور شہید رہ جاتا ہے جو درست تافیہ

نہیں ہے“

مرزا علی لطف (گلشن ہند) :-

”آرزو تخلص“ سراج الدین علی خاں نام، متوطن اکبر آباد کے۔ باپ کی طرف سے سلسلہ

اس بزرگوار کا شیخ کمال الدین، بھانجے شیخ نصیر الدین محمود کے کہ چراغ دہلوی جن کا لقب تھا
 ملتا ہے اور ماں کی طرف سے شیخ فرید الدین عطار نیشاپور کو پہنچتا ہے۔ چھوٹی عمر سے طبیعت
 اس بزرگ زادے کی پڑھنے لکھنے کی طرف مصروف تھی چنانچہ چودھویں برس شعر کہنا شروع
 کیا اور چوبیس برس کی عمر تک جتنی کتابیں درسی اور ضروری تھیں پڑھ چکا۔ فاضلوں سے
 عمر کے جس قدر کہ فائدہ چاہیے تھا اٹھایا اور مرتبہ کو استعداد کے نہایت بلندی کو
 پہنچایا۔ بعد تحصیل علم کے بادشاہی منصب داروں میں داخل ہو کر وطن سے دور ہوا
 یعنی اوائل سلطنت میں محمد فرخ سیر کی گوالیر کی خدمتوں میں ایک خدمت کے ساتھ مامور ہوا۔
 سنہ ۱۱۳۲ھ گیارہ سو تیس ہجری تھے کہ دار الخلافہ ہندوستان میں آیا اور زور و شور شاعری
 کا زبان دانوں کو وہاں کے دکھایا۔ چنانچہ ۱۱۳۴ھ گیارہ سو ستالیس ہجری میں، کہ شیخ
 محمد علی خزین علیہ الرحمۃ ایران سے شاہجہاں آباد میں تشریف لائے تو اس یگانہ روزگار کی
 ملاقات کو شاہ دگدگ اسب آئے۔ سراج الدین علی خاں سے جس قدر اخلاق کہ مناسب ان
 کے حال پایا شیخ نے ادا فرمایا۔ لیکن اس بزرگ زادے نے نسبت غرور کی شیخ کی طرف منسوب
 کی اور ناحق اپنی طبیعت ان سے محبوب کی۔ آزرده خاطر وہاں سے گھرائے اور دیوان شیخ کا
 دیکھ کر بہت سے شعر سقیم ٹھہرائے چنانچہ وہ سب اعتراض جمع کر کے ایک رسالہ لکھا ہے اور
 نام اس کا ”تنبیہ الغافلین“ رکھا۔ عوام کی طبیعت تو ان اعتراضوں سے البتہ تشویش میں پڑتی
 ہے نہیں تو صاف نزاع معلوم ہوتی ہے۔ جب باریک بینیوں کی نگاہ اس سے جا لڑتی ہے۔
 غرض شاعر زبردست اور صاحب استعداد تھا اکثر مضمون میں سے مضمون کو کرتا ایجاد تھا۔
 لطیفہ گوئی اور ظرافت میں بہ شدت مشاق، جوش طبعی اور رنگین مزاجی میں شہرہ آفاق اگرچہ
 سررشتہ ملاقات کا ان کو ایک جہاں سے تھا لیکن تو سل امور ات دنیامیں نواب اسحق خاں سے
 تھا۔ بعد خراب ہوتے شاہجہاں آباد کے نواب سالار جنگ کے ایما سے لکھنؤ میں آئے لیکن

فلک نیرنگ باز نے نیرنگی ہی کے رنگ دکھائے۔ چنانچہ لکھنؤ میں وصال ہوا ہے اور لاش کو ان کی بدموجب وصیت کے نواب سالار جنگ نے بعد سپردگی شاہ جہاں آباد کو بھجوا دیا بہت سی کتابیں اوس ماہر فنون نے تالیف کی ہیں۔ اتنی تو نگاہ سے راقم عاصی کے بھی گزرے ہیں۔ فن معانی میں ایک رسالہ لکھا ہے کہ نام اس کا موہیتِ عظمیٰ ہے اور فن بیان میں ایک رسالہ اوس کی تصنیف سے مشہور ہے عطیہ کبریٰ ہے۔ اور ایک فرہنگ لکھی ہے کہ نام اوس کا "سراج اللغت" ہے بطور برصان قاطع کے اور سوائے اس کے حال کی اصلاحات میں ایک نسخہ تالیف کیا ہے کہ مشہور چراغ ہدایت کر کے۔ شرح اسکندر نامہ کی اور قصائد عربی کی لکھی ہے اور گلستاں کی شرح کہ نام اس کا خیاباں ہے تالیف کی ہے۔ ایک تذکرہ فارسی گو یوں کا نہایت لطیفوں کے ساتھ لکھا ہے۔ سوائے اس کے اور بھی بہت کچھ تحریر کیا ہے ۱۱۶۹ گیا سواہتر ہجری میں اس فراغ پڑھنے والے مدرسہ زندگی کے لئے کتاب ہستی کو گردان کے استاد اہل سے درس فنا کا پڑھا۔ قریب تیس ہزار بیت کے زبان فارسی میں اس کو کہنے کا اتفاق ہوا ہے اور ریختہ کا قصد گاہ گاہ بطریق تفسیر کے کیا ہے۔ یہ اشعار ہندی طبع زاد اس کے مشہور ہیں۔

مرزا علی لطف نے اپنے تذکرہ کی بنیاد سنی سنائی باتوں کی بجائے تحقیق پر رکھی ہے۔ مثلاً دوسرے تذکرہ نگاروں کے برخلاف لطف نے لکھا ہے کہ آرزو نے بہت سے کتابیں تالیف کی ہیں۔ "اتنی تو نگاہ سے راقم عاصی کی گزری ہیں۔ فن معانی میں ایک رسالہ لکھا ہے کہ نام اس کا "موہیتِ عظمیٰ ہے اور فن بیان میں آرزو کی تصنیف سے مشہور "عطیہ کبریٰ" اور ایک فرہنگ لکھی ہے "سراج اللغت" اور ایک نسخہ تالیف کیا ہے۔ "چراغ ہدایت" "سکندر نامہ" اور قصائد عربی کی شرح لکھی ہے "خیاباں" کے

۱۵۴
نام سے گلستان کی شرح لکھی ہے۔ فارسی شعرا کا ایک تذکرہ "مجمع النفائس" کا ترجمہ
دبچسپ لطیفوں کے ساتھ لکھا ہے۔

قیام الدین حیرت اکبر آبادی نے اپنے تذکرے مقامات الشعرا میں آرزو کے اشعار
کی تعداد ایک لاکھ پچاس ہزار لکھی ہے۔ لطف نے آرزو کے اشعار کی تعداد تیس ہزار
بتائی ہے۔

لطف نے آرزو کے شاہجہاں آباد آنے کا سنہ بھی درج کیا ہے اسی ضمن
میں شیخ محمد علی حزیں کی ایران سے ہندوستان کی ہجرت کا بھی ذکر ہے دوسرے تذکرہ
نویسوں نے ان سینوں کو نظر انداز کر دیا ہے۔

لطف نے علی حزیں پر آرزو کے اعتراضات اور "رسالہ تنبیہ العاطلین" کی
تالیف کا ذکر کرتے ہوئے اپنی رائے حزیں کی تائید میں دی ہے اور قطعیت کے ساتھ
لکھا ہے کہ یہ اعتراض عوام کو تشویش میں ڈال سکتے ہیں لیکن باریک بینیوں کے نزدیک ان
اعتراضات کی حقیقت آپس کی نزاع اور پر خاش سے زیادہ نہیں۔

علی ابراہیم خاں خلیل نے اپنے تذکرہ "گلزار ابراہیم" میں آرزو کے حالات
زندگی صرف ڈھائی سطور میں دئے ہیں اور صرف (۴) اشعار نقل کئے ہیں جب کہ لطف
نے دو صفحات پر آرزو کے حالات زندگی مفصل بیان کئے ہیں اور آرزو کے نمونہ کلام
کے طور پر (۱۱۲) اشعار دئے ہیں۔

۲۔ شیخ محمد حاتم حاتم

میر تقی میر (نکات الشعراء) :-

میر نے حاتم کو شاہجہاں آبادی لکھا ہے اور بتایا ہے کہ ان کے اشعار کی تعداد
زیادہ ہے حاتم کا دیوان ردیف "م" تک نظر سے گزر چکا ہے۔ آخر میں لکھا ہے۔

۱۵۵
 ”بامن آشنائے بیگانہ است“ اُشائے بیگانہ ” کا طنز میر کے مزاح کی غمازی کرتا ہے۔ میر نے ستم یہ کیا ہے کہ حاتم کے اشعار کو نقل کرتے ہوئے ان پر ایسا ایراد کیا ہے جس کی سرحد ابتدال سے ملتی ہے مثلاً یہ شعر:-

ہائے بے درد سے ملا کیوں تھا
 آگے آیا مرے کیا میرا
 اگر شعر من می بود این چنین می گفتم:
 بتلا آتشک میں ہوں اب میں
 آگے آیا مرے کیا میرا لہ
 خواجہ خاں حمید اورنگ آبادی (گلشن گفتار)

”محمد حاتم۔ حاتم دہلی کے باشندے، صاحب ہمت اور طبع عالی رکھتے ہیں حمید نے صنم جگت کو ملحوظ رکھتے ہوئے حاتم کی رعایت سے ”نخل“ کے لفظ کو کھینچ تان کر اس طرح لایا ہے
 ”نخل دردادن شعر ہرگز نہ کرد۔“

”حمید نے حاتم کی ثنوی ”الہام“ جو حقہ کی تعریف میں ہے۔ کا ذکر کرتے ہوئے یہ شعر نقل کیا ہے جو کافی دلچسپ ہے اور الہام کی تعریف اس شعر پر صادق آتی ہے:-

تبا کو کونہ جانو کیا سبب ہے
 ملا ہے گڑ میں اور کیوں گڑ طلب ہے

سید فتح علی گردیزی (تذکرہ ریختہ گویان)

”حاتم امرار معنی کے ملہم ہیں۔ ان کا وطن شاہجہاں آباد ہے۔ ان کی طبیعت

شیخ محمد قیام الدین قائم (مخزن نکات)

”حاتم معنون اور آبرو کے ہم صحبت ہیں۔ محمد شاہ بادشاہ کے زمانے میں نواب
عمدۃ الملک کی ندی کے ساتھ ساتھ خدمت بکاوی (خوان سالاری) پر مامور تھے۔ نواب
عمدۃ الملک کے انتقال کے بعد توکل اور آزادی کے ساتھ اپنی زندگی گزارے۔ ان کے
دیوان میں چار ہزار شعر ہیں جس میں منتخب اشعار قابل لحاظ ہیں۔“

عنایت اللہ خاں قنوت (تذکرہ ریاض حسینی)

حاتم کے بارے میں کوئی نئی بات نہیں لکھی ہے۔

پچھمی ناراین شفیق (تذکرہ چمنستان شعرا)

حاتم کی مثنوی ”حقہ“ کی شانِ نزول اس طرح بیان کی ہے کہ محمد شاہ بادشاہ نے
جعفر علی خاں ذکی سے مثنوی لکھنے کی فرمائش کی تھی لیکن جعفر علی خاں دو شعر سے زیادہ نہ لکھ
سکے۔ حاتم نے اس مثنوی کی تکمیل کی۔

۱۔ گردیزی ص ۲۹

۲۔ ص ۲۲

۳۔ ص ۵۸

۴۔ ص ۳۲

قدرت اللہ شوق (تذکرہ طبعات الشعراء)

”حاتم کا قدیم دیوان مولف کی نظر سے گزرا۔ آبرو اور ناجی کی طرز میں شعر کہتے ہیں۔ اکثر اشعار لطف سے خالی ہیں۔ حاتم نے مختصر دیوان بھی مرتب کیا ہے جس کا نام ”دیوان زادہ رکھا ہے“

میر حسن (تذکرہ شعرائے اردو) :-

”حاتم کے دو دیوان ہیں ایک قدیم زبان میں بطور ایہام دوسرا عالیہ زبان میں۔ حاتم کے اشعار کی بہت زیادہ شہرت ہے ان کی اکثر غزلیں ارباب نشاط گاتے ہیں“

غلام حسین شورش (تذکرہ شورش) :-

”حاتم کی زبان“ فصاحت اور روانی سے خالی نہیں ان کی اور ولی کی زبان میں مناسبت پائی جاتی ہے“

ابوالحسن امیر الدین احمد (سرت افزا) :-

”حاتم‘ شاہ جہاں آباد کے رہنے والے ہیں۔ میاں آبرو کے ساتھ رہم ہر طرح) تھے کہتے ہیں کہ قلم در مشرب اور دیر آشنا بہت ہی اچھے شاعر تھے“

۱- ص ۳۷

۲- ص ۲۶

۳- ص ۱۸۹

۴- (مترجم ڈاکٹر مجیب قریشی) (دلی ۱۹۶۸) ص ۷۷

علی ابراہیم خاں خلیل (گلزار ابراہیم) :-

”حاتم تخلص، دہلوی۔ شاہیر ریختہ گوئیوں میں ان کا شمار ہے۔ شاہ آبرو اور مرزا محمد رفیع سودا کے معاصر تھے۔ کہتے ہیں کہ ان کے دو دیوان ہیں ایک دیوان قدیم طرز میں ایہام سے بھرا ہوا اور دوسرا متاخرین کے طریقے پر مرتب کیا ہے یہ قدیم اور جدید طرز کے جامع ہیں“

غلام ہمدانی مصحفی (عقد شریا) :-

”حاتم کی ولادت کا مادہ تاریخ لفظ ”ظہور“ ہے جس سے ۱۱۱۱ ہجری برآمد ہوتے ہیں۔ حاتم جوانی میں سپاہی پیشہ تھے۔ ان کا ابتدائی تخلص رفیعی تھا۔ ابتدائی ایام میں امر اور روسا حاتم کے قدر داں تھے اس لئے ان کی ابتدائی زندگی عیش و طرب میں گزری لیکن آخر میں جب قدر داں باقی نہ رہے تو کل اور گوشہ نشینی اختیار کی۔“ مصحفی نے بڑے مزے کی بات لکھی ہے کہ حاتم درازی عمر کی وجہ سے اپنے آپ کو رفتگان میں شمار کرتے تھے اور خود کو ”حاتم ثانی“ کہا کرتے تھے۔ مصحفی نے حاتم کی رحلت پر قطعہ تاریخ بھی کہا ہے جس کا آخری شعر جس میں مادہ تاریخ ہے یہ ہے:-

کہ گو مصحفی چو پر سیدت
آہ مدحیف شاہ حاتم مرد

۱۱۹۷ ہجری

غلام ہمدانی مصحفی (تذکرہ ہندی)

”حاتم نے اپنے دیوان کے دو تین اور اس پر اپنے شاگردوں کی طویل فہرست دی ہے

شیخ محمد وہیب الدین عشقی (تذکرہ عشقی)

”مطربان ہند حاتم کی غزلیں حال و حال کی محفلوں میں گاتے ہیں جس پر درویش اور صوفی مشرب لوگ وجد کرتے ہیں۔“

سید حیدر بخش حیدری (گلشن ہند) (قلی)

”حاتم مرزا رفیع سودا کے ہم جلس تھے“

مرزا علی لطف (گلشن ہند) :-

”حاتم تخلص، شاہجہاں آبادی، مشہور ریختہ گو یوں میں دلی کے تھا۔ ہم عصر شاہ نجم الدین آبرو اور مرزا رفیع سودا کا۔ شاعر خوش بیان تھا، صاحب دیوان تھا ایک دیوان میں نہایت خراج ایہام کیا ہے اور دوسرا بطور متاخرین کے سرا انجام کیا ہے۔ جامع ہے طور متاخرین اور طور ایہام کا“

مرزا علی لطف نے ”گلشن ہند“ میں آبرو اور سودا کو حاتم کا ہم عصر لکھا ہے۔ اتادی شاگردی کا کوئی ذکر نہیں۔ اس کے برخلاف مصحفی نے سودا کو حاتم کا شاگرد بتایا ہے۔

مرزا علی لطف نے حاتم کے (۲۲) اشعار کا جو انتخاب دیا ہے اس میں ایک شعر ہے

۱- ص - ۸۰

۲- ص - ۱۹۰

۳- ص - ۲۲۶

۴- ص ۸۱ (مطبوعہ) قلی خسروہ جرنی ص ۶۳ و ۶۲

میر عبدالحی تاباں کا حاتم کا شاگرد ہونا پایا جاتا ہے۔

فیضِ صحبت کا تری حاتم عیاں ہے ہند میں
طفلِ مکتب تھا سوعالم بیچ تاباں ہو گیا

قلی مخزونہ جرمنی میں لطف نے (۲۲) اشعار دیئے ہیں۔ مطبوعہ میں (۲۰) اشعار

موجود ہیں۔

۳۔ مرزا منظر جانِ جاناں۔ منظر

میر تقی میر (نکات الشعرا) :-

”منظر تخلص“ اکبر آباد کے رہنے والے۔ ان کے والد کا نام میر جانِ جاں تھا اور فرطِ محبت سے بیٹے کو مرزا جانِ جاں کہا کرتے تھے۔ اس لئے اسی نام سے موسوم ہوئے بندہ ان کی خدمت میں حاضر ہو کر سعادت حاصل کر چکا ہے۔ جانِ جاں کا اکثر وقت یاد الہی میں صرف ہوتا ہے۔ ایسے خوش تقریر ہیں کہ تخریر میں بیان نہیں کیا جاسکتا۔ ان کا محقر فارسی دیوان فقیر میر، کی نظر سے گزرا ہے۔ سلیم و کلیم سے ان کا مرتبہ کم نہیں۔ اگرچہ کہ شعر کہنا ان کے شایانِ شان نہیں لیکن کبھی کبھی اس بے حاصل فن کی طرف متوجہ ہوتے ہیں۔ انعام اللہ یقین اور حزمیں شعرائے ریختہ گوان کے شاگرد ہیں۔ میر نے اس جملہ پر منظر کا بیان ختم کیا ہے۔ غرض کہ مرزا کی عجیب شخصیت ہے“

نوابہ خاں حمید اورنگ آبادی (گلشنِ گلفتار) :-

”منظر کے فارسی اور ہندی (ریختہ) اشعار ہندوستان سے دکن تک زبانِ زد عام اور اظہر من الشمس ^۱ ہیں“

مرزا افضل بیگ خاں قاقشال (تحفۃ الشعرا) :-

مرزا جانِ جاناں منظر تخلص، شاہجہاں آبادی۔ دیوانِ فارسی و ریختہ مختصر ہے لیکن کلامِ عظیم المثل اور درو وصال سے بھرا ہوا ہے ^۲۔

سید فتح علی گردیزی (تذکرہ ریختہ گویاں) :-

مرزا جانِ جاناں منظر ان کی اصل بخارا ہے لیکن مولد و منشا اکر آباد ہے۔ جب صوفیانِ خالقاہ اور مستقیدانِ خدا خواہ کسی صحبت سے فرصت ملتی تھی تو اس شغفِ بے حاصل یعنی شاعری کی جانب توجہ کیا کرتے ہیں ^۳۔

قیام الدین قائم (مخزن نکات) :-

”منظر اوائلِ جوانی میں شعر و شاعری میں مشغول تھے لیکن آخر عمر میں انھوں نے شاعری کو ترک کر کے سجادہ طاعت اور فقر و قناعت کو اختیار کیا ^۴۔“

۱- ص ۲۳

۲- ص ۱۶۳

۳- ص ۱۳۱

۴- ص ۳۲

عنایت اللہ قنوت (تذکرہ ریاض حسینی)

”مرزا منظر جان جاناں کی اصل بخارا اور مولد اکبر آباد ہے۔ ان کا زیادہ وقت مطالعہ حدیث میں گزرتا ہے۔“

قیام الدین حیرت اکبر آبادی (مقالات الشعرا)۔

مقتفی عبارت میں منظر کی تعریف کے سوا کوئی خاص بات نہیں لکھی ہے

لکھی ناراین شفیق (چمنستان شعرا)۔

”شفیق نے اپنا ماخذ بتاتے ہوئے اعتراف کیا ہے کہ منظر کا مفصل حال قبیلہ برحق حضرت غلام علی آزاد بظلالہ العالی کے تذکرے سے نقل کیا گیا ہے۔ منظر کے والد کا نام مرزا جان ہے اس مناسبت سے وجہ تسمیہ معلوم کی جاسکتی ہے لیکن ان کا نام اور تخلص ترجمان اسرار مولانا روم کی عنایت ہے کہ پانچ سو سال پہلے مولانا روم نے اپنی مثنوی کے دفتر ششم میں ارشاد فرمایا ہے۔

جان اول منظر درگاہ شد

جانِ جانِ خود منظر اللہ شد

شفیق نے لکھا ہے کہ چمنستان شعرا کی ترتیب کے وقت انھوں نے مرزا منظر

جانِ جاناں سے اشعار کا انتخاب اور حالات عطا کرنے کی خواہش کی جس پر منظر نے خود اپنے

حالات اور اشعار لکھ کر ہدیہ احیاب کئے منظر کی اصل عبارت یہ ہے :-

”فقیر جانِ جاں متخلص بہ منظر پسر مرزا جانِ جاں متخلص۔ علوی

نسب ہندی مولد، حنفی مذہب، نقشبندی مشرف است در

عشرہ اولیٰ مانہ ثانیہ بعد الف ولادش اتفاق افتاد نشوونمائے

ظاہری در بلدہ، اکبر آباد یافت۔ تربیت باطنش در محروسہ

شاہجہاں آباد۔ از جناب حضرت سید محمد بدایونی نقشبندی

مجددی واقع شد۔ سلسلہ نسبش بہ نسبت دہشت واسطہ

توسط محمد بن حنیفہ بہ شیر بیشہ کبریا علی مرتضیٰ کرم اللہ مننتی میشود“

قدرت اللہ شوق (طبقات الشعراء) :-

”مرزا منظر جانِ جاں کے دادا جباری خاں نے جو شہنشاہ اکبر کے زمانے میں

منصب شش ہزاری پر سر فراز تھے۔ گجرات میں بادشاہ کے خلاف بغاوت کی شاہی افواج

نے ان کو گرفتار کر کے اکبر اعظم کے حضور میں پیش کیا اکبر نے جباری خاں کی خطا تو معاف کر دی

لیکن یہ لکھا کہ میرے بعد جو بھی میرا جانشین ہو وہ جباری خاں یا اس کی اولاد کو گواہ و اعزاز

نہ دے“ ۲

میر حسن (تذکرہ شعراء اردو) :-

”منظر بسنصل مراد آباد میں سلسلہ نقشبندیہ میں مریدوں سے بیعت لینے کے علاوہ

منبر و عطا پر بھی اپنی خطابت سے عقیدت مندوں کو مستفید کرتے ہیں“ ۳

اسد علی خاں تمنا اور نگ آبادی (تذکرہ گل عجائب) :-

تمنا نے مظہر کا صرف فارسی کلام درج کیا ہے۔ اردو کلام اور حالات زندگی کو نظر انداز کر دیا ہے۔

غلام حسین شورش عظیم آبادی (تذکرہ شورش) :-

”مظہر کا کلام ریختہ جب پہلے پہل عظیم آباد پہنچا تو عظیم آباد میں ریختہ کا رواج ہوا۔“

ابوالحسن امیر الدین احمد (مسرت افسزا) :-

”مرزا مظہر جان جاناں۔ مظہر تخلص۔ ان کے آبا و اجداد کا وطن بخارا تھا لیکن مرزا کے وجود کا مظہر خاک اکبر آباد سے ہوا۔ ان کا سال ولادت تولد آغاز ماہ ثانی بعد الف ہجری ہے ان کے والد بزرگوار نے مرزا جان نام رکھا تھا۔ اور فرط محبت میں انھیں جان جان کہتے تھے۔ اس لئے ہوتے ہوتے جان جان سے جانجاناں مشہور ہو گئے۔ مرزا کی نشوونما دارالحکومت دہلی میں ہوئی۔ خدا نے انھیں ہر طرح کے علوم اور ہر قسم کے فنون بے انتہا عنایت کئے تھے۔ خاص طور پر علم حدیث و معرفت سلوک و توحید میں بے نظیر ہو گئے۔ تذکرہ لکھنے کے بعد اس سال ہے کہ ۱۱۹۵ ہجری ہے دہلی کے ایک ادبائش نے آٹھ یا نو محرم کو پستول کی گولی سے انھیں شہید کر دیا۔“

۱۔ ص - ۱۷۷

۲۔ ص - ۱۸۰

۳۔ (ترجم ڈاکٹر مجیب قریشی) (دہلی ۱۹۶۸) ص ۲۰۲ و ۲۰۳

مردان علی خاں مبتلا لکھنوی (تذکرہ گلشن سخن) :-

منظر لوگوں کو عزاداری سید الشہداء علیؑ سے منع کیا کرتے تھے۔ اس بناء پر دہلی کے کسی باشندے نے ان کو قتل کر دیا۔ قتل کے وقت ان کی عمر ۱۰ سال تھی۔

علی ابراہیم خاں خلیل دگلزار ابراہیم :-

منظر تخلص 'المعروف مرزا جان جاناں - مشاہیر سخن و روں میں ہیں۔ حسن بیان اور انداز گفتگو میں اپنے زمانے میں یکتا تھے۔ وطن اکبر آباد ہے دہلی میں اقامت اختیار کی تھی۔ قناعت، استقامت طبع، ہمارت علم فقہ میں شہرت اور حسن پرستی کی رغبت رکھتے تھے۔ انعام اللہ یقین۔ فقیہ صاحب درد مند اور میر عبدالحی تاباں ان کے شاگردوں میں ہیں۔ کہتے ہیں کہ تعصب مذہبی کی وجہ سے ماتم سید الشہداء سے منع کرتے تھے اسی وجہ سے دہلی کے کسی باشندے کے ہاتھوں ۱۱۹۴ ہجری میں جب کہ ان کی عمر سو برس کے قریب تھی قتل ہوئے۔

غلام محمدانی مصحفی (عقد ثریا) :-

منظر جان جان سادات علویہ سے نہیں تھے۔ اکثر تذکرہ نویسوں نے جو ان کا سلسلہ سادات علویہ سے بتایا ہے وہ غلط محض ہے کیوں کہ مرزا کا تعلق ازراک توران سے ہے۔

مصحفی کی اصل عبارت یہ ہے :-

والد داغستانی و ریاض الشعر مرزا مزور را از سادات علویہ نوشتہ و این

غلط محض است چنانکہ مرزا بقول صحیح از اترک توران است و بعد فوت والد ماجد خود مال و اسباب فراوان کہ بدستش افتاده بود بدل مجالس و دعوت یاران نمود و در ہیجده سالگی ہمہ را پاک فروختہ کلاہ درویشی بر سر گذاشت شب معتموم ۱۱۹۵ ھ ہجری کو ایک شخص نے پلینچہ سے دل کی جانب مرزا منظر کو زخمی کیا۔ اگرچہ کہ منظر کی عمر اس وقت ۱۱ سال تھی لیکن شدید زخمی ہونے کے باوجود ان کے تو اس برقرار تھے۔ جس وقت ذوالفقار اللہ ولہ نے مرزا منظر کے پاس پیام بھیجا کہ اگر قاتل کو آپ پہچانتے ہیں تو بیان کیجئے تاکہ قصاص لیا جائے اور آپ کا ایما ہو تو علاج کے لئے فرنگی ڈاکٹر کو روانہ کیا جائے۔ منظر نے جواب دیا۔۔۔ قصاص زندہ کے لئے ہوتا ہے میں خود مردہ متحرک تھا اگر کسی نے مردہ کو مار دیا تو اس کا کیا قصاص!

میں اپنا علاج آپ کر رہا ہوں ڈاکٹر کی ضرورت نہیں۔ زخمی ہونے کے تین دن بعد ۱۰۔ محرم کو منظر نے جان، جان آفریں کے سپرد کی۔ منظر کے انتقال کے بعد انکے کسی نیاز مند نے جب ان کا دیوان کھولا تو یہ شعر برآمد ہوا ہے

بلوح تربت من یافتند از غیب تحریرے
کہ ایں مقتول راجز بیگناھی نیست تقصیرے
زخمی ہونے کے بعد یہ شعر منظر کی زباں پر جاری تھا۔

چہ خوش بروے دل تنگ مادرے واکرد
خدا در از کند عمر ز خصم کارئی ما

دوسرے تذکرہ نگاروں نے منظر کی تاریخ وفات ۱۱۹۴ ھ ہجری بتائی ہے۔ لیکن مصحفی نے ۱۱۹۵ ھ ہجری لکھی ہے اور خود قطعہ وفات بھی لکھا ہے جس کا آخری شعر یہ ہے۔

پس از ساعتی سر ز حبیب تامل
بر آوردہ گفت آہ منظر کیانی لہ

غلام ہمدانی مصحفی (تذکرہ ہندی)۔

”شاعری کے ابتدائی شوق کے زمانے میں جب کہ میر و مرزا اس میدان میں ابھی نہ آئے تھے منظر نے فارسی کی تقلید میں ریختہ کی ابتدا کی اور چند غزلیں ریختہ میں کہیں لکھیں میر عبدالحی تاباں نے جن کو منظر بہت دوست رکھتے تھے ریختہ گوئی سے منع کیا جس کے بعد منظر نے ریختہ کی بجائے فارسی زبان کو اپنے جذبات دلی کے اظہار کا ذریعہ بنایا“

محمد وجہیہ الدین عشقی (تذکرہ عشقی)۔

”مرزا محمد رفیع سودا اور میر تقی میر اکثر شعر و سخن کے دقائق مرزا منظر سے دریافت کرتے اور ان سے استفادہ کیا کرتے تھے“

مرزا علی لطف (گلشن ہند)۔

”منظر تخلص“ مشہور سخن وروں میں دلی کے مرزا جان جانان مشہور تھے۔ نظم و نثر ریختہ میں نہایت خوش بیان اور انداز گفتگو میں نادر زبان تھے۔ اصل وطن ان کا اکبر آباد ہے اور دلی ان کے نشوونما کی بنیاد ہے۔ قناعت و استغنائے طبیعت کے ساتھ مشہور اور علم و عمل سے فقہ کے مشہور تھے۔ حسن پرستی و دبستگی سے رغبت تمام رکھتے تھے۔ اور عشق حقیقی و مجاز سے کام۔ انعام اللہ خان یقین اور فقیہ صاحب درد مندان کے شاگردان رشید سے کہلاتے ہیں۔ اور میر عبدالحی تاباں تخلص بھی علی ہذا القیاس اس طرح سے گنے جاتے ہیں۔ کہتے ہیں کہ ہفتم روز عاشورہ کو لب یام یہ اپنے گھر میں سر راہ بیٹھے تھے اور کوئی

۱۔ ص ۲۰۲

۲۔ ص ۱۸۱ (دو تذکرے مرتبہ کلیم الدین احمد)

۳۔ مطبوعہ تذکرے میں ”مرزا منظر جان جانان کو کے مشہور تھے۔ مشہور سخن وروں میں دلی کے“

سردار رومیوں کا بھی آیا ہوا تھا واسطے ان کی ملاقات کے کہ ناگاہ گزر شدوں کا ان کے زیر پام سے ہوا۔ اس رومی نے کھڑے ہو کر سینہ زنی بھی کی اور موافق سلام سے ہوا اور مرزا مذکور جس طرح بیٹھے تھے اسی طرح بیٹھے رہے بلکہ متبسم ہو کے فرمانے لگے کہ ”بارہ سو برس جس مقدسے کو ہو چکے ہوں ہر سال اسے تازہ کرنا بدعت ہے اور لکڑیوں کو سلام و تسلیم کرنا نہایت عقل کی خفت ہے۔“ یہ گفتگو بجنسہ وہ لوگ جو کہ علم اور شدوں کے ساتھ تھے انھوں نے سنی اور تعصب کی مرزائے مذکور کے امام باڑوں میں اور محفلوں میں دو تین شب گفتگو رہی آخر شب شہادت کو کہ عبادت دہم عاشورہ سے ہے، کوئی شخص ان کے دروازے پر آیا اور ان کو باہر بلوایا۔ جب باہر آئے تو بے گفتگو ایک چوٹ طینچے کی نذر کی اور کام ان کا پورہ کر کے راہ اپنے گھر کی لی۔ سن بھی ان کا قریب سو برس کے تھا اور ایسا زخم کاری کھایا لیکن استقلال طبیعت سے پھر اپنے تئیں کوٹھے کے اوپر پہنچایا۔ ۱۱۹۲ ہجری گیارہ سو چورانوے ہجری تھے کہ اس روشنی ساز مسائل صدیقی نے اور اس مصقلہ پرداز احکام فاروقی نے اس آئینہ زنگار آلود دنیا سے منہ پھیر لیا اور سفر خلفائے راشدین کے منازل کے طریقت پر کیا۔

لطف نے مرزا منظر جان جاناں کے بارے میں گلزار ابراہیم کی مکمل عبارت اردو میں منتقل کر دی ہے اس کے علاوہ دوسرے تذکروں کی فراہم کردہ بعض معلومات سے استفادہ بھی کیا ہے۔ مرزا منظر جان جاناں کے قتل کا واقعہ اتنی تفصیل کے ساتھ لطف سے پہلے کسی نے بیان نہیں کیا۔

۲۔ میر تقی میر

میر تقی میر (نکات الشعراء) -۱-

”اس کتاب کا مؤلف فقیر فقیر تقی میر اکبر آباد کا باشندہ ہے اور گردش لیل و نہار کی وجہ سے چند دنوں سے شاہجہاں آباد میں مقیم ہے۔“

فتح علی گردیزی (رنختہ گویاں)

”میر کی طبع معنی آفرین استعداد کا شعلہ سراج الدین علی خاں آرزو کا بھڑکایا ہوا ہے۔ فقیر (گردیزی) نے میر کے اشعار کی سیر کی۔ حقیقت یہ ہے کہ میر نے معنی ”بیگانہ“ (اچھوتے مضامین) کی تلاش کی ہے اور ”حرف آشنا“ (دوست کی بات) بیان کیا ہے“

فتح علی گردیزی نے میر کا صرف ایک ہی شعر نقل کیا ہے۔

بھلا تم نقد دل لے کر ہمیں دشمن گنوا ب تو

کبھو کچھ ہم بھی کر لیں گے حساب دوستاں در دل

محمد قیام الدین قایم (تذکرہ مخزن نکات) :-

”میر کا اصلی وطن اکبر آباد ہے۔ چند دنوں خان آرزو کی خدمت میں جو میر کے خالو (ماموں) تھے استفادہ کیا۔ ابتدا میں ظہیر الدولہ بہادر کی خدمت میں رہے لیکن جب ان سے ان بن ہو گئی تو راجہ ناگرل کے رفیق بن گئے اور اب تک عزت و امتیاز کے ساتھ ان ہی کی رفاقت میں ہیں“

عنایت اللہ فتوت (تذکرہ ریاض حسنی، دہلی) :-

فتوت نے فتح علی گردیزی کی طرح میر کی معنی آفرین طبیعت کو سراج الدین علیخان آرزو کے متعلق کدہ کا اثر قرار دیا ہے اور گردیزی کی طرح صرف ایک شعر ”حساب و دوتاں درد دل“ نقل کیا ہے

قیام الدین حیرت اکبر آبادی (تذکرہ ”مقالات اشعرا“) :-

”میر محمد تقی میر خاں آرزو کے ہم شیر زادے ہیں۔ ہر ہفتہ ان کے مکان پر ریختہ گو شعرا کا اجتماع اور مشاعرہ منعقد ہوتا ہے۔ میر کے اکثر اشعار ریختہ میں ہیں لیکن آخری عمر میں انہوں نے فارسی میں بھی ہمارت پیدا کی اور چند شعر خود اپنے ہاتھ سے لکھ کر رائے صاحب خداوند (پچھی نار این شفیق) کو دیئے تاکہ وہ تذکرے میں شامل کریں“

پچھی ناراین شفیق اورنگ آبادی (تذکرہ چمنستان شعرا)۔

”نازک خیالی میں سرتاج شعرائے عمر اور گل سر سبد حرف گیراں (نقاداں) ہے
ان کا تذکرہ نکات الشعرا جس کا گواہ ہے۔“

قدرت اللہ شوق (طبقات الشعرا)۔

شاعر پر مغز وہمہ دان - اکثر سخن طرازوں نے زبان کے محاورات ان سے
افذ کئے ہیں - ہر چند سادہ گو ہے لیکن سادہ گوئی میں تہہ داری و پُرکاری ظاہر
و نمودار ہے۔“

میسر جن (تذکرہ شعرائے اردو)

”سراج الدین سلیمان آرزو کے برادر زادہ ہیں اور ان کے شاگرد ہیں ان کی
طرز شغای کی طرز سے مشابہ ہے - رباعی، قصیدہ، بیجا اور غزل ہر صنف میں کہتے ہیں -
لیکن غزل کی وجہ سے ان کی گرم بازاری ہے - بہت صاحبِ دماغ ہیں لیکن یہ دماغ
اور غرور ان کو زیب دیتا ہے۔“

سید غلام حسین شورش عظیم آبادی (تذکرہ شورش)۔

”میر خود کو فخر شاعرانِ دہلی سمجھتے ہیں اپنے مرتبہ تذکرے میں شعرائے ہند کے غلط

اشعار تلاش کر کے جمع کئے ہیں۔ کوئی شعر غلط نہ ملنے کی صورت میں بھی بے جا اعتراض کر کے اصلاح کی ہے۔ زندہ مردہ کسی کو بھی بغیر اعتراض کئے نہ چھوڑا لیکن بعض اعزہ کو جن سے ربط تھا محفوظ رکھا۔ غرض عجیب شخص ہے۔ اپنے تذکرہ میں خود کو سید لکھا ہے۔ لوگ کہتے ہیں کہ شیخ ہیں۔ چنانچہ کسی نے کہا ہے۔

مصرعہ :- شیخ تقی نام ہو اور میر کہا دے

مصرعہ :- دہلی میں اک شیخ زادہ گنجے با میر ہے

فتح علی گردیزی نے بھی اپنے تذکرے میں تقی میر کو سید نہیں لکھا ہے جس سے ظاہر ہے کہ استحکام سیادت کا ذبہ کے لئے میر تخلص اختیار کیا ہے۔
شورش نے میر کے اشعار پر کئی اعتراضات بھی کئے ہیں۔

ابوالحسن امیرالدین احمد (مہرت افسرا) :-

”محمد تقی میر تخلص۔ اکبر آباد میں پیدا ہوئے لیکن ان کی قدر و قیمت دہلی کے بازار میں بڑھی۔ مشق سخن سراج الدین علی خاں آرزو کی خدمت میں کی۔ شاید ان سے خواہر زادگی کا تعلق ہے (بھانجے ہیں) رعونت اور غرور کی وجہ سے جوان کی فطرت ہے شاعروں کے اعتراضات کا نشانہ بنے اور سخنوروں کی نکتہ چینی کی وجہ سے ان کی زبانوں سے وہ خود نزع سکے۔ لوگوں کے عیب فاش کرنا سب سے بڑا عیب ہے دوسروں کے عیب ڈھونڈنے والا پہلے اپنے عیب کھولتا ہے۔ ہر ایک کو ان کے عیب بیان کرنے کا حوصلہ ہوا۔ مرزا رفیع کہتے ہیں۔“

ہر ورق پر ہے میر کی اصلاح

لوگ کہتے ہیں سہو کاتب ہے

۱۷۳
 تذکرہ نکات اشعار ان کی تالیف ہے اس میں عجیب طرح شعرائے ریختہ کے کلام پر
 نکتہ چینی کی ہے جس کو یاد کیا ہے حقارت اور لاپرواہی کے ساتھ کیا ہے اور ان کے
 بے رتبہ اور ناپسندیدہ اشعار چن چن کر لکھے ہیں۔ سچ یہ ہے کہ اس تذکرہ ”مستافزا“
 کی تالیف کا سبب یہی تھا کہ میں نے حاسدوں اور نکتہ چینیوں کے برخلاف ہر ایک کے
 صحیح حالات لکھے ہیں لیکن چوں کہ اس مسافرت میں کسی کا دیوان میرے پاس نہیں تھا جس
 سے اس کا کلام انتخاب کیا جاتا۔ ان کے جو شعر مجھے یاد تھے وہ میں نے لکھے۔ سب سے
 دلچسپ بات یہ ہے کہ میر نے چونکہ دوسرے شاعروں کے ناپسندیدہ اشعار منتخب کرنے پر توجہ
 صرف کی تھی اس لئے ان کی طبیعت اس طرف راغب رہی۔ یہی سبب ہے کہ اپنے جو اشعار
 انھوں نے تذکرہ میں لکھے ہیں ان میں اکثر بے رتبہ اور ناپسندیدہ ہیں۔ ان کے دیوان میں
 اس سے بہتر شعر میری نظر سے گزرے ہیں۔

میں نے سنا ہے کہ محمد تقی میر سید نہیں ہے۔ میر درد کے والد ناصر مرحوم ان کی جودتِ طبع
 دیکھ کر ان کے آغاز جوانی میں کہتے تھے کہ ”محمد تقی میر میدان سخنوری خواہد شد“ اس
 دن سے اپنے آپ کو میر کہنا شروع کر دیا“

مردان علی مبتلا لکھنوی (تذکرہ گلشن سخن) ۱۔

”وہ صنفِ غزل میں کسی کی مجال نہیں کہ وہ میر کی برابری کا دعویٰ کر سکے۔ مبتلا نے
 میر کے اشعار کی تعداد تخمینہ چار پانچ ہزار بتایا ہے۔“

علی ابراہیم خاں خلیس (گلزار ابراہیم) :-

”میر تخلص نام میر محمد تقی، وطن اکبر آباد۔ ہمیشہ دارالخلافہ دہلی میں رہے۔ سراج الدین علی خاں

۱۔ (مترجم ڈاکٹر مجیب قریشی) دہلی ۱۹۶۸ء ص ۲۱۷ تا ۲۱۹۔

آرزو سے دُور کی عزیز داری رکھتے تھے۔ سراج الدین علی خاں کے فیض نظر کے تربیت یافتہ ہیں۔ یوں تو انھوں نے ہر صنف سخن میں طبع آزمائی کی ہے لیکن اس بات پر سب سخن سنجوں کا اتفاق ہے کہ ان کی غزلوں کا آہنگ بہت زیادہ سامعہ نواز ہے۔ اس وقت جب کہ ۱۱۹۶ ہجری میں یہ تذکرہ لکھا جا رہا ہے معلوم ہوا کہ میر شاہ جہاں آباد میں زندہ اور سلامت ہیں اور انھوں نے ریختہ گو شعرا کے بیان میں ایک تذکرہ تالیف کیا ہے۔

غلام ہمدانی مصحفی (عقدِ ثریا) :-

”زمانہ ان کے قدردانوں سے خالی ہو گیا۔ لیکن انھوں نے عیال داری کے باوجود توکل اختیار کیا اور کسی نوکیسہ (نو دولت) کی جانب رخ نہیں کیا۔ ابنائے زمانہ میں کسی کو اپنا صحیح مخاطب سرا نہیں دیا۔ ہر ایک سے بات چیت کرنا موقوف کیا اس وجہ سے ان کے اعزہ اور دوست ان کو ”کج خلق“ ”برخود غلط“ اور ”انصاف دشمن“ سمجھنے لگے میر کے ریختہ سے متاثر ہو کر اکثر فارسی گو شعرا نے فارسی غزل گوئی ترک کر کے ریختہ کو اختیار کیا۔

میر کی فارسی شاعری کے بارے میں مصحفی نے خود میر کا قول نقل کیا ہے :-

”میر کہتے ہیں کہ دو سال تک ریختہ میں شعر کہتا ترک کیا تھا ان ہی دنوں میں تقریباً دو ہزار فارسی شعر کہ گئے۔“

غلام ہمدانی مصحفی (تذکرہ ہندی) :-

چند سال ہوئے کہ شاہ جہاں آباد سے پُرب آکر آصف الدولہ کی سرکار میں اعتبار

۱۔ قلی مخزن و نیشامک سوسائٹی کلکتہ ص ۲۰۰ (۱)
۲۔ ص ۵۳ و ۵۲ -

و امتیاز حاصل کیا ہے۔ ریختہ کے چار دیوان اب تک مرتب کر چکے ہیں۔ اس کے علاوہ کئی
 مثنویاں اور ان کا "شکارنامہ" اپنی بے نظیر طرز ادا کی وجہ سے یادگار ہے۔ فقیر مصحفی،
 پر بہت جہربانی کرتے ہیں۔ عمر ۸۰ سال کے قریب ہے۔"

محمد وجہیہ الدین عشقی (تذکرہ عشقی) :-

"میر آخر عمر میں نواب آصف الدولہ بہادر کی استدعا پر شاہجہاں آباد سے لکھنؤ آکر
 اعزاز و اکرام کے ساتھ زندگی گزار رہے ہیں۔"

مرزا علی لطف (گلشن ہند) :-

"میر تخلص، نام نامی اوس نگیں حاتم سخن آفرین کا میر محمد تقی ہے۔ متوطن اکبر آباد
 کے سیراج الدین علی خاں آرزو کے کچھ رشتہ داروں میں دور کے تھے۔ ابتدائے سن
 شعور پرورش انھوں نے دار الخلافہ شاہجہاں میں پائی ہے اور خان مذکور کے فیض صحبت
 سے نظم ریختہ کی کیفیت باریکیوں کے ساتھ اٹھائے نیازگی مضمون اور علمو معانی کا بیان
 سے ان کے ظاہر ہے۔ فی الحقیقت کہ شاعر مذکور لطافتوں سے ریختہ کی خوبی ماہر ہے
 جو شخص کہ نظارہ گاہ سخن میں چشم خوردہ میں رکھتا ہے اور چاشنی نبرد سے امتیاز ذائقہ تلخ
 و شیریں رکھتا ہے تو اس بات کو جانتا ہے اور اس رمز کو پہچانتا ہے کہ میر شیریں مقال میں
 اور ریختہ گویان سابق و حال میں نسبت خورشید و ماہ ہے اور فرق سفید و سیاہ ہے بلکہ حجاب
 اگر مانع نہ ہو بیان کا تو تفاوت ہے زمین اور آسمان کا غرض اس تردد سے زبان قلم کی اور
 اس خراش سے عارض رقم کی مراد یہ ہے کہ ناقد روانی سے اغنیا کی اوزنا سمجھی سے اہل دنیا

کی 'اب بازار سخن سازی اس درجہ کا سدھے اور ہوا شہرستان معنی طرازی اس مرتبہ
 فاسد کہ میرا شاعر جو کہ سرکاری سخن میں ظلم ساز ہے خیال کا اور جادو طرازی بیان میں
 معانی پر واز ہے مقال کا وہ نان شبینہ کو محتاج ہے اور بات کوئی نہیں اس کی پوچھتا
 آج ہے۔ جس ایام میں کہ درخواست صاحبان عالی شان کی زبان دانان ریختہ کے
 مقدمہ میں کلکتے سے لکھنو کو گئی تو پہلے کرنیل اسکاٹ صاحب کے رد و تقریب میر کی ہوئی
 لیکن علت پیری سے یہ بیچارے مجہول کے مجہول ہوئے اور جو انان نوشق مرئی گری سے
 قوت بدنی کے مقبول ہوئے۔

زمانہ خوش طبعوں سے تو کبھی نہیں خالی ہے۔ اکثر اہل لکھنو پکارتے تھے کہ کلکتے
 میں شاعری کی جادو خواست جمالی ہے کس واسطے کہ یہ جانتے سب اہل تمیز ہیں کہ آج بھی
 اس بوڑھے کے سامنے نوجوان غورہ کے میں میوز ہیں۔ اب بھی جو بوجھ تنکنت معنی کا برتقل
 طبع سے تراز و کر کے وہ دکھلاتا ہے، جو ان اگر وہ بوقبیس ہے تو نخل سے اس کے کمر جراتا ہے
 بہر تقدیر غرض جب مرزا محمد رفیع سودا بلدہ لکھنومیں اس دار فانی سے عالم باقی کو سدھا کے
 تو میرنڈ کو رشا بجاں آباد میں تھے، ۱۱۹ گیارہ سو ستانوے ہجری میں رايات عزم اس
 صاحب لشکر مضامین تازہ کے حرکت میں آئے اور خود بدولت لکھنومیں تشریف لائے۔

نواب آصف الدولہ مرحوم نے روز ملازمت خلعت فاخرہ دیا اور تین سو روپے
 مشاہرہ "رکڑ کے تخمین علیخان ناظر کے سپرد کیا اگرچہ گرفتہ مزاجی سے ان کی روز بروز محبت
 نواب مرحوم سے بگڑتی گئی لیکن تنخواہ میں کبھی قصور ہوا اور نواب سعادت علی خان بہادر کے
 عہد وزارت میں آج کے دن تک کہ ۱۲۱۵ بارہ سو پندرہ ہجری ہیں وہی حال ہے جو
 اوپر مذکور ہوا۔ اقام نظم میں یہ صدیشیں بارگاہ سخن دانی ہر قسم چکیدہ خامہ معجز نما رکھتا ہے

لیکن سچ تو یہ ہے کہ نظم و غزل میں یہ بیضا رکھتا ہے قصیدہ تو ختم مرزا محمد رفیع سودا پر ہوا۔ ۱۶۷
 طرزِ مثنوی کی بھی ان کی بہت خوب ہے خصوصاً دریائے عشق جو ان کی مثنوی ہے، اک
 جہاں کے مرغوب ہے۔ یہ رہنما قوم سخن سرا یہ گان کا مالک چار کتاب پر دلیل و برصان ہے
 یعنی صاحب چار دیوان، خوش بندش و خوش بیان ہے۔ مثنویاں بھی متعدد ان سے ثبت
 جریدہ روزگار ہیں۔

مرزا علی لطف نے اپنے تذکرہ "گلشن ہند" میں دوسرے تذکرہ نگاروں کے
 برخلاف میرا درگلزارِ ابراہیم کی متابعت میں میر کو خاں آرزو کا ہمیشہ زادہ نہیں بلکہ دور کا رشتہ دار
 بتایا ہے اور یہ لکھا ہے کہ نظم میں ریختہ کی باریکیوں کو میر نے خان آرزو سے سیکھا ہے دوسرے
 تذکرہ نگاروں نے میر کے اعزاز و اکرام کا ذکر ہے لیکن مرزا علی لطف نے لکھا ہے کہ میر سا شاعر
 زمانہ کی ناقدر دانی کی وجہ سے نانِ وشینہ کا محتاج ہے۔

سب سے پہلے مرزا علی لطف نے کرنل اسکاٹ صاحب کے روبرو میر کے انٹرویو کا
 بھی ذکر کیا ہے اور یہ بھی لکھا ہے کہ بڑھاپے کی وجہ سے وہ منتخب نہ ہو سکے اور نوشق جوانوں
 کو منتخب کر لیا گیا۔ یہ لکھتے ہوئے مرزا علی لطف جوانوں کے مقابلے میں بوڑھوں کو ترجیح دیتے
 ہوں اور لکھتے ہیں کہ جوان "غورہ" (چمکے اور کٹھے انگور) ہیں اور میر ان جوانوں کے مقابلے
 "مویز" (چمکے اور خشک انگور) ہیں۔

لطف نے لکھا ہے کہ لکھنؤ میں سودا کے انتقال کے بعد سنہ ۱۱۹۷ھ میں میر
 شاہجہاں آباد کو چھوڑ کر لکھنؤ آئے۔ نواب آصف الدولہ نے انھیں خلعتِ فاخرہ اور تین
 سو روپیہ تنخواہ مقرر کی۔ اگرچہ میر کی گرفتہ مزاجی سے نواب سے ان بن رہی لیکن نواب
 نے کبھی تنخواہ دینے میں تاثر نہ کیا۔ نواب سعادت علی خاں بہادر کے عہدِ وزارت میں آج کے
 دن تک ۱۲۱۵ء میں میر کا وہی حال ہے۔ "کسی تذکرہ نگار نے میر کی مثنوی دریائے عشق" کا ذکر

۱۷۸
 نہیں کیا ہے لیکن لطف نے خصوصیت کے ساتھ "دریائے عشق" کا ذکر کرتے ہوئے لکھا
 ہے کہ یہ مثنوی خاص و عام میں مرغوب ہے۔ اس کے علاوہ دیگر تصانیف کی تفصیل بھی دی ہے۔
 لطف نے میر کے (۵۳۷) بہترین اشعار کا انتخاب پیش کیا ہے۔

(۵) خواجہ میر درد

میر تقی میر (نکات الشعراء)۔

"میاں صاحب میاں خواجہ میر سلیمان اللہ تعالیٰ، درد تخلص ہے، جوان صالح، مسک درد
 مندی سے پہرہ وافی رکھتے ہیں فقیر میر، کو ان کی خدمت میں بندگی خاص حاصل ہے۔ حضرت
 خواجہ ناصر صاحب سلیمان اللہ تعالیٰ کے فرزند ہیں۔ حضرت خواجہ ناصر نے فقیر میر، کو "تو میر مجلس
 خواہی شد" کہا ہے۔ ہر ماہ کی ۱۵ تاریخ کو درد کے گھر شاعرہ منعقد ہوا کرتا ہے۔"

سید فتح علی گردیزی (تذکرہ ریختہ گوہاں)۔

"معنی یابی میں فرد۔ زمانہ کے مختار شعرا میں شامل سخن گوئی میں ان کی طبیعت رسا اور
 فکر دل پسند ہے۔"

محمد قیام الدین قائم (تذکرہ مخزن النکات)۔

"ان کا گنجینہ اسرار الہی سینہ خزینہ انوار لامتناہی ہے۔ علم تصرف میں انھوں نے

۱۶۹
”واردات“ کے نام سے ایک رسالہ لکھا ہے جو پڑھنے کے قابل ہے۔ سجائی اور خیام
کی طرح انہوں نے رباعیات لکھے ہیں

درد کے مرتبے کا اندازہ اس سے ہو سکتا ہے کہ درد کے والد خواجہ محمد نام
جو مشائخ کبار سے ہیں درد کی فرزند ی اور مریدی پر فخر کرتے ہیں۔ دیوان میں قریب
قریب سات سو شعر ہیں لیکن سب کے سب منتخب اور لب لباب^۱۔

عمایت اللہ فتوت (تذکرہ ریاض حسینی) (قلبی) :-

فتوت نے کوئی خاص بات نہیں لکھی۔

قیام الدین حیرت اکبر آبادی (مقالات اشرا) :-

صرف دو سطر میں درد کا حال لکھا ہے اور ان کی دو فارسی رباعیاں بطور نمونہ
نقل کی ہیں۔

لچھمی ناراین شفیق اورنگ آبادی (تذکرہ چمنستان اشرا) :-

خواجہ میر درد کے حالات سراج الدین علی خاں آرزو کے تذکرہ مجمع النفایس اور شاہ
عبدالحکیم حاکم کے تذکرے ”مردم دیدہ“ سے نقل کئے ہیں۔ خواجہ میر درد کا سلسلہ نسب حضرت
خواجہ بہاؤ الدین نقشبند سے ملتا ہے۔ آرزو نے خواجہ میر درد کے والد کو ”عرفان باب“
اور ”شمس فلک ہدایت“ جیسے الفاظ سے یاد کیا ہے۔ شاہ عبدالحکیم حاکم تذکرہ ”مردم دیدہ“
میں انتہائی ارادت کے ساتھ لکھتے ہیں کہ ”خواجہ میر درد جیسے لوگوں سے ملاقات عبادت

قدرت اللہ شوق (طبقات الشعراء) :-

”شعر و شاعری جیسی پست چیز ان کے مرتبے کے شایان نہیں چونکہ ریختہ کی گرمی بازار ہے اس لئے کبھی کبھی اس فن بے حاصل کی طرف توجہ کرتے ہیں۔“

میر حسن (تذکرہ شعراء اردو) :-

”درد کا دیوان اگرچہ کہ مختصر ہے لیکن خواجہ حافظ شیرازی کے کلام کی طرح سب کا سب منتخب ہے۔“

غلام حسین شورش (تذکرہ شورش) :-

”بزرگ، بزرگ زادے۔ صوفیہ کے مذاق کے شعر کہتے ہیں۔“

ابوالحسن امیر الدین احمد (سرت افزا) :-

”ان کے بزرگ قدیم سے شاہ جہاں آباد کے رہنے والے ہیں۔ ان کے والد حضرت میر ناصر خاص و عام کے مقتدا اور مزج عام تھے۔ وہ بھی علم ظاہری اور باطنی میں اور اچھے

۱۔ ص ۴۵ تا ۷۶

۲۔ ص ۱۴۱ تا ۱۴۲

۳۔ ص ۶۶

۴۔ ص ۲۵۱

۱۸۱
اخلاق و اوصاف میں اپنے والد کے قدم بہ قدم ہیں اور ناری شعر بھی کہتے ہیں لیکن ان کی
زیادہ تر توجہ ریختہ کی طرف ہے ان کا دیوان ہندی سب لوگوں میں مشہور ہے۔

مردان علی خاں مبتلا لکھنوی (تذکرہ گلشن سخن) :-

”درد کے دیوان میں اگرچہ ایک ہزار اشعار سے زیادہ نہیں لیکن سب کے سب
یک دست ہیں اور انتخاب کی ضرورت نہیں۔“

علی ابراہیم خاں خلیل (گلزار ابراہیم) :-

”درد تخلص، خواجہ میر نام، خواجہ ناصر دہلوی کے فرزند ہیں۔ مشہور ہے کہ جب
شاہ جہاں آباد دہلی پر متواتر آفات و حادثات کا نزول ہوا تو چھوٹے بڑے امیر غریب
سب دہلی سے نکل کھڑے ہوئے مگر درد دہلی ہی میں مقیم کنج عزت رہے۔ اگرچہ کہ ان کا
دیوان مختصر ہے لیکن کلام میں اثر زیادہ ہے اکثر فارسی رباعیات میں مسائل تصوف
بہت ہی لطافت کے ساتھ لکھے ہیں مشکل مقامات کی شرح خود اپنے ہاتھ سے لکھی ہے
اس تذکرہ کی تدوین تک یعنی ۱۱۹۶ ہجری تک شاہ جہاں آباد میں گوشہ گیری میں خوش ہیں۔“

غلام ہمدانی مصحفی (عقد ثریا) :-

”خواجہ میر درد ایام جوانی میں سپاہی پیشہ تھے۔ بعد ازاں سپاہ گری کو چھوڑ کر
راہ فقر و سلوک اختیار کی اور گوشہ نشین ہو گئے۔ درد کے تصنیفات کی تفصیل یہ ہے :-

۱- (مترجم ڈاکٹر مجیب قریشی) (دلی ۱۹۶۸) ص ۱۰۰

۲- ص ۱۱۸۰

۳- قلی، مجزوزہ ایشامک سوسائٹی کلکتہ۔ ص ۶۳-۶۴ (ج ۱)

علم الکتاب، داردات، نالہ درد، درجواب نالہ عند لیب (والد بزرگوار خواجہ میر درد)
دیوان فارسی و رباعیات

غلام بہدانی مصحفی (تذکرہ ہندی)۔

”درد کو فن موسیقی میں بھی جہارت تامہ حاصل تھی۔ اگرچہ کہ سلسلہ نقش بند یہ سے تعلق رکھتے تھے اور ”حرمتِ غنا“ کے قائل تھے اس کے باوجود ہر ماہ ہلالی کی دوسری تاریخ کو اپنے پدر بزرگوار کی مزار پر ”مجلسِ غنا“ منعقد کرتے تھے جس میں خرد و کلاں شہر شریک ہوا کرتے اور چابک دست نغمہ پردازی کیا کرتے تھے۔

ایک مرتبہ بادشاہ حضرت ظل سحانی خواجہ میر درد سے ملنے کے لئے ان کی مجلس میں حاضر ہوئے اور کچھ دیر بیٹھنے کے بعد اپنے پاؤں کو کسی قدر آگے کی جانب دراز کیا۔ یہ دیکھ کر میر درد متعجب ہو گئے اور اس عمل کو اپنی مجلس کے خلاف معمول سمجھ کر خود بھی بادشاہ کی جانب پاؤں دراز کر دیا۔

محمد وہیب الدین عشقی (تذکرہ عشقی)۔

خواجہ میر درد کے تعلق سے کوئی خاص بات نہیں لکھی ہے۔

مرزا علی لطف (گلشن ہند)۔

”درد تخلص، خواجہ میر نام متوطن شاہ جہاں آباد کے خلف الصدق حضرت خواجہ نام دہلوی کے تھے۔ ثابت قدمی میں اس قطب آسماں استقلال کی اور زاویہ گزینی میں اس مرکز دائرہ فضل و کمال کی نقیض مشہور ہے اور زبان زد جمہور ہے کہ جس ایام میں مسمورہ شاہجہاں آباد کا اور ہر ایک کوچہ اس خجستہ بنیاد کا مجمع اہل کمال سے اور کثرت منتخبان عظیم المثال سے

رشک ہفت اقلیم اور غیرت جنت النعم تھا تو معموری پر شہر کی عرصہ راج مسکوں کا تنگ
اور اس خراب آباد تشبہ سے ہفت اقلیم کی تنگ تعجب کہ متواتر نزول آفات کے باعث
اور مکرر درودِ بلیات کے سبب خراب ہوا اور صدر عقوبت و عذاب ہوا تو ہر ایک
درویش گوشہ نشین نے اور ہر ایک صابر زاویہ گزیں نے اور ہر تو نگر مالدار نے اور ہر امیر
عالی مقدار نے فرار کو غنیمت جانا اور بھاگے ادھر کو جدھر پایا ٹھکانا۔ مگر وہ سید والا
تبار کہ نام نامی اس کا خواجہ میر تھا اس قطب آسمان استقلال نے خیال بھی جگہ سے
سرکنے کا نہ کیا۔ تحمل پاؤں کے اور حال جفاؤں کے ہونے اور شاہ جہاں آباد کو چھوڑ کر
ایک قدم راہ اپنی کنج عزلت سے نہ گئے۔ اگر شیخ فرید شکر گنج اس کوہِ تحمل کو دیکھتا تو چاشنی
فقر کا اس کی حیران ہو کر مانند شکر کے انگشتِ نیر کو کاٹتا۔ اور اگر سید حسین خنگ سوار
نیچ اس عرصہ کے ہوتا تو زین پوش خدمت کا اس کے کاندھے پر ڈال کے دوڑتا۔

غرض اس مجمعِ فضل و کمال کی التفاتِ طبیعت طرفِ نظم کے نہ واسطے شہرت اور
نام کے ہے بلکہ واسطے گرانے افرودہ دلاں خام کے ہے۔

اس شہسوارِ معرکہ سخنوری کے توسنِ سندِ خرامِ قلم نے نیچ قلم و معنی آفرینی کے ایک
گام بے راہی نہیں کی اور اس یکہ تازہ عرصہ مضمون تراشی کے ست رنگ آسمان میرِ خامرہ سے
نیچ میدان بلند مقامی کے ایک قدم کوتاہی نہیں کی۔ تعجب نہیں ہے اگر اس عندلیبِ گلشن معنی
کے کلام معجز نظام کی تحریر سے صفحہ کاغذ کا ہر رنگ برنگ گل ہو اور نغمہ زبانِ قلم کا ہر آہنگ
صغیر بلبل ہو۔ اگرچہ دیوان ان کا بہت مختصر ہے لیکن سراپا درد و اثر ہے۔ زبان فارسی میں
بھی اکثر غزلیں کہی ہیں۔

سچ تو یہ ہے کہ وہ بھی خالی کیفیت سے نہیں ہیں۔ رباعیوں کی طرف مسائلِ تصوف
میں بیشتر طبیعت آئی ہے اور شرح بھی اس کے مشکل مقاموں کی آپ ہی فرمائی ہے طریقہ فخری
بہت بڑے کاسب اور شاغل تھے اور راہِ طریقت کے طالبوں کے واسطے رہنمائے کامل تھے۔

۱۲۰۲ بارہ سو دو ہجری میں اس بیل گلشن آزاد نے دام ہستی سے نکل کر شاخسار کو چمن عدم کے آباد کیا ہے۔

مرزا علی لطف نے اپنے تذکرہ "گلشن ہند" میں خواجہ میر درد کے تعلق سے یہ واقعہ نمایاں کر کے لکھا ہے کہ جس وقت دلی اجر گئی اور بہت سے مشاہیر شرفاواہل کمال دہلی چھوڑ کر ادھر ادھر ہجرت کر گئے اس وقت خواجہ میر درد نے دلی سے منہ نہ موڑا اور اپنے گوشہ فقر کو نہ چھوڑا۔ یہ واقعہ ان کی ثابت قدمی، توکل اور خود اعتمادی کو ظاہر کرتا ہے۔ لطف نے لکھا ہے اگرچہ کہ درد کا دیوان بہت مختصر ہے لیکن سراپا درد و اثر ہے۔ زبان فارسی میں بھی اکثر غزلیں کہی ہیں اور سچ تو یہ ہے کہ وہ بھی کیفیت سے خالی نہیں۔ رباعیات میں مسائل تصوف بیان کئے ہیں اور مشکل مقامات کی شرح بھی لکھی ہے۔ جب یہ تذکرہ لکھا گیا درد کا انتقال ہو چکا تھا۔ درد کے سال وفات ۱۲۰۲ء کی اطلاع لطف کے تذکرے ہی میں لکھی ہے۔ لطف نے تذکرے میں (۵۶۴) اشعار درد کے دئے ہیں۔ مطبوعہ نسخے میں صرف (۱۹) اشعار شامل ہیں۔

(۶) مرزا محمد رفیع سودا

میر تقی میر (نکات الشعراء) :-

”مرزا رفیع سودا مولد شاہجہاں آباد نوکر پیشہ ہیں۔ غزل، قصیدہ، مثنوی، قطعہ، مخمس، رباعی سب خوب کہتے ہیں۔ ریختہ کے شاعر ہیں ان کو ملک الشعراء کی ریختہ کہنا درست ہے۔ ”تضحیک روزگار“ کے عنوان سے ہجو میں ایک قصیدہ کہا ہے جس میں کئی صنعتیں لائی گئی ہیں“

خواجہ خان حمید اور ننگ آبادی (تذکرہ گلشن گفتار) :-

”مرزا محمد رفیع سودا، منصب دار متوطن شاہجہاں آباد۔ مرد سودا مزاج اور

۵۲
کم سخن“

۳ فتح علی گردیزی (تذکرہ ریختہ گوہاں) :-

”مرزا محمد رفیع سودا۔ مرد سپاہی پیشہ اور درشت اندیشہ۔ ان کے شعر کا رتبہ

بلند اور سخن درد مندانه ہے۔“

محمد قیام الدین قائم (مخزن نکات)۔

”قصائد“ کوہ دوپیکر“ بہار، بحر بیکراں اور تضحیک روزگار وغیرہ ان کے تصانیف سے ہیں۔ سودا کے والد کا نام مرزا شفیع ہے جو مغل زاد اور تجارت میں مشہور تھے۔ والد کے انتقال کے بعد سودا کو جو مال و زر تر کے میں ملا انھوں نے اپنی شاعر مزاجی کی وجہ سے قلیل مدت میں دونوں ہاتھوں سے لٹا دیا۔ اس وقت ملک الشعرا کے خطاب سے سرفراز ہیں جو شعرا کا سب سے بڑا اعزاز ہے۔

عنایت اللہ فتوت (ریاض حسنی)۔

فتوت نے سودا کے بارے میں کوئی خاص بات نہیں لکھی۔

لکھمی ناراین شفیق اورنگ آبادی (چمنستان شعرا)۔

”سودا کا کلیات، قصائد، مثنوی، مخمس، ترجیع بند، قطعہ و رباعی اور مرثیہ پر مشتمل ہے جس میں دو ہزار بیت نظر سے گزرے۔ (۶۰) اشعار کا ایک قصیدہ نواب آصف الدولہ بہادر کی مدح میں کہا ہے جس کی تمہید میں بعض شعراء نے دہلی کی بچو کی ہے۔ حکیم غوث کی ہجو میں ایک مثنوی لکھی ہے جو (۸۰) اشعار پر مشتمل ہے۔ (۹۰) بیت کا ایک داستان لکھا ہے جس کی عوام میں بڑی شہرت ہے۔ خواجہ حافظ ابوطالب کلیم، میر تقی میر اور عبدالحی تاباں کی غزلوں کی تجزیس کی ہے۔ شیخ علی حزیں کی ہجو میں ایک مخمس لکھا ہے۔“

۱۔ ص ۳۵۔

۲۔ ص ۱۲۲۔

۳۔ ص ۳۲۷، ۳۲۸

قدرت اللہ شوقی (طبقات الشعراء) :-

”تصانڈ، مثنویات اور مخمسات، سودا نے بہت زیادہ لکھے ہیں اور ریختہ

کو سرحد اعجاز پر پہنچا دیا ہے۔“

قدرت اللہ شوقی نے سودا پر چند اعتراضات بھی کئے ہیں۔ مثلاً یہ شعر

عاشق تو نامراد ہے پرس قدر کہ ہم

دل کو گنوا کے بیٹھ گئے صبر کر کے ہسم

پہلے مصرعے کی ردیف میں (کہ) کاف بیانیہ ہے اور دوسرے مصرعے کی

ردیف میں کاف اضافت جو غلط ہے۔“

میر حسن (تذکرہ شعراء اردو) :-

”سودا کی عمر اس وقت (۷۰) سال کی ہے۔ نواب شجاع الدولہ کی سرکار

میں بہ وسیلہ فن شاعری سرفراز ہیں علم موسیقی میں بھی ماہر ہیں۔ ان کے تصانیف بہت

زیادہ ہیں۔“

اسد علی خاں تمنا اورنگ آبادی (گل عجائب) :-

تمنا نے مقفی عبارت میں سودا کی تعریف کی ہے لیکن کوئی خاص بات نہیں لکھی ہے

۱۔ ص ۱۱۹ تا ۱۷۱

۲۔ ص ۸۲

۳۔ ص ۵۷

غلام حسین شورش (تذکرہ شورش) :-

”سودا کے کلیات میں تقریباً (۵) ہزار شعر میری نظر سے گزرے ہیں۔“

ابوالحسن امیرالدین احمد (مسترفزا) :-

”مرزا رفیع‘ سودا تخلص ان کا وطن دہلی ہے زبان آورانِ کامل انھیں استاد مانتے ہیں اور اپنے قاعدے کے مطابق شعرائے ہند نے انھیں ملک الشعرا قرار دیا ہے۔ قصیدہ، مثنوی، قطعہ، مخمس اور رباعی میں ید بیضا رکھتے ہیں۔ ان کے دیوان کو اتنی مقبولیت ملی کہ مشرق سے مغرب تک پہنچا ہے اور صاحبانِ انگریز سخن شناسانہ ہونے کے باوجود بڑے شوق سے ان کا دیوان لکھوا کر ولایت بھیجتے ہیں۔ آج کل لکھنویوں وزیر الملک نواب آصف الدولہ بہادر عزیز جنگ کی رفاقت میں رہتے ہیں۔ سنہ ۱۱۹۲ھ میں جب مولف سیر کرنے اور تحصیل علم کے لئے لکھنوپہنچا جیسا سنا تھا اس سے زیادہ پایا“

مردان علی خاں مبتلا لکھنوی (تذکرہ گلشن سخن) :-

”آغاز شباب سے (۶۰) سال تک دہلی میں وزیروں اور امیروں کے ساتھ عزت و حرمت سے بسر کی۔ دہلی کی ویرانی کے بعد چند دن فرخ آباد میں نواب احمد خاں کے پاس رہے۔ احمد خاں کی وفات کے بعد لکھنوا آئے۔ نواب شجاع الدولہ بہادر نے شفقت اور مروت

کے ساتھ مرزا کا استقبال کیا۔ اس وقت یعنی ۱۲۹۲ ہجری تک لکھنؤ میں مقیم ہیں۔ ان کے کلیات میں چھ سات ہزار اشعار ہیں۔

علی ابراہیم خاں قطبیل (گلزار ابراہیم) :-

”سودا تخلص، مرزا محمد رفیع نام مولد اور وطن شاہجہاں آباد دہلی ہے۔ اسی شہر میں پیدائش سے لیکر ساٹھ سال کی عمر تک سکونت پذیر رہے اور اپنی موزونیت طبع کی وجہ سے شاہ اور وزیر اور امرا کے مناصب رہے۔ جملہ اصناف سخن خصوصاً قصیدے میں تلاش معانی کی داد دی ہے۔ شاہجہاں آباد کی ویرانی کے بعد وہاں سے ہجرت کر کے لکھنؤ میں مقیم ہوئے اور تقریباً ۷۷ سال کی عمر میں داعی اجل کو لبیک کہا۔“

غلام بہدانی مصحفی (عقد ثریا) :-

”شوق شعر ہندی کی ابتدا میں سلیمان قلی خاں کے شاگرد تھے اور شاہ حاتم سے بھی اصلاح لیا کرتے تھے۔ چنانچہ شاہ حاتم نے اپنی کلیات کے دوسرے صفحہ پر جن شاگردوں کے نام لئے ہیں ان میں فخریہ طور پر سودا کا نام بھی درج کیا ہے۔ سودا اگرچہ مرد کم علم تھے لیکن زکات و روانی طبع ان کے کلام سے پیدا ہے۔ ہمیشہ امر کی صحبت میں رہے۔ بعض عربی قصائد کے جواب میں قصائد لکھے ہیں لیکن ہجو لکھنے میں اپنی شاعری کی قوت کا اظہار کیا۔ ان کی شہرت ہندوستان کے بازاروں میں اور ان کی غزلوں کا دیوان ہر طرف جہلا کی زبان پر ہے۔“

غلام ہمدانی مصحفی (تذکرہ ہندی) :-

”مرزا رفیع سودا پسر مرزا محمد شفیع کابلی۔ بعض لوگ صریح اغلاط اور توار کی وجہ سے ان کے بعض اشعار کو جہل اور سرقہ سے نسبت دیتے ہیں۔ ریختہ میں قصیدہ کے نقاش اول سودا ہیں۔ فقیر مصحفی (نواب شجاع الدولہ کے عہد میں ایک دن سودا سے ملنے کے لئے گیا۔ دیکھا کہ ان کو ریشمی بال والے کتوں کی پرورش کا بہت شوق ہے۔ علم موسیقی کی آگاہی کی وجہ سے اپنے کہے ہوئے سلام اور مرثیہ کو پورے سوز انداز میں پڑھنے پر قادر ہیں۔ لکھنؤ میں ان کی رحلت ہوئی اور آغا باقر کے امام باڑے میں مدفون ہوئے۔“

محمد وجہیہ الدین عشقی (تذکرہ عشقی) :-

”تمام اصنافِ سخن میں اور خاص طور پر مدح و قدح میں کہ عبارت قصیدہ گوئی سے استاد تھے۔ علم موسیقی اور ستار نوازی میں دست گاہ رکھتے تھے۔“

سید حیدر بخش حیدری (گلشن ہند) (قلمی) :-

حیدری کے اس تذکرے میں کوئی خاص بات نہیں ہے۔

مرزا علی لطف (گلشن ہند) :-

”سودا تخلص، نام نامی اور اسم گرامی اس شاہ بازرعش پر داز معنی کا مرزا رفیع ہے۔ متوطن دارالخلافہ شاہ جہاں آباد کے۔ بیشک مقام ان کی طبیعت فلک فرسا کا موافق ان کے نام کے نہایت رفیع اور منیع ہے۔ روز تولد سے ساٹھ برس کی عمر تک دلی میں کمال

عز و وقار کے رہے۔ اور طبع رسائی کی مری گری سے انیس و چالیس سلاطین نامدار اور وزرائے عالی تبار کے رہے۔ اگرچہ فات اس یگانہ روزگار کی کثرت اشتہار کے باعث مستغنی ہے، تکلف سے خامد ماح نگار کی لیکن انصاف کہتا ہے کہ کچھ تقویر اس احوال اس مستغنی الصفات کا لکھنا چاہیے۔ اور تذکرے سے اس شاہ بیت کلیات معانی کے بیان کو ان اوراق پریشاں کے زیب و زینت دیا جائے۔ سچ تو یہ ہے کہ مرزائے مذکورہ سرحلقہ سخنوراں اور سرآمد معنی گستران تھے۔ آشنائے معنی بے گانہ اور مضمون تازہ کے پیدا کر میں یگانہ تھے۔ اقسام نظم سے دیوان اس مطلع دیوان سحر بیان کا بھرا اور انواع نظم کو کیا کیا زور و شور کے ساتھ بیان کیا ہے۔ خصوصاً طرز قصیدہ کو کس صفائی اور تکلف سے ادا کر کے اس طاق بلند پر رکھا کہ دست و ہم نازک خیالان ہندوستان کا اس کے خیال تک نہ جاسکا۔ آگ کو یاد میں اس آتش زیاں کے ہجوم شرار سے جوش فطرت عرق انفعال ہے اور پانی کو خجالت سے اس طبع رواں کی خاک میں چھیننے کا خیال زبان ہندی شرف ہمزبانی سے اس کی سرفراز اور نظم ریختہ کو طبع معنی آفریں پر اس کے گھمنڈ اور ناز۔ جب کہ بعد خراب اور ویران ہونے شاہجہاں آباد کے نقل و حرکت کا اتفاق مرزائے مذکور کو اس شہر سے ہوا تو اور شہروں کی سیر کرتے ہوئے آخر بلدہ میں طور سکونت کا کیا۔ نواب آصف الدولہ مرحوم نے بہت قدر و منزلت کی اور چھ ہزار روپے سالیانہ کی جاگیر مقرر کر دی۔ چنانچہ سات قصیدے نواب آصف الدولہ مرحوم کی تعریف میں کہے ہیں اور کیا کیا تروتازگی کے ساتھ مضامین عالی باندھے ہیں جب کہ سن شریف اس فقیر راہ سخن دانی کا ستر برس کو پہنچا تو داعی اجل کو لبیک اجابت کہہ کے سرائے وجود سے پیمانہ نزل عدم کا ہوا۔ تاریخ وفات اس رفیع قدر محفل ہکتہ دانی کی ہر ایک سخن سنج نے کہا ہے لیکن یہ تاریخ اس فرہاد بے ستون مضمون تراشی کے سنگ مزار پر کندہ کی ہوئی ہے:-

خلد کو جب حضرت سودا گئے

فکر میں تار تیخ کے ماحسوس ہوا

بڑے منصف دور کر پائے عناد

شاعران ہند کا سردر گیا
۱۱۹۵ ہجری

آغا باقر کا امام باڑا اس محب امام علیؑ کا مدفن ہے۔ سایہ قدوم امام
کے باعث بیشک رنگ مکافات کے واسطے مامن ہے۔ یہ اشعار یادگار جریدہ روزگار
کے لکھے جاتے ہیں اور یہ اوراق پریشاں اس سے کہ زینت پاتے ہیں۔
مرزا علی لطف نے بہت ہی تفصیل کے ساتھ سودا کے حالات زندگی بیان کئے ہیں۔
دہلی کی تباہی کے بعد سودا کا لکھنؤ آنا۔ نواب آصف الدولہ کی سرپرستی۔ چھ ہزار سالانہ کی
جاگیر مقرر کرنے کی تفصیلات لطف ہی نے دی ہیں لطف کے تذکرے سے پتہ چلتا ہے کہ
دہلی سے لکھنؤ آمد کے وقت سودا کی عمر ساٹھ سال اور لکھنؤ میں انتقال کے وقت سودا کی
عمر ۷۰ سال تھی۔

دے، محمد قیام الدین قائم

میر تقی میر (نکات الشعراء) :-

”محمد قائم۔ قائم۔ جوان حسن پرست نوکر پیشہ۔ ایک مدت تک میاں خواجہ میر صاحب

کے ساتھ رہے۔ اب مزار فیح کے ساتھ فقیر (میر) سے بھی آشنائی ہے۔^{۱۵}

خواجہ خاں حمید اورنگ آبادی (گلشن گفتار)۔

قائم میسر محمد قائم۔ برہان پور کے باشندے اور بدیہہ گوٹھے^{۱۶}۔

سید فتح علی گردیزی (تذکرہ ریختہ گویاں)۔

تذکرہ ریختہ گویاں میں کوئی خاص بات نہیں لکھی گئی ہے۔^{۱۷}

قیام الدین قائم (مخزن نکات)۔

قائم نے خود اپنے بارے میں لکھتے ہیں۔

”فقیر مولف قیام الدین قائم اگرچہ پاشندگانِ قصبہ پانڈپور سے ہے۔ لیکن آغاز جوانی سے اب تک سلسلہ ملازمت دارالخلافہ شاہجہاں آباد میں مقیم ہے۔“^{۱۸}

عنایت اللہ فتوت (ریاض حسینی) (قسطی)۔

قائم کے بارے میں کوئی خاص بات نہیں لکھی گئی ہے۔^{۱۹}

پچھمی ناراین شفیق اورنگ آبادی (چمنستان شعرا)۔

”ذہن سلیم اور فکر مستقل رکھتے ہیں۔“^{۲۰}

قدرت اللہ شوق (طبقات الشعرا)۔

”ستوطنِ قصبہ چاندپور۔ اہلِ درد اور خلیق۔ اکثر سخن گو ان کے فیضِ صحبت سے مرتبہ عالی پر پہنچے ہیں۔ چند دنوں سے نواب محمد یار خاں امیر کی رفاقت میں ہیں۔ نواب صاحبان سے مشقِ سخن کر کے قلیل مدت میں مرتبہ عالی پر پہنچ چکے ہیں۔ ان کی مثنویوں میں مثنوی ”شدتِ سہا“ ”بچو طفلِ تنگ باز“ ”حجام“ ”سامانِ ہولی“ اور ”مثنوی شاہ لدھا“ منتخب مثنویاں ہیں۔“

میر حسن (تذکرہ شعرائے اردو) :-

”ابتدا میں خواجہ میر درد سے متوسل رہے اور آخر میں مرزا محمد رفیع کے شاگرد ہوئے۔ چونکہ ابتداءے جوانی سے شاہجہاں آباد آگئے اس لئے ان کا محاورہ بہت ہی درست ہو گیا۔ ان کی طرزِ طالبِ آملی سے ملتی ہے۔ انھوں نے کئی مثنویاں کہی ہیں۔ فقیر میر حسن نے کبھی قائم کو نہ دیکھا لیکن ان کی خوبیاں سنی ہیں۔ سنبھل مراد آباد میں ہیں۔“

غلام حسین شورش (تذکرہ شورش) :-

”محمد قائم۔ قائم ساکنِ دہلی ہے شاگردِ خواجہ میر درد و مرزا رفیع سودا۔ مردِ سخن پرست و نوکرِ پیشہ۔ ان کے اشعار ایک مدت سے عظیم آباد وغیرہ میں مشہور اور مروج ہوئے ہیں۔“

ابوالحسن امیر الدین (مستزاد) :-

”محمد قائم۔ قائم تخلص۔ شاہجہاں آباد کے رہنے والے ہیں۔ ابتدا میں خواجہ میر درد صاحب سے مشقِ سخن کی اس کے بعد مرزا رفیع سلمہ اللہ تعالیٰ کی طرف توجہ ہوئے اور ان کے شاگرد ہوئے۔“

مردان علی خاں مبتلا لکھنوی (تذکرہ گلشن سخن) :-

”شیخ محمد قایم - چاندپور وطن - وطن سے نکل کر دہلی آگئے خواجہ میر درد کی شاگردی اختیار کیا۔ سخن سنجی میں ان سے استفادہ کیا اور بالآخر مرزا محمد رفیع کی صحبت سے بھی مستفید ہوئے۔ انھوں نے کئی مثنویاں لکھی ہیں۔“

علی ابراہیم خاں غلیس (گلزار ابراہیم) :-

”قایم تخلص، نام شیخ محمد قایم، وطن چاندپور۔ کہتے ہیں کہ ابتدا میں خواجہ میر درد کی صحبت سے استفادہ کیا اور آخر میں مرزا رفیع کے شاگرد ہوئے۔ انھوں نے کئی مثنویاں لکھی ہیں لیکن میری نظر سے کوئی مثنوی نہیں گزری۔ اس وقت سال ۱۱۹۲ھ ہجری ہیں اپنے وطن میں زندگی گزار رہے ہیں۔“

غلام ہمدانی مصحفی (عقد ثریا) :-

”محمد قایم، قایم متوطن چاندپور۔ شاعر ریختہ گو، مہنا محمد رفیع کے شاگرد اور بہت شہرت رکھتے ہیں عمر (۶۰) سال سے زیادہ ہے۔ کبھی کبھی فارسی میں بھی شعر کہا کرتے ہیں۔“

غلام ہمدانی مصحفی (تذکرہ ہندی) :-

”قیام الدین علی قایم - وطن اگرچہ چاندپور ہے لیکن ملازمت کی وجہ سے اکثر شاہ جہاں آباد میں رہے اور اس زمانے میں توپ خانہ میں معمور ہے۔ فقیر مصحفی نے ان کو ابتدائی ایام میں نواب محمد یار خاں کدہ سرکار میں لباس درویشی میں بھی دیکھا۔ اس زمانے

۱۹۶ میں نواب موصوف کی سرکار میں تصدیق پڑھنے اور مولف (مصحفی) کی ملازمت کا باعث بھی یہی بزرگ (قائم) ہوئے۔ فقیر (مصحفی) سے بہت ہی کم عرصے میں گھل مل گئے تھے۔ یہاں تک کہ ہم دوپہر اور رات کا کھانا ایک ہی دسترخوان پر رکھایا کرتے تھے۔ جب نواب محمد یار خاں کا عمل دخل اٹھ گیا اور ان کے بیٹے احمد یار خاں برسرِ اقتدار آئے تو قائم کی فراغت کا زمانہ ختم ہو گیا۔ مجبوراً وہ اپنے قدیم دیہات 'ملکیت اور یومیہ وغیرہ کے فیصلے کے لئے لکھنؤ آئے۔ اور راجہ ٹیکٹ رائے بہادر سے عامل کے نام وثیقہ اور پروانہ لے کر رام پور جا رہے تھے کہ پیغام اجل آپہنچا۔ ان کی وفات کی خبر شہر شہر مشہور ہوئی۔"

محمد وجیہ الدین عشقی (تذکرہ عشقی)

"قائم۔ مشاہیر غزل سراویوں میں سے تھے۔ ان کی کئی ثنویات سلاست اور روانی کے اعتبار سے شہرت رکھتی ہیں۔"

مرزا علی لطف (گلشن ہند)۔

"قائم تخلص، شیخ محمد قائم نام متوطن چاندپور، نظم ریختہ میں استاد مسلم الثبوت تھے۔ ساتھ طبع بلند اور ذہن رسا کے موصوف مضمون تراشی معنوی میں معروف۔ کہتے ہیں کہ ابتداء میں مشق میں مشورہ سخن کا انھوں نے خواجہ میر درد تخلص سے کیا ہے اور آخر سخن سنجی میں اتفاق اصلاح کا ان کو مرزا رفیع سودا سے ہوا ہے۔ سچ تو یہ ہے کہ بعد سودا اور میر کے کسی ریختہ گوئی نظم کا نہیں یہ اسلوب ہے براجم آثم کو تو طور گویائی کا اس سخن آفریں کے نہایت مرغوب ہے۔ طوطی کو اقرار تلخ گفتاری کا سامنے اس شیریں مقال کے خاطر بانی کو اظہار فرسودہ زبانی کا روبرو اس نازک خیال کے صفائے بندش سے اس کی آئینے

۱۹۷
 کو طلب صفائی دام اور خجالت سے اس کلام رنگین کے دل کو شکستہ رنگی سے کام۔
 آبداری اس نظم صفا پرور کی رشک افزا آپ گوہر کی اور موجزنی اس طبع معنی خیز کی
 حسد انگیز چشمہ کوثر کی افسوس ہے کہ ایسے شخص کا اس جہاں فانی سے اٹھ جانا اور
 داغِ حسرت سے دلوں کو اربابِ فہم کے جلانا۔ اس عنذلیب شاخسار سحر بیانی نے شاید
 ۱۲۱۰ ہجری بارہ سو دس ہجری میں ادھر ہی نواحِ وطن میں اپنے اس دار فانی سے
 سیر عالم باقی کی اور عجیب طرح کی ایذا جان کو اہل معنی کے دی اگرچہ اقسامِ نظم میں کوئی قسم
 شیریں کلام سے نہیں رہی ہے۔ لیکن رغبتِ طبیعت کے ساتھ غزل اور مثنوی بیشتر اس
 رکھی ہے۔ دیوان ان کا بھرا ہوا اشعار آبدار سے ہے۔

لطفِ قائم کو مسلم الثبوت استاد بتاتے ہیں ان کے طبع بلند، ذہن رسا، مضمون
 تراشی اور معنی بندی کی تعریف کرتے ہیں۔ لطف کے خیال میں میر اور سودا شاعری کے بعد قائم
 کا مقام متعین کیا جاسکتا ہے۔ مصحفی نے قائم کے انتقال پانے کا ذکر کیا ہے۔ لیکن تاریخ
 وفات نہیں لکھی۔ لطف کے تذکرے ہی سے ان کی وفات کی تاریخ کا علم ہوتا ہے۔
 قائم نے تذکرہ مخزن نکات میں اپنا نام قیام الدین لکھا ہے۔ لیکن اکثر تذکرہ
 نگاروں نے ان کا نام غلطی سے محمد قائم لکھا ہے۔ صاحب گلزارِ ابراہیم سے بھی سہو ہوا
 ہے اور ان کی تقلید لطف نے بھی کی ہے۔

(۸) میر حسن

میر تقی میر (نکات الشعراء)۔

”حسن مخلص“ جوان، صاحبِ اہلیت، نوکر پیشہ، اکثر غریب خانہ (میر کامکان)

۱۹۸
میں مجلس کے سلسلے میں آتے ہیں مردانہ وضع رکھتے ہیں مرزا محمد رفیع سے مشورہ سخن کرتے ہیں

پچھلی ناراین شفیق (چینستان شعرا) :-

”میر محمد حسن، حسن تخلص۔ دہلی کے متوطن اور میر ضیاء کے شاگرد رشید آج کل لکھنؤ میں ان کی بہت شہرت ہے“

قدرت اللہ شوق (طبقات الشعرا) :-

”میر حسن، حسن تخلص۔ دہلی کے متوطن اور میر ضیاء کے شاگرد رشید آج کل لکھنؤ میں ان کی بہت شہرت ہے“

میر حسن (تذکرہ شعراء اردو) :-

حسن نے خود اپنے بارے میں لکھا ہے :-

”یہ فقیر (حسن) غلام حسین کا بیٹا، میر عزیز اللہ کا پوتا اور میر امامی ہروی کا پڑپوتا ہے۔ میر امامی تو اللہ مرقدہ ہفت قلم اور فاضل تہمتھے۔ بہ سببِ فضیلت شاہ جہاں آباد میں آئے اور معاصرین میں ممتاز ہوئے۔ کبھی کبھی شعر بھی کہا کرتے تھے۔ اس اعتبار سے شاعری سے میرا رشتہ اجدادی ہے نہ کہ ”امروزی“ نوعمری ہی سے میری طبیعت شعر و سخن کی جانب مائل تھی۔ ابتدا میں میں نے میر ضیاء سے اصلاح لی لیکن ان کی طرز کا سراپا مجھ سے نہ ہو سکا۔ اس لئے دیگر اساتذہ مثلاً خواجہ میر درد، مرزا سودا، اور میر تقی کی پیروی کی۔ ابتدائے جوانی میں زمانے کے ہاتھوں پریشان ہو کر لکھنؤ اور فیض آباد پہنچا۔ نواب سالار جنگ بہادر کی قدردانی سے فکر آب و نان سے بے نیاز ہوا۔ ان کے فرزند مرزا نورش علی خاں بہادر کی صحبت میں

زندگی گزر رہی ہے۔ اکثر نواب صاحب کی فرمائش پر مرثیہ امام علیہ السلام کہتا ہوں۔ نواب صاحب
کی طبیعت بھی جسد فنون میں بلند ہے خصوصاً علم موسیقی پر ان کا عبور حد بیان سے باہر ہے۔
مرثیے کے سوز (طرز) مستحق کرتے ہیں اور یہی اجرِ آخرت ہے۔ اس طرح سردار جنگ
بھی اس فن میں ذہن رسا اور گوش شنوار کہتے ہیں۔ فقیر (میر حسن) نے اب تک سات
آٹھ ہزار اشعار کہے ہیں اور ایک مثنوی "رموز العارفین" لکھی ہے جو مقبول اور مشہور ہوئی
ہے۔

غلام حسین شورش (تذکرہ شورش) ۱۔

"میر غلام حسن شورش تخلص شاگرد میاں ضیاء۔ آج کل لکھنویں قیام ہے سودا
سے اصلاح لیتے ہیں۔"

مردان علی خاں مبتلا لکھنوی (تذکرہ گلشن سخن) ۱۔

"میر غلام حسن۔ حسن دہلوی۔ ابن میر غلام حسین ضاحک۔ پرانے شہر دہلی میں رہتے تھے۔
ان کے مضامین سخن میں تازگی ہے۔"

علی ابراہیم خاں خلیل (گلزار ابراہیم) ۱۔

"حسن تخلص" نام میر غلام حسن ابن میر غلام حسین ضاحک۔ میرا مامی ہروی کی اولاد سے
تھے۔ قدیم شہر شاہ جہاں آباد میں مقیم ہیں۔ اس وقت کہ ۱۱۹۶ ہجری ہے اپنے اشعار لکھنوی سے
ناقل کے نام بنارس روانہ کئے ہیں اور لکھے ہیں کہ ان کے جملہ اشعار کی تعداد اس وقت
آٹھ ہزار بست ہے اور یہ بھی لکھا ہے کہ میں نے (میر حسن) ریختہ گو شعرا کا تذکرہ لکھا ہے

میرضیاء سے اصلاح سخن لیتا ہوں۔ مدت ہوئی کہ دہلی سے لکھنؤ آکر نواب سالار جنگ اور ان کے بیٹے مرزا نوازش علی خاں بہادر سردار جنگ کا مصاحب ہوں۔^۱

غلام ہدانی مصحفی (تذکرہ ہندی) :-

میر غلام حسن، حسن تخلص۔ ولد میر غلام حسین صاحب بزرگوں کا وطن ہرات ہے۔ خود شاہجہاں آباد میں پیدا ہوئے۔ دس سال کی عمر میں پورب آگئے بقیہ عمر نواب سالار جنگ اور ان کے فرزند سردار جنگ کی رفاقت میں فیض آباد اور لکھنؤ میں گزاری۔ ادائیگی عمری سے طبیعت موزوں تھی۔ ابتدا میں میرضیاء الدین ضیاء سے اصلاح لی اس کے بعد مسلم الثبوت اساتذہ خواجہ میر درد، مرزا رفیع سودا اور میر تقی میر کے جادہ مستقیم پر چلنے لگے۔ ایک ضخیم دیوان اور کئی مثنویاں لکھیں خصوصاً آخری مثنوی سحرالبیان نے معجزہ دیدیضا دکھایا ہے۔ سچ پوچھا جائے تو یہ ان کی شاہکار مثنوی ہے اور مقبول عام ہے۔ میر حسن جب تک زندہ تھے فقیر (مصحفی) سے ربط ضبط دوستانہ تھا عشرہ ماہ محرم میں ان کا انتقال ہوا۔ عمر (۶۰) سال سے زیادہ تھی فقیر (مصحفی) نے قطعہ تاریخ رحلت اس طرح کہا ہے :-

چوں حسن آں بلبل خوش داستاں

مدوازیں گلزار رنگ و بو تباہت

بسکہ شیریں بود نطقش مصحفی

شاعر شیریں زباں تلخ یافت

۱۲۰۱ ہجری

۱۔ قلمی مخزنہ ایشانگ سوسائٹی کلکتہ۔ ص ۵۸ (ب)

”غلام محمد حسن‘ حسن ابن میر غلام حسین ضاحک ابن میر عزیز اللہ میرامامی ہرودی۔ اخلاق حسنی سے متصف تھے۔ قواعد علم و عروض و قوافی اور صنائع میں ذیل رکھتے تھے۔ آج کل ان کی عشقیہ مثنوی عیاش مزاج نوجوانوں کی محفل میں بہت مقبول ہے۔ ان کا انتقال ہو کر تقریباً چار سال ہو چکے ہیں۔“

حیدر بخش حیدری (گلشن ہند) (قلبی) :-

حیدری نے حسن کے متعلق کوئی خاص بات نہیں لکھی ہے۔

مرزا علی لطف (گلشن ہند) :-

”حسن تخلص‘ میر غلام حسن نام شاہجہاں آبادی، بیٹا میر غلام حسین ضاحک تخلص کا۔ اولاد سے میرامامی ہرودی کے تلی کے پرانے شہر میں بود و باش رکھتے تھے۔ صغیر سن سے وارد لکھنؤ میں ہوئے۔ نواب سالار جنگ اور خلف ان کے مرزا نوازش علی خاں سردار جنگ کی رفاقت میں اوقات انھوں نے ساتھ عزت اور عظمت کے بسر کی ہے اور اصلاح سخن کی میر ضیاء الدین ضیا تخلص سے لی ہے۔ اقسام علم سے تو جمیع علوم میں انھیں اقرار پیمندانی ہے ہاں مگر اشعار میں ان کے البتہ ایک صفائی اور روانی ہے۔ قریب آٹھ ہزار بیت کے انواع نظم میں دیوان ان کا ہے اور ایک تذکرہ بھی ہندی گویوں کا زبان ریختہ میں لکھا ہے۔ بے نظیر اور بدرغیر کے احوال میں کیا خوب مثنوی لکھی ہے۔ ۱۲۰۵ بارہ سو پانچ ہجری میں سیر و ضئے رضواں کی کی ہے۔ یہ اشعار منتخب دیوان اس نکو کردار کے ہیں۔“

لطف نے حسن کے بیان میں گزشتہ تذکروں کا مواد یکجا کر دیا ہے۔ لطف کے

تذکرے سے پتہ چلتا ہے کہ وہ صغر سن ہی میں لکھنؤ چلے گئے تھے۔ مصحفی نے برہنہ حسن کی وفات کی تاریخ ۱۲۰۱ ہجری نکالی ہے۔ لیکن لطف نے ان کی وفات کا سن ۱۲۰۵ لکھا ہے جو درست نہیں ہے۔

پیش رو تذکروں سے گلشن ہند کا جو موازنہ گذشتہ صفحات میں کیا گیا ہے اس سے لطف کے تذکرے کی قدر و قیمت اور اہمیت کا اندازہ ہوتا ہے اور یہ پتہ چلتا ہے کہ لطف نے محض گلزارِ ابراہیم کا ترجمہ نہیں کر دیا بلکہ اپنی تحقیق اور ذاتی معلومات کی بناء پر مختلف شعرا کے حالات میں قابل لحاظ اضافے بھی کئے ہیں۔ اس موازنے سے یہ بات بھی معلوم ہوتی ہے کہ گلزارِ ابراہیم کے علاوہ شعرائے اردو کے دیگر تذکرے بھی لطف کی نظر سے گزر چکے تھے اور انھوں نے ان تذکروں سے بھی مواد کی فراہمی میں مدد ملی ہے۔ اس طرح گلشن ہند کی اہمیت صرف اس وجہ سے نہیں ہے کہ اردو شاعروں کا یہ پہلا تذکرہ ہے جو اردو میں لکھا گیا ہے بلکہ اس کی اہمیت اس لحاظ سے بھی بڑھ جاتی ہے کہ یہ تذکرہ چند معمولی فرد گزشتوں کے قطع نظر مجموعی طور پر پیش رو تذکروں کے مقابلے میں زیادہ وسیع اور مستند ہے۔

اس تذکرے سے شعرا کے حالات کے علاوہ بعض تاریخی واقعات پر بھی روشنی پڑتی ہے اور اس دور کی تہذیب اور معاشرت کے بارے میں بھی معلومات فراہم ہوتی ہیں۔ مثلاً شاہ عالم آفتاب کے بیان میں لطف نے عالم گیر ثانی کے قتل کا واقعہ، شہزادہ عالی گوہر کا شاہ عالم "لقب کے ساتھ تخت نشین ہونا اور شجاع الدولہ کو قلمدان وزارت تفویض کرنا۔ رام نرائن کی سرکوبی کے لئے اعظم آباد پر فوج کشی اور کئی دیگر واقعات کے ساتھ آخر میں غلام قادر روہیلہ کی نمک حرامی کا حال مفصل قلمبند کیا ہے۔ اس طرح نواب آصف الدولہ کے بیان میں پایہ تخت کی لکھنؤ کو منتقلی اور اس شہر کی تعمیر نو کا حال بھی ملتا ہے۔ لطف نے آصف الدولہ کے اوصاف اور سیرت پر بھی روشنی ڈالی ہے اور جہاں ان کے

۲۰۳
 کاناموں کو سراہا ہے وہیں یہ تنقید بھی کی ہے کہ ”افسوس یہ ہے کہ فوج اور ملک کی طرف سے
 غفلت تھی۔ ناٹھوں کے ہاتھ میں اصالتاً ملک کا سرانجام رکھا۔ آپ فقط سیر اور شکار سے
 کام رکھا۔ میٹر کوئی لائق اور کام کا نہ پایا۔ اس واسطے ساتھ عزم کے رتبہ نام کا نہ پایا“
 اردو میں تنقید کے اولین اور ابتدائی نمونے تذکروں ہی میں ملتے ہیں۔ گلشن ہند
 میں نہ صرف شعرا کے حالات یکجا پیش کر دئے گئے ہیں بلکہ ان پر تنقیدی آراء کا اظہار کرتے
 ہوئے ان کے مرتبے کا تعین کرنے کی کوشش بھی کی گئی ہے۔ لطف نے ہر شاعر کے بارے
 میں اپنی ذاتی رائے بے رورعایت بیان کر دی ہے۔ کہیں کہیں گلزار ابراہیم کی
 تنقید بھی نقل کر دی ہے لیکن اس تنقید سے وہ خود متاثر نہیں ہوئے ہیں۔ چنانچہ علی ابراہیم
 خاں نے اپنے تذکرے میں میر سوز کے بارے میں جن خیالات کا اظہار کیا ہے اس سے
 شخصی عناد ظاہر ہوتا ہے :-

”جوشے حق سبحانہ تعالیٰ نے خلق کیا ہے بلکہ جتنے غارخوس ہیں کتنے ہیں کام آتے
 ہیں اور بیندگان خدا ان سے فائدہ اٹھاتے ہیں مگر یہ سوز وہ شخص ہے کہ کسی کو اس سے
 صلاح حاصل نہیں ہوتی ہے سوا سکوت اور کراہیت کے۔ سبحان اللہ! یہ
 بھی قدرت الہی کا اظہار کمال ہے کہ ایسی شے خلق کی جاوے جس سے کوئی فائدہ نہ
 اٹھاوے پس اگر کوئی منکر سوال کرے کہ ناکارہ محض تو نہیں ہے؟ خیر تو اس لائق ہے کہ
 نام اس کا قابل جلانے کے ہے“

لطف نے سوز کے بارے میں علی ابراہیم خاں کے اس ہجویہ بیان کو نقل تو کیا ہے
 لیکن خود انہوں نے سوز کے تعلق سے جو کچھ لکھا ہے اس کا لب و لہجہ بالکل مختلف ہے اور یہ ظاہر
 ہوتا ہے کہ علی ابراہیم خاں کے برعکس وہ سوز کا بہت زیادہ احترام کرتے ہیں مثال کے طور پر یہ عبارت ملاحظہ ہو۔
 ”..... سید عالی نسب اور فن سخن وری میں اسناد، طرز ادا بندی کے

بادشاہ اور صورت مضمون درد و آہ تھے۔ کلام ان کا سر سے پاؤں تک سوز و ساز ہے اور پاؤں سے سر تک ناز و نیاز..... ۱۲۱۲ ہجری بارہ سو بارہ ہجری میں مرشد آباد تک تشریف لائے لیکن اطوار سکونت کے وہاں کچھ نظر نہ آئے۔ اسی سال پھر لکھنؤ تشریف لے گئے۔

تذکرے میں جا بجا ایسی داخلی شہادتیں ملتی ہیں جن سے اندازہ ہوتا ہے کہ لطف کے مزاج میں کسی قسم کا تعصب نہ تھا اور ایک اچھے نقاد کے لئے یہ بات از بس ضروری ہے لطف نے شعرا کے بارے میں جو رائیں ظاہر کی ہیں ان میں کہیں کہیں مبالغہ آمیزی ضرور جھلکتی ہے لیکن یہ دیکھتے ہوئے کہ اس زمانے کی انشا پر دازی کی طرز ہی ایسی تھی ہم لطف کو مورد الزام قرار نہیں دیکھتے۔ عبارت کی رنگینی اور مبالغہ کی چاشنی سے گزر کر جب ہم لطف کے حقیقی خیالات تک رسائی حاصل کرتے ہیں تو ان کی اعتدال پسندی اور بے تعصبی ہم پر آشکارا ہوتی ہے۔ ذیل کے چند اقتباسات سے اندازہ ہوگا کہ لطف کا ذوق سخن کس قدر شائستہ تھا۔ اپنے عہد کے بعض ممتاز شعرا کے بارے میں انھوں نے تنقیدی آرا کا اظہار کیا ہے وہ آج بھی اپنی جگہ اہمیت رکھتی ہیں۔

آرزو:-

..... غرض شاعر زبردست اور صاحب استعداد تھا اکثر مضمون میں سے مضمون کو کرتا ایجاد تھا“

حاتم:-

..... شاعر خوش بیان تھا صاحب دو دیوان تھا ایک دیوان میں نہایت

۲۰۵
 خراج ایہام کیا ہے اور دوسرا بطور متاخرین کے سرا انجام کیا ہے۔ جامع ہے طور متاخرین
 اور طرز ایہام کا“

ورد :-

”..... اس مجمع فضل و کمال کی التفات طبعیت طرف نظم کے ذواسطے شہرت اور نام
 کے ہے بلکہ واسطے کرمانے افسردہ دلائل خام کے ہے۔ اس شہسوار معرکہ سخنوری کے
 تو سن تند خرام قلم نے بیج قلم و معنی آفرینی کے ایک گام بے راہی نہیں کی اور اس یکتہ تازہ عرصہ
 مضمون تراشی کے ست رنگ آسمان سیر خام سے بیج میدان بلند مقام کے ایک قدم
 کوتاہی نہیں کی..... اگرچہ دیوان ان کا بہت مختصر ہے لیکن سراپا درد و اثر ہے زبان
 فارسی میں بھی اکثر غزلیں کہی ہیں سچ تو یہ ہے کہ وہ بھی خالی کیفیت سے نہیں ہیں۔ رباعیوں
 کی طرف مسائل تصوف میں پیشتر طبعیت آئی ہے اور شرح بھی اس کے شکل مقاموں کی
 آپ ہی فرمائی ہے“

سودا :-

”..... سچ تو یہ ہے کہ مرزائے مذکور سر حلقہ سخنوران اور سر آمد معنی گستران تھے۔
 آشنائے معنی بیگانہ اور مضمون تازہ کے پیدا کرنے میں یگانہ تھے..... خصوصاً طرز تصیدہ کو کس
 صفائی اور تکلف سے ادا کر کے اس طاق بلند پر رکھا کہ دست وہم نازک خیالان ہندستان
 کا اس کے خیال تک نہ جاسکا“

میر :-

”اقسام نظم میں یہ صدشیں (میر) بارگاہِ سخن دانی ہر قسم چکیدہ خام معجز نثار کھتا ہے۔

۱۔ گلشن ہند۔ ص ۸۱

۲۔ گلشن ہند۔ ص ص ۹۸، ۹۹

۳۔ گلشن ہند ص ۱۰۲

لیکن سچ تو یہ ہے کہ نظم غزل میں ید بیضا رکھتا ہے^{۱۵}

آخر میں ہم گلشن ہند کے بارے میں چند صاحب رائے نقادوں اور محققین کی آرا پیش کرتے ہیں جن سے اردو ادب میں اس تذکرے کی قدر و قیمت کے بارے میں ظاہر کردہ خیالات کی مزید تائید و توثیق ہوتی ہے۔

مولوی عبدالحق :-

”اب مجھے اس تذکرے کے متعلق اس قدر اور کہنا باقی ہے کہ اس کے طبع ہونے سے

اردو لٹریچر میں ایک قابل قدر اضافہ ہوگا اور جو لوگ اردو زبان کی ترقی کے خواہاں ہیں وہ ضرور اس کی اشاعت میں کوشش فرمائیں گے۔“^{۱۶}

حسرت موہانی :-

”اس تذکرے (گلشن ہند) میں نسبت اور مؤلفین اولیٰ کے اکثر لوگوں کا حال مفصل

ہے اور انتخاب بہت کیا ہے..... یہ کتاب گلزارِ ابراہیم کے بالکل مخالف ہے اس میں بہت سا ایسا بیان ہے جو گلزار میں نہیں ہے۔“^{۱۷}

سید سلیمان ندوی :-

”علیٰ ابراہیم خاں خلیل کا تذکرہ گلزارِ ابراہیم اور اس کا اردو ترجمہ گلشن ہند

مرزا علی لطف دونوں اردو شعرا کے مشہور تذکرے ہیں۔ یہ معلوم ہے کہ مرزا علی لطف نے گلزار

ابراہیم کے تمام شعرا کو گلشن ہند میں درج نہیں کیا تھا پھر دوسری طرف لطف نے مختلف شعرا کے متعلق حالات اپنے ذاتی معلومات سے بھی بڑھائے تھے۔ اس لئے یہ دونوں تذکرے

اپنی جگہ اپنا منفرد وجود قائم کر چکے تھے۔“^{۱۸}

۱۵۔ گلشن ہند۔ ص ۱۵۳

۱۶۔ ایضاً۔ ص ۲۲

۱۷۔ اردو معنی جلد ۱۱ نمبر ۸ (علی گڑھ ایگسٹ ۱۹۱۰ء) ص ۶

۱۸۔ معارف۔ (نومبر ۱۹۲۲ء) (اعظم گڑھ) ص ۳۹۵

پروفیسر سید محمد:-

” لطف کا تذکرہ علی ابراہیم خاں کے تذکرہ گلزار ابراہیم کا ہرگز ترجمہ نہیں ہے بلکہ لطف نے اس تذکرہ کو پیش نظر رکھ کر اس کی بنیاد پر اپنے تذکرہ کی تدوین کی ہے یہ ان کی مستقل تالیف ہے اور اس میں بہت سی باتیں چشم دید اور محققانہ طور پر لکھی ہیں۔“

ڈاکٹر مسیح الزماں:-

” مرزا علی لطف نے اس میں شعرا کے حالات اور ان کے کلام کے متعلق رائے اس خوبی سے جمع کر دی ہے کہ خواہ تنقیدی لحاظ سے دیکھا جائے خواہ حالات کے اعتبار سے اس تذکرہ کا جواب اس سے پہلے کیا اس کے چالیس برس تک پیدا نہیں کیا جاسکتا۔ اس کے تنقیدی اشارے اس کی رائیں اگرچہ پرانے طرز تنقید کا نمونہ ہیں لیکن پھر بھی اپنی جگہ پر اتنی جامع ہیں کہ ان کی مثال اس زمانے کی کسی تعریف میں نظر نہیں آتی“

ڈاکٹر سید عبداللہ:-

” اس تذکرے کی ایک خاص بات یہ ہے کہ اس میں تاریخی حالات قدرے مفصل ہیں۔۔۔۔۔ علی لطف کا یہ تذکرہ گلزار ابراہیم کی ایک اصلاح یافتہ شکل ہے۔“

قاضی عبدالودود:-

” لطف اس کے پابند نہیں کہ کسی شاعر کے سب اشعار جو گلزار (گلزار ابراہیم) میں ہیں درج گلشن (گلشن ہند) کریں اور اپنی طرف سے کسی شعر کا اضافہ نہ کریں آفتاب کی غزل (۱۱۹ بیات) جو گلشن (گلشن ہند) میں ہے گلزار (گلزار ابراہیم) میں نہیں۔“

۱۔ ارباب نثر اردو (حیدرآباد دکن ۱۹۳۷ء) ص ۱۴۱

۲۔ گلزار ابراہیم اور گلشن ہند ” اردو تنقیدی تاریخ (الہ آباد ۱۹۵۲ء) ص ۱۲۳

۳۔ شعرائے اردو جی تذکرہ (لاہور ۱۹۵۲ء) ص ۶۰

گلزار (گلزار ابراہیم) میں دو شعروں کا جو قطعہ دیا

ہے وہ البتہ ہے اشتیاق کے متفرق اشعار (۳) لطف نے گلزار
(گلزار ابراہیم) سے لئے ہیں لیکن (۲) ابیات کی غزل کا اپنی طرف سے اضافہ کیا ہے فدوی دہلوی کی
دو غزلیں اور ایک مطلع گلشن (گلشن ہند) میں ہے لیکن یہ سب گلزار (گلزار ابراہیم) سے غیر حاضر
ہیں اور اس کے اشعار میں سے ایک بھی گلشن ہند میں نہیں ہے۔

ڈاکٹر جاوید نہال د۔

”تذکرہ گلشن ہند ایک مفید اور قیمتی تذکرہ ہے اس میں اردو کے تمام مشہور شاعروں
کا حال مل جاتا ہے یہ دراصل مشہور فارسی تذکرہ گلزار ابراہیم کا ترجمہ ہے لیکن کاربن کاپی نہیں
ہے اصل میں مرزا علی لطف نے جناب خلیل ابراہیم (علی ابراہیم خاں خلیل) کے فارسی تذکرے
کی بنیاد پر زیادہ وسیع اور کشادہ عمارت تعمیر کی ہے۔ لطف نے صرف ترجمہ ہی نہیں کیا بلکہ شاعروں
کے حال کو پھیلایا ہے اور بہت سی نئی باتوں کا اضافہ کیا ہے اور اضافے اور ترمیم سے ندرت
اور نیا پن پیدا کرنے کی بھرپور کوشش کی ہے۔“

(۸) ڈاکٹر سید محمود الحسن رضوی

”لطف کے ترجمے کی خوبی یہ ہے کہ زبان کی دلکشی و سلاست کی وجہ سے پڑھنے
والے کو شعرا کے حالات اور ان کے فن کے سلسلے میں کہیں بھی معلومات حاصل ہونے میں کوئی

۱۔ معاصر سنہ ۱۹۵۹ء (پہلے نمبر ۱۹۵۹ء) ص ۲۲

۲۔ انیسویں صدی میں بنگال کا اردو ادب (کلکتہ) ص ۳۲۶

(۹) ڈاکٹر سلام سندیوی۔

دُر اصل یہ تذکرہ علی ابراہیم خاں خلیل کے تذکرے "گلزار ابراہیم" کا ترجمہ ہے مگر اس میں مرزا علی لطف نے اپنی طرف سے بہت کچھ اضافہ بھی کیا ہے۔ اس تذکرے میں اردو شعرا کے حالات اس قدر تفصیل سے پیش کئے گئے ہیں کہ اس سے قبل ایسے حالات دیگر تذکروں میں نہیں ملتے ہیں۔ اس تذکرے سے شعرا کے خانگی حالات اور ان کے کردار معاشرت پر بھی روشنی پڑتی ہے۔ اس میں سیاسی حالات بھی درج ہیں۔ ایک پر لطف بات یہ ہے کہ "گلشن ہند" میں مختلف شعرا کے عشق کے حالات بھی موجود ہیں... شعرا کی تاریخ وفات بھی ملتی ہے... لطف نے شعرا کے بیان میں مکمل جملے لکھے ہیں جب کہ اس سے قبل بہت سے تذکروں میں صرف فقروں میں تعریف کی جاتی تھی۔

لطف کا اسلوب بیان :-

اسلوب ادیب کا آئینہ ہوتی ہے۔ ادیب کی شخصیت جس داخلی اور خارجی ماحول میں تربیت پاتی ہے اس کا پرتو ادیب کی طرزِ تحریر میں بھی جھلکتا ہے۔ لطف کا تذکرہ "گلشن ہند" اگرچہ فورٹ ولیم کالج کے بانی ڈاکٹر جان گلکرسٹ کی ایما پر لکھا گیا لیکن اس میں ایسی زبان اور اسلوب بیان نہیں ہے جو فورٹ ولیم کالج کے مصنفین کی خصوصیت ہے اس کے برعکس لطف نے اپنے دور کے عام ادبی رجحانات کو پیش نظر رکھتے ہوئے رنگین اور مقفیٰ زبان استعمال کی ہے۔ شمالی ہند کے ابتدائی نشر کے کارناموں میں فضلی کی کربل کتھا اور عطا حسین تخمین کی نو طرزِ مرصع کو ایک مقام حاصل ہے یہ دونوں تصانیف فارسی اسلوب کے

۱۔ اردو تنقید میں نفسیاتی عناصر (لکھنؤ ۱۹۶۸ء) ص ۴۲

۲۔ ادب کا تنقید مطالعہ (لکھنؤ ۱۹۶۲ء) ص ۵۶۲

اتباع میں رنگین و مقفی زبان میں لکھی گئی ہیں۔ چونکہ شمالی ہند میں فارسی ایک عرصہ دراز تک سرکاری اور دفتری زبان رہی اور غوام و خواص اسی زبان میں شاعری کرتے رہے تھے اس لئے اہل اردو کے لئے بھی فارسی اسالیب کی تقلید ناگزیر ہو گئی تھی۔ اس کے علاوہ اس وقت تک اردو اپنی تشکیل کے مراحل سے گزر رہی تھی اور ابھی اس کا کوئی کینڈا یا ڈھانچہ متعین نہیں ہوا تھا اور نہ ہی اس کا کوئی مزاج بن سکا تھا۔ اہل قلم کے سامنے اس زبان میں نثر کا کوئی نمونہ یا نقش بھی نہیں تھا کہ جس کو وہ اپناتے۔ حتیٰ کہ وہی کی تصنیف "سب رس" میں بھی ہر جگہ فارسی طرز نگارش کی تقلید صاف نظر آتی ہے لطف نے دہلی میں آنکھ کھولی تھی لیکن اوائل شباب میں لکھنؤ چلے آئے تھے۔ ان کی علمی اور ادبی صلاحیتیں اسی ماحول میں جلا پائی تھیں چنانچہ گلشن ہند میں انھوں نے جو زبان اور اسلوب اختیار کیا ہے وہ بڑی حد تک اپنے دور کی عام روش کے مطابق ہے۔ تذکرہ گلشن ہند کی زبان کے بارے میں رائے دینے سے پہلے یہ بات ذہن میں رکھنی ضروری ہے کہ لطف کی زبان اب سے ۱۷۵ برس پرانی ہے لسانی حیثیت سے بہت سے الفاظ جو اس زمانے میں مروج تھے موجودہ زمانے میں متروک ہیں مثلاً "کر کے" اب متروک ہے اس زمانے میں مروج تھا۔ مثلاً:-

"شورش تخلص منوطن عظیم آباد کے مشہور میر بہنا کر کے تھے" یوں تذکرہ گلشن ہند کے دیباچہ میں انھوں نے اس بات کی صراحت کی ہے کہ وہ جان گلکرسٹ کی خواہش کے پیش نظر اس تذکرہ کو سادہ اور سلیس زبان میں لکھ رہے ہیں اور انھوں نے کہیں عربی لفظ استعمال بھی کیا ہے تو ایسا کہ مبتدی اس کو پڑھ کر سبحان اللہ کہہ اٹھے اور فارسی لفظ کہیں استعمال کیا ہے تو بے اختیار اس کی زبان سے واہ نکل جائے۔

"تو بس لازم ہے کہ اس عبارت میں لفظ عربی اگر آوے تو ایسا جس کو مبتدی

دیکھ کر کہیں ” سبحان اللہ “ اور لفظ فارسی کی جگہ پاوے تو ایسا جس کو فو مشق پڑھ کر کہیں
 واہ واہ “ امید جناب اقدس الہی سے یہ ہے کہ اس طور پر سر انجام اور مقبول نگاہ خاص و
 عام ہو۔“

ذیل کی عبارتوں سے اندازہ ہوگا کہ لطف نے گلگرسٹ کی فرمائش کے مطابق سادہ
 اور عام فہم زبان استعمال کرنے کی کوشش ضرور کی ہے لیکن اس زمانے کی عام روش کے مطابق
 عبارتوں میں قوافی کا التزام ملحوظ رکھا ہے اور رعایت لفظی سے بھی جا بجا کام لیا ہے۔
 ۱ ” آرزو تخلص ہے سراج الدین علی خاں نام منوطن اکبر آباد کے۔ باپ کی طرف
 سے سلسلہ اس بزرگوار کا شیخ کمال الدین بھانجے سے شیخ نصیر الدین کے کہ چراغ دہلوی
 جن کا لقب تھا، ملتا ہے، اور ماں کی طرف سے شیخ فرید الدین عطار نیشاپوری کو پہنچتا
 ہے۔ چھوٹی عمر سے طبیعت اس بزرگ زادے کی پڑھنے لکھنے کی طرف مصروف تھی۔
 چنانچہ چودھویں برس میں شعر کہنا شروع کیا۔ اور چوبیس برس کی عمر تک جتنی کتابیں درسی
 اور ضروری تھیں پڑھ چکا۔ فاضلوں سے عصر کے جس قدر کہ فائدہ چاہیے تھا اٹھایا اور
 مرتبہ کو استعداد سے دور ہوا یعنی اوائل سلطنت میں محفّہ سرخ سیر کی گوالیر کی خدمتوں
 میں سے ایک خدمت کے ساتھ معمور ہوا۔ ۱۱۳۰ گیارہ سو تیس ہجری تھی کہ دار الخلافہ
 ہندوستان میں آیا اور زور شور شاعری کا زبان دانوں کو وہاں کے دکھایا۔ چنانچہ ۱۱۴۷
 گیارہ سو ستائیس ہجری میں کہ شیخ محمد علی حزیں علیہ الرحمۃ ایران سے شاہجہاں آباد میں
 تشریف لائے تو اس یگانہ روزگار کی ملاقات کو شاہ وگداسب آئے۔ سراج الدین علی خاں
 سے جس قدر اخلاق کے مناسب ان کے حال کے پایا شیخ نے ادا فرمایا لیکن اس بزرگ زادے
 نے نسبت غرور کی شیخ کی طرف منسوب کی اور ناحق اپنی طبیعت ان سے محبوب کی۔ آزرہ خاطر

وہاں سے گھر آئے اور دیوان شیخ کا دیکھ کر بہت سے شعر سبقت مٹھرائے چنانچہ وہ سب اعتراض جمع کر کے ایک رسالہ لکھا اور نام اس کا "تنبیہ الغافلین" رکھا ہے۔

۲ "انشاء تخلص" میر انشاء اللہ خاں نامیے حکیم میر انشاء اللہ خاں کے مصدر

جن کا تخلص تھا عجب شخص خوش اختلاط اور صاحب استعداد ہے۔ سوائے قصیدوں

کے مثنویاں زبان عربی میں انھوں نے نظم کی ہیں اور ترکی کی غزلیں بھی ان کی خالی کیفیت

سے نہیں ہیں۔ زبان فارسی میں صاحب دیوان ہیں سال گزشتہ انھوں نے ایک قصیدہ

زبان ریختہ میں غیر منقوط یعنی جن کے اشعار میں کوئی حرف صاحب فقط نہیں ہے نواب عماد الملک

کی مدح میں لکھ کر کاپی بھجوایا اور صلے میں اس کے انعام تحییں اور آفرین کا بہت سا پایا۔

۳ "صانع تخلص" نظام الدین احمد نام، ساکن بلگرام۔ علی ابراہیم خاں مرحوم نے

لکھا ہے کہ "محبان قدیم سے مرزا محمد رفیع سودا کے اور دوستان صمیم سے اس خاکسار کے

تھے بڑے صاحب درد و تاثیر اور طبیعت کی گدازی میں بے نظیر۔ اچھا شعر جب کبھی سنتے

تو گھڑیوں روتے اور بے چین رہتے۔ عالم اخلاص اور دوستی میں زمانہ کے افتخار استقامت

طبع رسائی ذہن میں مستغنی روزگار تھے سنہ بائیسویں تک شاہ عالم بادشاہ غازی کے ہمیشہ

مرشد آباد اور کلکتے میں ایام زندگی کے بسر کردے تھے آخر سنہ ہجری میں ملک وجود سے

رخت سفر باندھ کے راہی کشور عدم کے ہوئے۔ فارسی دیوان مرتب ہے ان کا اور ریختہ

کا شوق کتر تھا۔

ان عبارتوں میں اگر قافیہ پیمائی اور اس سے پیدا ہونے والی تعقید کو نظر انداز

کیا جائے یا تعقید کو دور کرتے ہوئے الفاظ کی نشتمت کو بدل دیا جائے تو چند الفاظ کی

۱۔ لطف "ذکر آمدنو" گلشن ہند (مطبوعہ) ص ۲۳۔

۲۔ لطف "ذکر انشاء" گلشن ہند (مطبوعہ) ص ۳۵۔

۳۔ لطف "ذکر صانع" گلشن ہند (مطبوعہ) ص ۱۲۲۔

غرابت کے سوا ان کی زبان جدید دور کی زبان سے قریب محسوس ہوگی۔

لطف کو رعایت لفظی کا بڑا چکا تھا۔ شاعری میں بھی اور نثر میں بھی وہ اس کا خاص اہتمام کرتے نظر آئے ہیں اس میں شک نہیں کہ جہاں برجستگی اور بے ساختگی کے ساتھ اس صنعت کو برتنا گیا ہے عبارت کی دلکشی اور تاثیر بڑھ گئی ہے۔ مثال کے طور پر یہ جملے ملاحظہ ہوں۔

۱۔ اگر کسی نے دیرخاں سے پکار کر کہا کہ ”نشان کا ہاتھی پھر کھڑا ہوا“ فرمایا ”کیا ہوا ہاتھی پھر اور گو کہ آسمان بھی پھرے دیرخاں تو نہیں پھرا“^۱

۲۔ وہ حق احسان فراموش کر کے جان بخشی کے عوض میں خواہاں جان ہوا“^۲

۳۔ بندش اس غزل کی تو اب آصف جاہ کو پتہ آئی۔ تھوڑے ہی دنوں میں تو پھر

ایسی موافقت آئی اسی وقت بموجب حکم قید سے نجات ملی“^۳

۴۔ عوام کی طبیعت تو ان اعتراضوں سے البتہ تشریش میں پڑتی ہے نہیں تو صاف

نزاع معلوم ہوتی ہے جب باریک بینیوں کی نگاہ اس سے جا لڑتی ہے“^۴

۵۔ ”گو کہ آنکھوں سے کچھ نہیں سوچتا ہے لیکن مضمون رنگین سوچتا ہے“^۵

لطف نے عام طور پر شعرا کے حالات سیدھے سادھے انداز میں تحریر کئے ہیں

لیکن جن شعرا سے انھیں خاص لگاؤ اور قرب رہا ہے ان کا تذکرہ لکھتے ہوئے لطف کی طبیعت رنگین بیانی کی طرف مائل ہو گئی ہے۔ پھر وہ عربی اور فارسی کے ادق الفاظ سے بھی احتراز

۱۔ لطف ”ذائقہ“ (گلشن ہند مطبوعہ) ص ۸۔

۲۔ لطف ”ذکر امید (ایضاً)“ ص ۱۹۔

۳۔ لطف ”ذکر امید (ایضاً)“ ص ۲۰۔

۴۔ لطف ”ذکر امید (ایضاً)“ ص ۲۴۔

۵۔ لطف ”ذکر جرات (ایضاً)“ ص ۴۰۔

لطف کی ان تحریروں میں نہ صرف دور از کار تشبیہ و استعارے ملتے ہیں بلکہ صنائع لفظی و معنوی کا بھی التزام خاص طور پر رکھا گیا ہے۔ عبارت آرائی کی خاطر خواہ خواہ بات کو طویل دیا ہے قافیوں کی پابندی کی وجہ سے کہیں کہیں جملوں میں تعقید پیدا ہو گئی ہے مثلاً۔

”بہت سے لوگ رام زائن کے ساتھ کے مارے گئے اور تھوڑے سے لوگ بھاگ بھی بے چارے گئے“

ان کی استعاری طرز تحریر کا نمونہ ملاحظہ ہو۔

”سچ تو یہ ہے کہ غول ان کا نشانہ تھا چھروں کی مار کا اور ہدف تھا بند و توں کی باڑھ کا بجلی کی طرح کڑک کر ہر ایک اڑدھا توپ کا سا گرم آتش نشانی تھا اور گولیوں کی بارش کے ساون بھادوں کا مینہ شرمندگی سے پانی پانی تھا“

فارسی انشا پر دازی کا نتیجہ نہ صرف مقفی عبارت اور رنگین بیانی سے ظاہر ہوتا ہے بلکہ حروف ربط کے استعمال تو وسیع مبتداء اور توسیع خبر سے متعلق فقروں کی نشست سے بھی اس کا پتہ چلتا ہے اصناف کو ظاہر کرنے کے لئے لطف نے واسطے، کہ کی وغیرہ الفاظ استعمال کئے ہیں تاکہ جملوں کی ترکیب فارسی انشاء کے مطابق رہے۔ بعض جگہ جمع مبتداء کو واحد کے طور پر استعمال کیا ہے۔ مثلاً

”ایک ایک کمال کا ہزار ہا آدمی وہاں موجود تھا“

۱۔ لطف ”ذکر آفتاب“ گلشن ہند (مطبوعہ) ص ۹

۲۔ مرزا علی لطف ذکر آفتاب ”گلشن ہند“ (مرتبہ شبلی) (لاہور ۱۹۰۶ء) ص ۸

۳۔ مرزا علی لطف ”ذکر آصف“ (مرتبہ شبلی) (لاہور ۱۹۰۶ء) ص ۱۳

۲۱۵
 غرض بحیثیت مجموعی لطف کا اسلوب اپنے دور کا نمائندہ ہے اگرچہ آج اس میں دلکشی اور
 جاذبیت محسوس نہیں ہوتی لیکن اُس زمانے میں اسی طرزِ تحریر کو نظر قبولیت سے دیکھا جاتا تھا
 اور وہی شخص باکمال متصور ہوتا تھا جو مقفیٰ مستمع اور رنگین عبارت لکھنے پر قادر ہو۔ تذکرہ گلشن ہند
 کے حسب ذیل نثری نمونوں سے لطف کے رنگین اور مقفیٰ اسلوب بیان کا اندازہ ہو سکتا ہے۔
 مثلاً۔

۱۔ تخت نشینی بارگاہِ سرفرازی شاہ عالم بادشاہِ غازی قائم رکھے اللہ تعالیٰ اس
 شاہ بے آزار کو اور زیادہ کرے اس کی قدرت اور اقتدار کو^۱

۲۔ آفتابِ نخلص نورِ نیرِ جہاں بانی ہر سپہرِ صاحبِ قرانی شاہ عالم بادشاہ ابن
 عالمگیر ثانی شانِ اداگی میں گوہرِ صدفِ سلطنت کا نام عالی گوہر تھا^۲

۳۔ جو شخص کہ نظارہ گاہِ سخن میں چشمِ خردہ میں رکھتا ہے اور چاشنیِ خرد سے امتیازِ ذائقہ
 تلخ و شیریں رکھتا ہے تو وہ اس بات کو جانتا ہے اور اس رمز کو پہچانتا ہے کہ میر شیریں مقال
 میں اور ریختہ گویاں سابق و حال میں نسبتِ خورشید و ماہ ہے اور فرقِ سفید و سیاہ ہے بلکہ
 حجاب اگر مانع نہ ہو بیان کا تو تفاوت ہے زمین و آسمان کا۔ غرض اس ترود سے زبانِ قلم
 کی اور اس خراش سے عارضِ رقم کی مراد یہ ہے کہ ناقدر دانی سے اغنیا کی اور نا سمجھی سے
 اہل دنیا کی اب بازارِ سخن سازی اس درجہ کا سدھے اور ہوا شہرستانِ معنی طرازی اس
 مرتبہ فاسد کہ میر سا شاعر جو کہ سحر کاری سخن میں طلسم ساز ہے۔ خیال کا اور جادو طرزی بیان میں
 معانی پرداز ہے مقال کا وہ نانِ شبیہ کا محتاج ہے اور بات کوئی نہیں اس کی پوچھتا آج ہے^۳
 مقفیٰ عبارت کے شوق میں لطفِ تعقید کی بھی پروا نہیں کرتے چنانچہ حیراں کا ذکر ان الفاظ
 میں شروع کرتے ہیں :-

۱۔ مرزا علی لطف دیباچہ "گلشنِ ہند" (مرتبہ شبلی نعمانی) (لاہور ۱۹۰۶ء) ص ۴
 ۲۔ مرزا علی لطف ذکر آفتاب "گلشنِ ہند" (مرتبہ شبلی) (لاہور ۱۹۰۶ء) ص ۶
 ۳۔ مرزا علی لطف "ذکر میر" "گلشنِ ہند" (مرتبہ شبلی نعمانی) (لاہور ۱۹۰۶ء) ص ۱۵۲

”حیران تخلص میرجید علی نام ساکن شاہجہاں آباد کے شاگردِ دراعے سرپسنگھ دیوانہ
تخلص استاد“

اسی صفحے پر مولانا شبلی نعمانی نے فٹ نوٹ میں تعقید کی شکایت کرتے ہوئے لکھا
ہے ”اس فقرے میں قافیہ کی پابندی سے سخت تعقید پیدا ہو گئی ہے۔ مطلب یہ ہے کہ
سرپسنگھ جن کا تخلص دیوانہ ہے اور جو استادِ فن ہیں حیران ان کے شاگرد ہیں“

شاعری

دیوانِ لطف

دیوانِ لطف کے تین نسخوں کا اب تک پتہ چلا ہے۔ پہلا نسخہ کتب خانہ جامعہ عثمانیہ، حیدرآباد میں ہے۔ دوسرے نسخے کی "مجلس تحقیقات اردو" حیدرآباد دکن کے کتب خانہ میں محفوظ رہنے کی اطلاع ڈاکٹر ثمینہ شوکت نے بہم پہنچائی ہے۔ افسوس کہ پروفیسر عبدالقادر سروری اعزازی معتمد مجلس تحقیقات اردو حیدرآباد دکن کے انتقال بعد یہ ادارہ بھی ختم ہو گیا۔ راقم الحروف نے پروفیسر عبدالقادر سروری کے ورثاء سے استفادہ کیا مگر اس نسخے کا پتہ نہیں چل سکا۔ تیسرے نسخے کی اطلاع پروفیسر سید محمد نے بہم پہنچائی ہے۔ چنانچہ وہ لکھتے ہیں۔

"ان کا (لطف) کلیات افسوس ہے کہ لاپتہ ہے۔ مولوی غلام محمد صاحب و فاما لک تاج پریس حیدرآباد کے ہاں "دیوانِ منتخب" کے نام سے لطف کے کلیات کا نہایت ہی مستحضر اور نفیس انتخاب قلمی نسخہ کی صورت میں نظر آیا۔"

راقم الحروف نے اس نسخے کا پتہ چلانے کی بہت کوشش کی۔ افسوس کہ نہ مولوی غلام محمد وفا ہی رہے اور نہ ان کا تاج پریس۔

دیوانِ لطف کا واحد نسخہ جو کتب خانہ عثمانیہ یونیورسٹی میں دستیاب ہوا ہے مکمل مخطوطہ ہے۔ پہلے صفحہ پر "دیوانِ منتخب مرزا علی خاں لطف" لکھا ہوا ہے۔ مخطوطہ کا داخلہ نمبر ۱۲۱ ہے۔ سائز ۱۰/۱ ۱/۴ ہے۔ ہر صفحہ پر سطور ۱۸ اور ۱۹ کے درمیان

۱۶۔ مثنوی لطف (حیدرآباد دکن ۱۹۶۲ء) ص ۶۶

۱۷۔ امباب نشر اردو (حیدرآباد دکن ۱۹۳۷ء) ص ۱۳۷

۲۱۹
 ہیں۔ خط نستعلیق شکستہ ہے جگہ جگہ کرم خوردہ ہے۔ یہ مخطوطہ مرزا علی لطف کی غزلیات، قصائد اور رباعیات پر مشتمل ہے۔ اس کے اوراق ۲۲ اور ۴۸ صفحات ہیں۔ سرورق پر کسی نے ”دیوان لطف از مرزا علی خاں لطف“ لکھ دیا ہے پہلے صفحہ پر فاضل بیگ ولد صفدر بیگ کی ہر ہے جس پر سنہ ۱۲۵۹ ہجری بھی کندہ کیا ہوا ہے۔ یہ مخطوطہ ہاتھ سے تیار کئے ہوئے کاغذ پر تحریر کیا گیا ہے اور نہ سنہ کتابت دیا گیا ہے۔ صرف ہر سے معلوم ہوتا ہے کہ سنہ ۱۲۵۹ کو یہ فاضل بیگ ولد صفدر بیگ کی ملکیت بنا۔

مخطوطہ کے آغاز سے پہلے ”رب یسر بسم اللہ الرحیم وتم باخیر“ لکھا ہے۔ اس کے نیچے اس شعر سے نسخے کا آغاز ہوتا ہے۔

زیب لوح عرش سچ مصرع ہے بسم اللہ کا

داہ رے پر سادہ دپڑ کار مصرع آہ کا

مخطوطہ کا اختتام لطف کے اس شعر پر ہوا ہے۔

گلشن اقبال تیرا نت رہے با آب و رنگ

دہر کا شاداب دسترم جب تلک گلزار ہے

نسخے کے اختتام پر بھی ”فاضل بیگ ولد صفدر بیگ سنہ ۱۲۵۹“ کی ہر ہے۔

اس نسخے میں ۷۳ غزلیات (۴۷۱ اشعار) جن میں متفرق ۱۰ اشعار اور چھ

رباعیات بھی شامل ہیں اور پانچ قصائد (۲۷۷ اشعار) موجود ہیں۔ اس طرح دیوان کے

اشعار کی جملہ تعداد ۷۵۸ ہوتی ہے۔ لطف کی شہنوی دیوان میں شامل نہیں ہے۔

۱۷۔ ڈاکٹر شبینہ شوکت لکھتی ہیں: ”یہ عجب اتفاق ہے کہ کتب خانہ جامعہ عثمانیہ حیدرآباد میں لطف

کے کلام کا جو مخطوطہ محفوظ ہے وہ بھی (۷۲) صفحات پر مشتمل ہے (ملاحظہ ہو ”شہنوی لطف“ صفحہ ۶۶)

ڈاکٹر صاحبہ کو سہو ہوا ہے مخطوطے کے صفحات کی تعداد ۴۸ ہے۔

مرزا علی لطف کی ایک رباعی اور چند اشعار مختلف تذکروں میں دستیاب ہوئے ہیں جو تذکرہ گلشن ہند مطبوعہ و مخطوطات اور دیوان لطف (قلمی) میں بھی موجود نہیں ہیں۔

جو کوئی کہ آفت نہسانی مانگے اور ملکِ عدم کی کچھ نشانی مانگے
دکھلا دے اسے تو اپنی شمشیر نگاہ جس کا مارا کبھی پانی نہ مانگے

سینکڑوں گل ہوئے خوش رنگ چمن میں کھل کے
آخرش خاک ہوئے خاک میں سب رمل مل کے
جس گھڑی یار میرا مجھ سے جدا ہونے لگا
روئے ہم خوب طرح اس سے گلے مل کے
آہ کی دھڑ کو چلے جاتے ہو چھوڑے تنہا
ہم ہو! ہم بھی مسافر ہیں اسی منزل کے
لطف یہ شعر کہا جس نے عجب شاعر تھا
جس کے سننے سے ہوئے ٹکڑے ہزاروں دل کے
اس سے کیوں چشم مروت تجھے اے یار نہیں
تیرے الطاف کا کیا لطف سزاوار نہیں

۱۔ غلام محمد انصاری مصحفی تذکرہ ہندی (مرتبہ عبدالحق) (اورنگ آباد ۱۹۳۳ء) ص ۲۰۱

اعظم الدولہ سرور عمدہ منتخبہ (مرتبہ ڈاکٹر خواجہ احمد فاروقی) ص ۵۵۲

مجموعہ نثر (مرتبہ محمود شیرانی) ص ۱۴۹

۲۔ سعادت خاں ناصر تذکرہ خوشی معرکہ نمیبیا (مرتبہ مشتاق خواجہ) (لاہور ۱۹۴۰ء) ص ۲۴

لطف کی غزل گوئی

تمام اصناف سخن میں غزل بیک وقت خارجی اور داخلی تجربات کی منظر ہے۔ اس میں سوزِ درونِ حیات بھی ہے اور رنگینی کاٹنات بھی۔ مسرت و شادمانی بھی ہے حسرت اور تشنہ کامی بھی ایسا ہی اظہار بھی ہے اور ابلاغ بھی۔ کیفیات حسن و عشق بھی ہیں اور وارداتِ قلب و ذہن بھی۔ شاید اسی لئے پروفیسر رشید احمد صدیقی نے کہا ہے کہ ”غزل ہماری تہذیب میں ڈھلی ہے اور تہذیب ہماری غزل میں“۔ غزل اور تہذیب کے اس رشتے کو سمجھنے میں دبستانِ دہلی اور دبستانِ لکھنؤ کے انداز فکر سے بڑی مدد ملتی ہے۔ ایک دبستانِ داخلی رجحانات کا آئینہ دار ہے تو دوسرا دبستانِ خارجی میلانات کا عکاس ہے۔ ایک جگہ سادگی و پرکاری ہے گہرائی و گیرائی ہے۔ سوز و گذار، درد اور تڑپ ہے تو دوسری جگہ خارجیت، صنعت گری اور رعایتِ لفظی ہے۔

مرزا علی لطف کی شاعری میں تغزل کے ہر دورنگ موجود ہیں۔ اس سے نہ صرف شاعر کے ذہنی ارتقاء کو سمجھنے میں مدد ملتی ہے بلکہ اس سے عہدہ بہ عہدہ ادبی رجحانات میں رونما ہونے والی تبدیلیوں کا بھی پتہ چلتا ہے۔ لطف کی شخصیت کی تعمیر میں جہاں دہلی کے ماحول کا ہاتھ رہا وہیں لکھنؤ کی تہذیب و معاشرت نے بھی نمایاں حصہ لیا ہے۔ لطف کی شاعری کا آغاز دہلی میں ہوتا ہے اور لکھنؤ میں ان کی شاعری پر وہاں چڑھتی ہے۔ دہلی میں وہ جب تک رہے میر اور سودا کو وہ اپنا امام سمجھتے رہے غالباً اسی لئے اس دور کی غزلوں میں میر کی سادگی اور سودا کا بانگین ملتا ہے۔ بحر وں کے انتخاب اور زبان و انداز بیان میں بھی میر کے مقلد نظر آتے ہیں بعض اشعار میں جو سہل متنوع قسم کے ہیں میر سے بہت زیادہ مماثلت پائی جاتی ہے۔

اور بعض اشعار میں وہ میر سے بہت زیادہ متاثر ہیں اس کا اندازہ ذیل کے اشعار سے ہو سکتا ہے۔

پاس ناموس عشق تھا اور نہ میر:-

کتنے آنسو پلک تک آئے تھے

پاس ناموسِ محبت فرض ہے پروانہ وار لطف:-

شمع سان سوزِ شبِ ہجرال زبان پر لائیں کیا

عہدِ جوانی رورو کاٹا پیری میں لیں آنکھیں موند میر:-

یعنی رات بہت تھے جاگے صبح ہوئی آرام کیا

گئی جوانی، آئی پیری، موٹے سیدھے ہوئے سفید لطف:-

منا کے غفلت، جاگ اے غافل، صبح ہوئی اب بات نہیں

ہو گا کسی دیوار کے سائے میں پڑا میر میر:-

کیا کام محبت سے اس آرام طلب کو

کیوں لطف میاں جیتے ہو بے یار کے دیکھے لطف:-

اے تنگِ محبت تو نزلے نامِ محبت

اس کے فردِ غصن سے چمکے ہے سب میں نور میر:-

شمع حرم ہو یا کہ دیا سو منات کا

یہی تو کفر ہے یاران بے خودی کے حضور لطف:-

جو کفر دین کا مرے یار امتیاز رہا

انکھڑیوں کو اس کی خاطر خواہ کیونکر دیکھے میر:-

سو طرف جب دیکھ لیجئے تب اودھر دیکھئے

لطف :- نہ آنکھ بھر کے کبھی ڈر سے ہم تو دیکھ سکے

وہ سامنے بھی اگر اپنے ایک آن رہا

لطف کے اس دہلوی رنگ سخن کا اثر ہمیں غالب کے کلام میں بھی نظر آتا ہے۔
یہ تو نہیں کہا جاسکتا کہ غالب نے براہ راست لطف سے اکتساب کیا ہو لیکن بعض جگہ
غالب نے ایسی بحروں زمینوں میں فارسی الفاظ اور ترکیبوں کا انتخاب کیا ہے جو لطف
کے ہاں ملتی ہیں اور کہیں معنایں میں بھی تو وارد موجود ہے چنانچہ لطف کے دیوان کا پہلا شعر

زیب لوحِ عرشِ سچ مصرع ہے بسم اللہ کا

واہ رے پُرسادہ و پُرکار مصرعِ آہ کا

”سادہ و پُرکار“ کا استعمال غالب کے یہاں دیکھئے

سادہ پُرکار ہیں خوباں غالب

ہم سے پیمانِ وفا باندھے ہیں

لفظ ”واشد“ فارسی زبان کا ایک ایسا لفظ ہے جو بہت وسیع معنوں کو ظاہر

کرتا ہے اور انقباض کے مقابلے میں انبساط کے لئے اس سے بہتر کوئی لفظ نہیں۔

لطف نے اس لفظ کو اس طرح استعمال کیا ہے

دل کی وا شد کے لئے سیرچمن کو جائیں کیا

دیکھیں روئے گل تو اس گل رو کو منہ دکھلائیں کیا

لفظ ”واشد“ کا استعمال غالب کے یہاں ملاحظہ ہو

نشہ رنگ سے ہے وا شد گل

مست کب بند قبا باندھتے ہیں

لطف کے اسی مضمون کو غالب نے اپنے اس شعر میں اس طرح ادا کیا ہے

جور سے باز آئے پر باز آئیں کیا

کہتے ہیں ہم تجھ کو منہ دکھلائیں کیا

لطف کا یہ شعر بڑھیبے سے

لاکھوں ہے گل صبا سے کھلاب کے باغ کا

پھابا نہ سر کا آہ سے اک دل کے داغ کا

غالب کا یہ شعر ملاحظہ ہو

یک ذرہ زمیں نہیں بے کار باغ کا

یاں جاوہ بھی قبیلہ ہے لالہ کے داغ کا

لطف کا یہ شعر

دیکھ کر سرو کو کل یاد جو آئی مجھ کو

کیا قیامت تری قامت نے دکھائی مجھ کو

غالب کا یہ شعر دیکھئے

ترے سرو قامت سے اک قبرِ آدم

قیامت کے فتنے کو کم دیکھتے ہیں

غالب نے موت کو غم سے رشتکاری کا وسیلہ قرار دیا ہے

قید حیات و بند و غم اصل میں دونوں ایک ہیں

موت سے پہلے آدمی غم سے نجات پائے کیوں

لطف نے یہی بات دل میں گھر کرنے والی سادگی کے ساتھ بیان کی ہے۔

مر جائیں تو چھٹ جائیں اس روز کے مرنے سے

پر کیا کریں ہے یاں تو مرنے کا ہی ڈھب مشکل

غالب جس طرح نئی نئی ترکیبیں ایجاد کرتے تھے اسی طرح لطف نے بھی نئی ترکیبیں

میں اپنی ذہانت کا ثبوت دیا ہے۔

گمان اپنا صواب اندیش و سر تا پا خطا نکلا
جسے اہل وقاب سمجھے تھے ہم وہ بے وقا نکلا
صواب اندیش اور سر تا پا خطا کا جواب نہیں۔ دعوے کے ساتھ نہیں
کہا جاسکتا لیکن جہاں تک ہمارے مطالبے کی حد ہے یہ ترکیب لطف کے سوا کسی
شاعر نے استعمال نہیں کی۔ یہ ترکیب دیکھئے

ہے استخوان سوختہ دنیا کے سگ فریب

کب صید دام حرص ہو دانا ہما کی طرح

دنیا کو "استخوان سوختہ" کہنا پھر اس کی صفت "سگ فریب" بیان کرنا ترکیب
کی ندرت بھی ہے اور استعارہ کا اچھوتا پن بھی۔ ایماٹی تاثر غزل کی ایک اہم
خصوصیت ہے اظہار اور ابلاغ میں شاعر کو بڑے سلیقہ سے کام لینا پڑتا ہے۔ یہی
ایماٹی تاثر ہے جس کی وجہ سے شعرا ایک نشتر بن کر دل میں اتر جاتا ہے۔ ایماٹیت کی مثالیں
لطف کے ہاں خال خال ہیں لیکن جو بھی ہیں وہ اچھوتی اور فکر انگیز ہیں۔ ان مقامات پر وہ
علامہ سے بھی کام لیتے ہیں۔

داں تجھ کو خواب ناز ہے یاں ہم کو صبح تک

جنش پلک کی دل میں ہے پیکاں خدنگ کا

لطف جب لکھنو پہنچتے ہیں تو ان کی شاعری میں ایک نیا موڑ آتا ہے۔ جہاں
کلام میں خشکی اور زبان میں بے ساختگی پیدا ہوتی وہیں موضوع کے اعتبار سے دبستان لکھنو
کے معیار کو پہنچ جاتے ہیں۔ اگرچہ اس وقت تک دبستان لکھنو کی باقاعدہ تشکیل عمل میں
نہیں آئی تھی تاہم یہاں کی ادبی فضا دہلی سے یکسر مختلف تھی۔ آصف الدولہ کا زمانہ شاعری
اور رقص و موسیقی کے عروج کا زمانہ تھا۔ لکھنوی معاشرت، عورت، موسیقی اور شاعری

سے عبارت ہو کر رہ گئی تھی اور اہل لکھنؤ کی نزاکتِ طبع کا بھی شاعری اور موسیقی پر خاص اثر پڑا تھا۔ اب غزل میں عورت محبوب کا تصور واضح طور پر ابھرتا ہے اور شاعری میں اسکے خدو خال اور صفات کو پیش کرتا ہی فن کا کمال سمجھنے لگے تھے۔ ساتھ ہی ساتھ صحت زبان روزمرہ اور محاوروں کی بندش الفاظ کی دروبست و چستی نئی ترکیبوں اور تشبیہ و استعاروں پر بھی توجہ دی جانے لگی۔ ایہام جو کبھی دہلوی شاعری کی اہم خصوصیت تھی اب لکھنؤی شعرا کے ہاں ایک نئے انداز میں ملتی ہے۔ شاعری، صنعت گری اور رعایت لفظی میں محدود ہو کر رہ گئی۔ ایک طرح سے شاعری کی یہ خصوصیات پوری لکھنؤی تہذیب کی آئینہ دار ہیں اور اسی تہذیب کا عکس لطف کی شاعری میں جا بجا ملتا ہے۔ غزل کا روایتی انداز جس میں ایک قاتل اور سفاک محبوب کا تصویر بھی شامل ہے۔ ایک زمانے تک مستحسب سمجھا جاتا رہا۔ لطف کی غزلوں میں ہر جگہ یہ روایتی رنگ موجود ہے۔ اس کی چند مثالیں ملاحظہ ہوں۔

کراہل وفا کے قتل پر چوہدری باندھے
جو کوئی کیا اس وفا دشمن سے پھر عہد وفا باندھے

اڑا کیوں رنگ چہرے کا یہ فرمائے صاحب
گنوا بیٹھے کہیں دل بس نہ اب تیرا بیٹھے صاحب

لطف کے ہاں سنگلاخ زمینوں کی بھی کمی نہیں۔ سنگلاخ زمینوں کے استعمال

کا مقصد ایک طرف تو ہم عمروں میں استادانہ حیثیت منوانا ہے تو دوسری طرف اپنی قادر البیانی اور علم عروض پر عبور کامل کا اظہار بھی ہے دبستان لکھنؤ کی عام روش کے مطابق انھوں نے سنگلاخ زمینوں میں بھی طبع آزمائی کی ہے اور اچھے شعر نکالتے ہیں مثلاً یہ اشعار دیکھئے۔

متناق ایک نگاہ کے ہونٹوں پہ جان ہے
 ظالم پہنچ کہ وقت نہیں اب درنگ کا
 واں تجھ کو خواب ناز ہے یاں ہم کو صبح تک
 جنبش پلک کی دل میں ہے پیکان خدنگ کا
 پیمانے میں آگ، پروانہ میں آگ کی زمین میں یہ اشعار ملاحظہ ہوں۔۔
 شمع نازاں ہے فقط سر سے بھرک جانے میں آگ
 پھونک دے سارا جہاں ہے گی وہ پروانے میں آگ
 شعلہ شمع حرم حُسن بتاں سے ہے خجبل
 مجھ کو خطرہ ہے کہ لگ جلے نہ بت خانے میں آگ
 دیکھنا قسمت کی خوئی میسری باری آئی جب
 جائے مٹے ساتی میں بھر دی میرے پیمانے میں آگ
 دامان و آستین، مرگان و آستین جیسے مشکل توانی اور ردیف میں یہ اشعار دیکھئے
 دیکھتا اک پل کے لئے بھی انھیں جدا
 یارب گرہ ہے دامن مرگان و آستین
 کیا جانے لائی باغ میں کس گل کی بوہمیں
 رشکِ چمن تھا ورنہ یہ دامان و آستین
 رعایتِ لفظی کی مثالیں ۷

دل کی داسد کے لئے سپر چمن کو جائیں کیا
 دیکھیں روئے گل تو اس گل رو کو منہ دکھلائیں کیا
 دھیان اس شیشہ کا رکھنا کہ نہ ہو گا پیوند
 دل میری جان اگر یک سر موٹوٹ گیا

نہ ہووے خرمین پروانہ کیوں کہ موردِ برق
 زبان شمع پہ تا صبح سوز و ساز رہا
 جی پر یہ کھیلتا ہے جہاں دیکھا شعلہ رو
 یارب یہ دل ہے یا کہ پتنگا چراغ کا
 نہیں شیریں پہ کچھ موقوف یہ قسمت کی خوبی ہے
 زباں تیشہ سے کوئی سنے فرہاد کا شکوہ
 مقرر تھا اک جہاں میں سر مر آلودہ و فادہ چشم
 ذرا تھی دیر بینائی کی بالکل طوطیا نکلا
 کیا کم ہے سلطنت سے سگ کوئے یار اگر
 قانع ہو استخوان پہ ہماری ہما کی طرح
 غذا خون جگر سے ڈی جسے گودی میں پالا تھا
 وہ طفل اشک مجھ سے آج یوں دست و گریباں ہے
 ہے لطف علی قوتِ بازوئے ضعیفاں
 ہر مورد کہے کیوں نہ سلیمان سے گئے ہم
 ایک جوئے شیر بدلے اے آفریں ہے فرہاد
 کیا بے ستون میں خوں کی نہریں بہائیاں ہیں
 جتنے تھے اس صفائے گلو کے جو گل مریض
 ہریک کی آج کہتے ہیں گردن ڈھلک گئی

لطف نے سراپا نگاری، تشبیہ و استعارہ اور تلمیحات کے بیان میں بھی لکھنوی
 شاعری کے روایات کو مقدم سمجھا ہے۔ تلمیح کے استعمال سے بلاشبہ ابلاغ کی ایک صورت
 نکل آتی ہے لیکن چند پٹی پٹائی تلمیحات سے شعر کی تاثیر ختم ہو جاتی ہے۔ لطف نے

۲۲۹
 کم و بیش وہی تلمیحات استعمال کی ہیں جو اردو شاعری کا سرمایہ سمجھی جاتی ہیں یعنی وہی
 فرہاد اور مجنوں کا ذکر ہے اور وہی حضرت یعقوب علیہ السلام اور حضرت یوسف علیہ السلام
 کے واقعات کی طرف اشارہ ہے مثلاً:۔

دیدہ یعقوب اگر نابینا ہو یوسف کے لئے
 تن میں تیرے اے زینحاجان اس غم سے رہا
 نہیں شیریں پہ کچھ موقوف یہ قسمت کی خوبی ہے
 زبان تیشہ سے کوئی سنے فرہاد کا شکوہ
 وہ مجھے تم نے دکھایا ہے کہ یعقوب نے جو
 کبھی اے دیدہ خونبار نہ دیکھا نہ سنا
 گذرا کاروانِ صبر و طاقت کا یہاں معلوم
 نکلتا یوسف دل کا ہے شکل چاہ غمغب سے
 مدد اے خضر عنایت کہ تو سفر ہیں ہر دم
 نہیں ہیں راہِ عدم میں تو نقشِ پا پیدا
 بیان کیا جاتا ہے کہ خواجہ آتش کے اس شعر پر
 نادک نے تیرے صید نہ چھوڑا زما نے میں
 تڑپے ہے مرغِ قبلہ نما آشیانے میں

کئی نے برسرِ موقعِ مشاعرہ میں کہا تھا کہ ”مرغِ قبلہ نما“ بچ رہا تھا لیکن
 آتش نے اس کو بھی نہ چھوڑا۔ جب ہم لطف کے کلام میں ”مرغِ قبلہ نما“ کی اصطلاح دیکھتے
 ہیں تو اس کا انکشاف ہوتا ہے کہ آتش سے بہت پہلے لطف نے ”مرغِ قبلہ نما“ کو
 شکار کر لیا تھا۔

نہیں ہے قبلہ نامرغ کی طیش بے وجہ

کہیں بچارے کی انگی ہے تیرے تیر میں جان

تشبیہ و استعاروں میں بھی وہی روایتی رنگ ملتا ہے جو دبستان لکھنوی سے مخصوص

ہے۔ اس میں شک نہیں کہ تشبیہ، استعارہ اور صنعت کلام کا زیور ہے اس سے شعر

کے حُسن میں اضافہ ہوتا ہے اور اثر آفرینی کی کیفیت پیدا ہوتی ہے لیکن ان کے استعمال

میں ایک خاص سلیقے، تناسب و توازن کی ضرورت ہوتی ہے۔ لیکن دبستان لکھنوی کے

شعرا نے تشبیہ، استعارہ اور صنعت کو کچھ اس طور پر برتا ہے کہ شعر کی لطافت ختم

ہو گئی ہے اور وہ ایک پیتا بن کر رہ گیا ہے۔ اپنے عہد کے اس ادبی رجحان سے

لطف بھی متاثر ہوئے بغیر نہ رہ سکے۔ اس کا اندازہ ان کے حسب ذیل اشعار سے

ہو سکتا ہے۔

ناخن بہ دل ہلال ہے ابرو کے رشک سے

لمکھڑے پہ داغ رکھتا کلیجے پہ ماہ سہے

خوبی کا تیرے بالوں کے مذکور ہے جہاں

سنبل کا نام اس جگہ ایک روسیہا ہے

لیکن اس کے یہ معنی نہیں ہیں کہ ان کا کلام اچھی تشبیہوں استعاروں

سے یکسر خالی ہے۔ ان کے مزاج نے ابتداء میں دہلی کا رنگ قبول کیا تھا اس کا پرتو

جمال بعض اچھوتی تشبیہوں اور استعاروں کی شکل میں ظاہر ہوا ہے۔ ان کا یہ شعر اسی

اچھوتے اندازِ بیاں کا منظر ہے۔

خورشید کی بھی آنکھ فلک پر جھپک گئی

ملک جو گرہ نقاب کی اس کی سرک گئی

میر نے آوازِ جرس کو جو تافلے کے آگے آگے تنہا چلتی ہے انہی تنہائی سے

اک بیاباں پہ رنگِ صوتِ جو س
 مجھ پہ ہے بے کسی و تنہائی
 لطف نے جس دل کے خاموش ہو جانے کو قافلے کے جانے سے تشبیہ دی ہے۔
 کبھی تو قافلہ ٹہرا ہے سینہ چاکوں کا
 نہیں ہے اب جس دل کی کچھ صدا پیدا
 لطف نے مسلسل غزلیں بھی کہی ہیں جن میں ان کی قادر البیانی اور استادانہ حیثیت
 جھلکتی ہے۔ دو غزلے سے غزلے کہنا یا ہر غزل کے تمام اشعار میں معنوی ربط اور تسلسل کو
 برقرار رکھنا اس زمانے کا ایک عام رجحان ہو چلا تھا۔ مسلسل غزلوں میں بعض جگہ اپنی
 کسی حالت کا محبوب کی حالت سے تقابل کیا گیا ہے اور بعض جگہ وارداتِ صنِ عشق کا
 بیان بھی ملتا ہے مثلاً یہ غزل ۷

تم ہو بزمِ عیش ہے وال اور صحبت داریاں
 ہم ہیں کنجِ غم ہے یاں اور جاں سے نزاریاں
 تم کو سیرِ باغ و گلگشتِ چمن کا وال ہے شوق
 یاں بدن پر ہیں ہجومِ داغ سے گلکارِ یاں
 دھیان ہے آرایشِ زلفِ پریشاں کا تمہیں
 یاد ہیں حالِ پریشاں کی مرے کچھ خواریاں
 تم صفائے ساعد و بازو دکھاتے ہو وہاں
 ہم پہ یاں موئے بدن کرتے ہیں نشتر داریاں
 تم نے دکھلائی وہاں پیٹھ اور چوٹی کی کھین
 یاں میری چھاتی پہ ہیں کالے تے لہریں ماریاں

نیک و بد دونوں سے یاں ہم نے تو آنکھیں موندیں
 تم وہاں چتون کی دکھلاتے ہو جادو کاریاں
 یاں برنگ پیکر تصویر ہم خاموش ہیں
 گفتگو کی تم دکھاتے ہو وہاں طسریاں
 قہقہے تم مارتے ہو واں بہ آواز بلند
 دشمنوں سے یاں چھپا کر ہم ہیں کرتے زاریاں
 ہر مریض غم کی جان بخشی کا ہے واں تم کو دھیان
 کھینچ گئیں یاں طول و شدت سے میری بیماریاں
 اضطرابِ دل سے بے پردہ ہو یاں رازِ عشق
 سو جھتی ہیں واں تمہیں ہر بات میں تہ داریاں

ربط اور تسلسل کے علاوہ اس غزل کی چند اور خصوصیات قابل توجہ ہیں ایک ظاہری
 خصوصیت یہ ہے کہ اس میں جمع کے کوافی ہیں اور ردیف موجودہ نہیں۔ معنوی خصوصیت
 یہ ہے کہ اس غزل کے ہر شعر میں اپنی کسی حالت کا محبوب کی حالت سے تقابل کیا گیا ہے۔
 یہ تقابلی بیان لطف اور غالب کے پاس مشترک ہے۔ مثلاً غالب کی غزل کے چند شعر
 ملاحظہ ہوں سے

شب کہ برق سوز دل سے زہرہ ابراب تھا
 شعلہ و جوالہ ہر یک حلقہ گرداب تھا
 واں کرم کو عذر بارش تھا غماں گیر خیرام
 گر یہ سے یاں پنبہ بالش کف سیلاب تھا
 واں خود آرائی کو تھا موتی پر و نے کا خیال
 یاں ہجوم اشک میں تارنگہ نایاب تھا

یاں سر پر شور بے خوابی سے تھا دیوار جو
 واں وہ فرقِ نازِ محوِ باشسِ کم خواب تھا
 فرش سے تاعرش واں طوفان تھا موجِ رنگ کا
 یاں زمیں سے آسماں تک سوختن کا باب تھا

شاعر کے وحدتِ تخیل کا یہ ایک اچھا نمونہ ہے اس میں مطلع سے مقطع تک
 ایک ہی مرکزی خیال پیش کیا گیا ہے۔ اس کے باوجود اس سے غزل کی غنائیت میں کوئی فرق
 نہیں پڑا ہے۔ دو غزلے اور سہ غزلے زیادہ تر قافیہ پیمائی کے نمونے ہیں اگرچہ اس
 سخن طرازی کو لطف قیامت سمجھتے ہیں لیکن حقیقت یہ ہے کہ ایسے دو غزلے پھیکے اور
 بے رنگ ہیں۔ لطف کی ایک اور مسلسل غزل ہے جس کا مطلع یہ ہے۔

یاروں نے یہ تو کہئے کیا کیا سمجھائیاں ہیں
 بے وجہ تو نہیں یہ ہم سے رکھائیاں ہیں

دوسرے اشعار۔

میں کیا ہوں باختہ رنگ اس شعلہ رو کے آگے
 ہتھاب رو کے منہ پر چھپتی ہو اٹیاں ہیں
 ایک جوئے شیر بدلے اے آفریں ہے سر باد
 کیا بے ستوں میں خوں کی نہریں بہائیاں ہیں
 روئے غبارِ خط وہ آئینہ رو تو دیکھے
 ہر خط میں دیکھنا پھر کیسی صفائیاں ہیں
 طاقتِ جناب ساں اک نظارے کی ٹلی ہے
 ان فرصتوں پہ ظالم یہ خود نمائیاں ہیں

کعبہ سے ہم نہ واقف نہ بت کدہ سے آگاہ

یاں آستانِ دل ہے اور جبہ سائیاں ہیں

لطف کی یہ غزل اگرچہ وحدتِ خیال کے لحاظ سے مسلسل نہیں ہے تاہم اس میں اندرونی ہم آہنگی موجود ہے اور غیر مسلسل غزل کی طرح انتشار نہیں ہے اس وزن میں جمع کے قافیوں کے ساتھ ردیف بھی ہے۔ یہ غزل میر کی غزل پر کئی گئی ہے اور مقطع میں جو اشارہ کیا گیا ہے اس سے پتہ چلتا ہے کہ اسی زمین میں سودا کے پاس بھی غزل موجود ہے۔

اے لطف اس غزل پر کہنا بقول سودا

یہ عاشقی نہیں ہے زور آزمائیاں ہیں

اسی زمین میں میر کے پاس پانچ شعر ہیں۔ میر کی غزل کا مطلع یہ ہے۔

دیکھیں تو تیری کب تک یہ کج ادائیاں ہیں

اب ہم نے بھی کسو سے آنکھیں لڑائیاں ہیں

لطف کی غزل میں مطلع کی بے ساختگی، سلاست اور روانی کے علاوہ کئی اشعار ایسے ہیں جو نگاہِ انتخاب کو اپنی طرف متوجہ کر لیتے ہیں۔

طاقتِ جنابِ سان اک نظارے کی ملی ہے

ان فرصتوں پہ ظالم یہ خود نمائیاں ہیں

دوسرے مصرعے میں لفظ ”ظالم“ کا انتخاب لطف کے ذوقِ سلیم اور

حسنِ انتخاب کا ثبوت ہے۔ اس مصرعے سے لفظ ظالم کو ہٹا کر کوئی دوسرا لفظ رکھیے

تاثر کا سارا ظلم ختم ہو جائے گا ”ان فرصتوں پہ“ یہ خود نمائیاں ”میں جو ہلکا طنز ہے اس

سے شعروں میں فشریت پیدا ہو گئی ہے۔

کفر و اسلام کے جھگڑوں سے بیزاری غزل گو شعرا کا مرغوب موضوع رہا ہے

اور یہ خیالِ عامتہ اور ودیعی ہے۔ میر تو مذہبی رواداری دکھانے کے لئے تشفقہ کی بیخ کنی کر کے اسلام

۲۳۵
 کر کے دیر میں بیٹھ جاتے ہیں لیکن لطف کہتے ہیں کہ ہم نہ تو کعبہ سے واقف ہیں اور نہ بتخانے
 سے، ہم آستانِ دل پر جبہ سا ہیں۔ فارسی شاعر نے بھی "کعبہ گل" پر "کعبہ دل" کو ترجیح
 دی ہے۔ لطف کے شعر میں قول فیصل کی قطعیت اور خود آگاہی ہے۔

کعبہ سے ہم نہ واقف نے بت کدے سے آگاہ

یاں آستانِ دل ہے اور جبہ سائیاں ہیں

لطف کی مندرجہ ذیل مسلسل غزل کا مرکزی خیال یہ ہے کہ ان کا محبوب خود کسی
 پر عاشق ہو کر وابستہ غم ہو گیا ہے وہ جو ہمیشہ بیگانہ رہتا تھا اب کسی کا آشنا ہو گیا ہے
 اس پر فریب وعدہ کا یہ اثر ہے کہ آنکھیں دروازے سے لگی ہیں جو ساز جمعیت تھا
 وہ خود پریشان ہو گیا ہے و اسوخت نگار شاعر نے محبوب کی بے بسی اور تغافل سے تنگ آ کر
 اپنے واسوخت میں محبوب کو بددعا دی ہے کہ تو بھی کسی پر عاشق ہو جاؤ تاکہ تجھے اپنے
 عاشقوں کی قدر ہو سکے لیکن لطف کا انداز بہت ہی پُر لطف ہے۔ جس میں تخیل سے زیادہ
 اصلیت کا فرمانظر آتی ہے۔۔۔

کل سے اے مرہ ہوں تجھے وابستہ غم دیکھتا
 خبر تو ہے آج کچھ آنکھیں بھی ہوں نم دیکھتا
 آشنا کس سے ہوا جو اے بتِ بیگانہ جو
 سر ہوں تیرا آشنا ہر زانوئے غم دیکھتا
 تھا فریب وعدہ پر تیرے بھی میرا ایسا حال
 تو صدائے در پہ ہے جس طرح ہر دم دیکھتا
 حال تیرا کچھ کئی دن سے تیرے کاکل کی طرح
 اے پریشاں ساز جمعیت ہوں درہم دیکھتا

یہ بھی قدرت ہے خدا کی جس مرے عالم کا آپ
 کہتے تھے وہ آپ کا ہوں اب وہ عالم دیکھتا
 اس دوسری مسلسل غزل کا مرکزی خیال بھی یہی ہے کہ لطف کا محبوب کسی کو اپنا دل
 دے بیٹھا ہے۔ لطف محبوب سے پوچھتے ہیں کہ کہیں آنسو پی جانے سے دل کا درد کم
 ہو سکتا ہے۔ آہ سرد کا باعث کیا ہے۔ تم سو سو بار بے چین ہو کر کہاں جاتے ہو۔ پھر
 لطف طنز کرتے ہیں کہ تم مجھے کہتے تھے کہ ضبط نالہ مجھ سے ہو نہیں سکتا اب تم ایک آہ ضبط
 کر کے بتائیں۔ ۷

اڑا کیوں رنگ ہے چہرے کا یہ فرمائیے صاحب
 گنوا بیٹھے کہیں دل بس نہ اب شرعاً ہیے صاحب
 کہیں آنسو کے پی جانے سے چھٹ سکتا ہے دردِ دل
 اس آہ سرد کا باعث تو کچھ بتلائیے صاحب
 یہ سو سو بار دن میں ایسے بیکل ہو کہاں جاتے
 ادھر تو آئیے صاحب ادھر تو آئیے صاحب
 مجھے کہتے تھے ضبط نالہ تجھ سے ہو نہیں سکتا
 اب آپ اک آہ تو دیکھیں نہ لبت تک لائیے صاحب
 غضب ہو گا وہ اس آفت میں جس نے تجھ کو ڈالا ہے
 ہمیں بھی اس بلائے جاں کو تک دکھلائیے صاحب
 ہمیشہ لطف کو کہتے تھے اپنے دل کو سمجھا تو
 ذرا اب آپ دل کو اپنے تو سمجھائیے صاحب
 لطف کی ایک اور غزل ربط اور تسل کے علاوہ شعری محاسن اور اثر انگیزی کے
 اعتبار سے قابل ذکر ہے۔

کیوں کرنے بھلا ہمدم ہو زندگی اب مشکل
 ہیں دل میں تو سو باتیں اور جنبش لب مشکل
 اک آہ کے کرنے کو چاہئیں تمہیں
 کیسے کہیں حالِ دل ہے آہِ عجب مشکل
 دو لاکھ بہانے ہوں تب روئیے دو آنسو
 دو دن کا ہوا جینا ہم کو تو غضب مشکل
 ہے ضبطِ نفس سے یاں دل خوں ہوا پہلو میں
 اے کوہ کن و مجنوں تھی تم پہ یہ کب مشکل
 ہم بخت سیاہوں کو دن رات مساوی ہے
 ہے شب سے تو مشکل روز اور روز سے شب مشکل
 مرجائیں تو چھٹ جائیں اس روز کے مرنے سے
 پر کیا کریں ہے یاں تو مرنے کا ہی ڈھب مشکل
 کسی طرح اسے ڈھونڈیں ناع ہے حیات اے لطف
 اللہ کریں آسان ہے راہِ طلب مشکل

لطف کی اس غزل کی پہلی خصوصیت یہ ہے کہ یہ غزل (غالباً) نئی زمین میں ہے
 کیوں کہ سودا اور میر کے پاس اس زمین میں کوئی غزل نہیں۔ غزل کی دوسری خصوصیت
 یہ ہے کہ اس میں مطلع سے مقطع تک شاعر پر ایک جذبہ اور ایک ہی موڈ طاری ہے۔ اس
 غزل کا ہر شعر دوسرے شعر سے مربوط ہے۔ اس میں شاعر کے دل کی واردات ہر کسی کے دل
 کی واردات معلوم ہوتی ہے۔ شاعر کا تجربہ آفاقی تجربہ معلوم ہوتا ہے۔ غزل پڑھنے کے بعد ہمیں
 اس کا احساس ہوتا ہے کہ یہ تمام باتیں پہلے ہی سے ہمارے دل میں موجود ہیں اس پوری
 غزل میں کوئی تشبیہ نہیں گل و بلبل، شراب و ساقی، دیر و کعبہ، واعظ و برہمن کا کہیں ذکر

نہیں سادہ الفاظ ہیں سادہ اظہار لیکن سادگی میں بلا کی پرکاری ہے اور پوری غزل
اثر میں ڈوبی ہوئی ہے۔

لطف کی غزلیں کیفیاتِ حُسن و عشق سے معمور ہیں۔ یہاں شاعر کا ایک مخصوص انفرادی
رنگ ہے حُسن اور وارداتِ حُسن کے اظہار میں وہ محاکافی انداز اختیار کرتا ہے۔ اس سے
کافر جنوں انگریزوں کی ایک تصویر سی سامنے آجاتی ہے۔

غردِ حُسن وہ آفتِ حیاتِ عشق پہ تہر
غضب ہوا وہ اگریوں ہی محو نماز ہوا
چتون میں سو شرارتیں اور پشت پا بہ چشم
اس شوخ کی ہیں تو خوش آئی حیا کی طرح

لطف کے عشق میں بڑا ہی ضبط و تحمل اور ٹھہراؤ ملتا ہے۔ ان کا عشق شرق کا ذرا اتنی
عشق ہونے کے باوجود شکوہ طرازیوں کو پسند نہیں کرتا اس میں والہانہ انداز ہے۔ پردگی
ہے اور ساتھ ہی ایک قسم کا شرم و حجاب بھی ہے۔ وہ زبان پر محبت کا نام بھی لانا پسند
نہیں کرتے صرف رمز و اشارے سے کام لینا چاہتے ہیں۔

اے اہلِ محبت یہاں بھولے سے بھی ہرگز
لینا نہ خردار کبھی نامِ محبت
از بس نہ ہوا ہم سے سرا انجامِ محبت
شرماتا ہے دل لیتے ہوئے نامِ محبت

لطف کے نزدیک عشق وصال کا نام نہیں ہے بلکہ ہجر و فراق کی کیفیت کو وہ
عشق سمجھتے ہیں۔ عشق کی آگ میں جلنے رہنا نقطہٴ معراجِ عشق ہے۔ جب تک
سینہٴ سوزاں میں کک درد اور رڑپ پیدا نہ ہو تب تک کوئی عشق کی حقیقت سے
واقف نہیں ہو سکتا۔ زخمِ دل سینہٴ عشاق پر جب تک ناسود نہیں بن جاتا اس وقت

نہیں معلوم کیا اس سینہ سوزاں میں پنہاں ہے
 کہ ہر تارِ نفس جوں رشتہ شمع آج سوزاں ہے
 وہ زخمِ دل آلودہ زنگار ہو یا رب
 جو سینہٴ عشاق پہ ناسور نہیں ہے
 پروانہ سے شب کہتی تھی باسوزِ جگر شمع
 لے لے کے مزاجِ دل ذرا اے خامِ محبت
 لطف کے نزدیک عشقِ زندگی کے لئے ناگزیر ہے۔ اگر کوئی اس جذبے سے عاری
 ہو تو وہ ہر دو عالم سے بیگانہ ہے اور جو دل لذتِ عشق سے آشنا ہے وہ گویا لذتِ صد
 عالم سے بہرہ ور ہو گیا اسی لئے لطف ایک نگاہِ ناز پر اپنا دل پیش کر دیتے ہیں۔
 لے ہم سے اک نگاہ پہ گر وہ نگارِ دل
 واللہ دل سے دیکھے بے احتیاجِ دل
 یک آشنائے یا مزہ صد عالم آشنا است
 بیگانہ دو جہاں سے ہیں آشنائے دل
 لطف کے کلام میں عشقِ مجازی کے تصور سے عشقِ حقیقی کا تصور ابھرتا ہے اور
 اس جگہ وہ مسائلِ معرفت چھیڑ دیتے ہیں۔ عشقِ حقیقی کی راہ انتہائی کٹھن ہوتی ہے
 اور وہی جرات و استقامت سے اس راہ پر چل سکتے ہیں جن کے ہاں حقیقی تڑپ ہو اور
 وہ صفاتِ باطنی و ظاہری کو سوچنے سمجھنے کا شعور رکھتے ہوں۔ یہ صرف عارفوں کا کام ہے
 نادانوں سے ممکن نہیں ہے۔

یہ راہِ عشق ہے نادان لباس اس کا ہے عریانی
 پکڑتا برق کا دامن یہاں خارِ مغیلاں ہے

دعا سے دور ہو ظالم نہیں تو آہ اپنی بھی

حریم پردہ سوزِ عشق کی شمع شبستان ہے

لطف کے ہاں جو تصوف ہے وہ باقاعدہ فلسفے کی شکل میں نہیں ہے اس لئے

اس میں ان رموز و نکات کی تشریح نہیں ملتی جو راہِ سلوک کے منازل سے مخصوص ہیں

اور نہ ہی وحدتِ الشہود اور وحدت الوجود کا کوئی مسلک ملتا ہے بلکہ وہ سیدھے سادھے

انداز میں اس حقیقت کی تہ تک پہنچنا چاہتے ہیں جو چشمِ بینا سے نظر نہیں آتی مگر اس کے

باوجود ساری کائنات میں جاری و ساری ہے۔

دیر و کعبہ شیخ و راہب کو مبارک ہوئے لطف

بندہ درگاہ بندہ ہے دلِ آگاہ کا

یہی تو کفر ہے یارانِ بے خودی کے حضور

جو کفر و دین کا مرے یار امتیاز رہا

کفر و دین پر دانہ مشرب جانے کیا وہ شعلہ رو

گاہ شمعِ کعبہ تھا کہ مشعلِ بتِ خاندانِ تھا

کعبہ سے ہم نہ واقف نے بت کدے سے آگاہ

یاں آستانِ دل ہے اور جبہ سائیاں ہیں

اسی منصوفانہ رنگ میں وہ زندگی کے رموز و اسرار کو سمجھنے کی کوشش

کرتے ہیں۔ عارفانہ سوچ بوجھ اور درویشی کے باعث انھیں حقیقتِ کائنات

کا ادراک ہوتا ہے اور وہ اپنے آپ کو اس عالمِ رنگ و بو کے گرد کھینچے ہوئے حصار میں

مقید پاتے ہوں۔ یہاں روح اور جسم کی وحدت کا ظلم ٹوٹ جاتا ہے اور انسان کی ہستی

مجبور ہو جاتی ہے۔

اللہ سے قید خانہ ہستی کہ دم کے ساتھ
 ہر اک قدم پہ لاکھوں ہیں زنداں لگے ہوئے
 جس دن اٹھایا خانہ گردوں سے بستر
 دیکھو گے آسماں کا بنا گھر بگڑ گیا
 آہ کیدھر کو چلے جاتے ہوتہنا
 ہمر ہو ہم بھی مسافر ہیں اسی منزل کے
 لطف کے نزدیک عجز و انکسار اور خاکساری میں جو مزا ہے وہ امارت
 شان و شوکت اور جاہ و حشمت میں نہیں۔ وہ نقوش بوریہ "کو تخت جمشید سمجھتے
 ہیں۔ دو شعر ملاحظہ ہوں:-

خاکساری کا جو مزا سمجھے

تخت جم نقش بوریہ سمجھے

کیا بھلی کٹ گئی انھوں کی جو

مدعا ترک مدعا سمجھے

عبادت کا مقصد تسلیم و رضا ہے اس پر فخر و تعالیٰ کرنا انتہائی غیر مناسب
 بات ہے۔ لطف بعض جگہ اہل ظاہر کی عبادت کا مضمحکہ اڑاتے ہیں جو اپنی عبادت پر مغرور
 ہو گئے ہیں

کتنے مغرور ہو عبادت پر

شیخ صاحب تمہیں خدا سمجھے

جلانا فرض ہے اے شیخ اس دلق طمع کا

نہ لے اک جام پر جس کو مغان ہمت آئین سا

شیخ کو اعطا اور برہن کے کردار بھی اردو شاعری میں روایاتی نوعیت کے

حامل ہیں۔ شاعروں نے کہیں رند محاسب کا خاکہ اڑایا ہے تو کہیں شیخ و برہمن کے نظریاتی اختلاف کو حذفِ ملامت بتایا ہے۔ یہ لوگ اپنے اپنے عقائد کے نگہبان ہونے کے باوجود اپنے ظاہر و باطن کے فرق کی وجہ سے وہ مقام حاصل نہ کر سکے جو انھیں مذہبی رہنماؤں کی حیثیت سے حاصل ہونا چاہیے۔ لطف نے بھی شیخ اور برہمن کا ذکر طنز پیرائے میں کیا ہے۔ بعض مقامات پر تو طنز کی یہ نشتریت بہت زیادہ محسوس ہوتی ہے

شیخ اور برہمن میں کیوں ہے عناد

ہم نہ مطلق یہ ماجرا سمجھے

تھی مریدوں کے لئے قلب کے صدمے کی دلیل
 شیخ کا رقص میں سم پر جو وضو ٹوٹ گیا
 مت لطف سے فریب کراے شیخ روسیہ
 شاہین بھی ہوا ہے کہیں صید زاع کا
 شیخ کی سمن شماری میں کوئی گرمی نہیں
 چشمِ بینا ہو تو ظاہر ہے ہر اک دانے میں آگ
 بیٹھ کر مسجد میں رندوں سے اتنا بگڑیے
 شیخ جی آتے ہو میخانے کی بھی اکثر طرف

اگر لطف کے اکثر کلام کا بنظرِ غائر جائزہ لیا جائے تو معلوم ہوتا ہے وہ حرم و معنی کے ربط کا شعور و احساس بھی رکھتے ہیں اس ربط کو ظاہر کرنے میں لطف نے بڑے سلیقے اور احتیاط سے کام لیا ہے۔ ان کے اسلوبِ بیان میں ندرت نہ سمی کہ زبان کی صفائی اور الفاظ کی بندش میں ایک خاص دلکشی اور جاذبیت نظر آتی ہے انھوں نے معنی کے اظہار میں الفاظ کی رعایت سے پورا پورا فائدہ اٹھایا ہے اور لطف جگہ انتہائی سہل ترکیبیں وضع کی ہیں۔ لطف کی زبان پر جہاں وہی کی چھاپ نظر آتی

۲۴۳
 وہی اس میں لکھنوی رنگ بھی جا بجا جھلکتا ہے۔ ان کا وہ کلام جو میر کے رنگ میں
 ہے زبانِ دہلی کی نمائندگی کرتا ہے جیسے جمعِ قوافی کا استعمال اور حرفِ ربط میں کسوکا
 تجھ سے کو وغیرہ کا استعمال۔ دہلوی زبان میں انھوں نے جو کچھ بھی کہا ہے اس میں
 فصاحت بدرجہ اتم موجود ہے۔

اے ہم قضاں کوئی تو صیاد سے کہدو
 مدت ہوئی حالِ چمن اب کچھ نہیں معلوم
 ہم نہ کہتے تھے شریکِ منے نہ کیجئے لطف کو
 دیکھئے گا آگے یہ تو پہلا ہی پیمانہ تھا
 تھا نہ جب تجھ کو کہانی سننے کا ہی امتیاز
 گوشِ زدِ عالم کو میرا ان دنوں افسانہ تھا
 ہو گئی زنجیرِ پا اپنی یہ زلفِ پر شکن
 در نہ دل تجھ سے کو دینا کیا کوئی دیوانہ تھا
 نہیں یہ شیشہٴ مت اے محتسبِ چادھو میں
 دھرا ہے آبلہٴ دل ہمارے پہلو میں

محاورہ اور روزمرہ بھی شعر کو اثر انگیز بناتے ہیں اور ان سے زبان کا چٹخارہ

دوبالا ہو جاتا ہے۔ اس کا اندازہ ذیل کے اشعار سے ہو سکتا ہے :-

بات پر اپنی آچاویں تو سر پر پہاڑ اٹھالیں لطف
 سچ تو کہا یہ لوگ ہیں وہ بھی جن سے اچھتی بات نہیں

آپ تو بات میں بگڑتے ہیں

واہ کیا منہ سے پھول جھرتے ہیں

اومیاں تیغ والے اور اک زخم
 کب سے ہم ایڑیاں رگڑتے ہیں
 زخمِ دل چاک جگر جیب جنوں دامنِ صبر
 ہم نے عریاں بدنی پر بھی سیا کیا کیا کچھ
 علمی اصطلاحات کی چند ترکیبیں ذیل کے اشعار میں ملاحظہ ہوں۔ ان ترکیبوں سے

فارسی زبان پر لطف کی دسترس کا پتہ چلتا ہے۔

کب غنیہ دل اپنا دوا شد صبا ہو تجھ سے
 تو سیکڑوں گلوں کی عقدہ کٹائیاں ہیں
 سو المزاج کیوں نہ زمانے کو ہوے لطف
 قانونِ دہر سے گئے یکسر شفا کی طرح
 میں کیا ہوں باختمہ رنگ اس شعلہ رو کے آگے
 ہتھاب رو کے منہ پر چھٹتی ہوائیاں ہیں
 جہاں لطف نے لکھنوی زبان استعمال کی ہے وہاں وہی تفسیح اور نزاکت

ملتی ہے جو لکھنوی تہذیب کا طرہ امتیاز رہا ہے۔ مثلاً یہ شعر ہے

اڑا کیوں رنگ ہے چہرے کا یہ فرمائیے صاحب
 گنوا بیٹھے کہیں دل بس نہ اب شرمائیے صاحب
 خرمنِ صبر کے اپنے تو ہوا برق وہ خال
 مزرعہ حُسن میں کہنے کو جو اک دانہ تھا
 شب آیا تو نصیحت کر کے افسونوں سے میں لیکن
 گلی سے اس پر کی کے مثل سایہ پئے خبر آیا

۲۴۵
 کسی شاعر کی کامیابی کا بڑا ثبوت یہ ہے کہ اس کے اشعار ضرب المثل ہو جائیں۔
 لطف کے دیوان میں ایسے اشعار کی کمی نہیں جو اپنے اندر ضرب المثل بن جانے کی بے پناہ
 صلاحیت رکھتے ہیں چند اشعار ملاحظہ ہوں۔ ۵

واہ رے کیفیتِ چشمِ اُس کے دیوانے ہیں ہم
 آنکھ بھر کر جس طرف دیکھا وہ پھر میخانہ تھا
 ہونہ اودھر سے کشش تو ہم ضعیفوں سے ہو کیا
 کھربا کے ساتھ وابستہ ہے جلوہ گاہ کیا
 ہم نہ کہتے تھے شریکِ مئے نہ کیجئے لطف کو
 دیکھئے گا آگے یہ تو پہلا ہی پیمانہ تھا
 مت لطف سے فریب کر اے شیخِ روسیہ
 شاہین بھی ہوا کہیں صیدِ زارغ کا
 آج بے لطفی صحبت کا گلہ کرتا ہے لطف
 کل نہ سمجھایا رسو سو ڈھب سے سمجھاتے رہے
 نہ تنہا میں ہی اپنی خسانہ ویرانی کا شاکی ہوں
 کمرے ہے اک جہاں اس خانماں آباد کا شکوا

خانماں برباد کی ترکیب تو عام ہے لطف کے اس شعر میں خانماں آباد کی ترکیب

میں بلا کا طنز ہے

کیوں لطف میاں جیتے ہو بن یا ر کے دیکھے
 اے ننگِ محبت تو نہ لے نامِ محبت
 بیگانوں نے کبھی نہ وہ کانوں سنائی بات
 افسوس آشنا نے جو آنکھوں دکھائی بات

گر اک نگاہ پہ سمجھے گراں تو خوش رہیے
 گرا پڑا نہیں ایسا یہاں کسی کا دل
 دو لاکھ ہسانے ہوں تب روئے دو آنو
 دو دن کا ہوا جینا ہم کو تو غضب مشکل
 ہو رقیب مردہ شو پروہ نہ کیوں روشن میان
 یاں چراغ گور و شمع ارنخن دونوں ہیں ایک
 ہے اپنے خوں کا پیاسا خارخار گلشن اے بلبل
 کوئی یاں آشیاں پھر کس توقع پر بھلا باندھے
 دیکھنا جن صورتوں کا شکل تھی آرام کی
 ان سے ہیں مسدود راہیں نامرد پیغام کی

ایہام :-

اے خضر راہ گشتگان وقت لطف ہے
 آگے گئے ہیں یار میں پیچھے ہوں رہ گیا

اس شعر میں پہلے مصرعے میں لطف شاعر کا تخلص بھی ہے اور کرم کرنے کے معنوں میں

بھی یہاں دوسرے معنی مراد ہیں :-

میں کیا ہوں باختہ رنگ اس شعلہ رو کے آگے
 ہتھاب رو کے منہ پر چھٹتی ہوائیاں ہیں

دوسرے مصرعے میں ہتھاب بمعنی آتش بازی اور چاند - ہوائیاں چھٹنا بمعنی

آتش بازی اور چہرے کا رنگ فق ہونا - یہاں دوسرے معنی مراد ہیں محاکات نگاری کی عمدہ
 مثال لطف کا یہ شعر ہے -

۷ چتوں میں سو شرارتیں اور پشت پایہ چشم
 اس شوخ کی ہمیں تو خوش آئی حیا کی طرح
 تمثیل :- غبار بیکسی سے کیا غرض پاکینزہ جوہر کو
 کہ تختے ہے جلا گرد یتیمی آب گوہر کو
 فزوں غربت میں خوش طینت کا ہو وقر
 صدف میں ہی نہیں دیکھو گہر بند
 مبالغہ :- لچکتی ہے کمر اس تازہ میں کی
 کرے گر رشتہ جاں سے کر بند

لطف کے کلام میں چاہے وہ مثنوی ہو یا غزل وہ ابتداء اور سو قیاس نہ بن نہیں ملتا
 جو دبستان لکھنؤ کے شاعروں سے مخصوص ہے غزل کے پورے دیوان میں صرف دو شعر
 ایسے ہیں جن پر بظاہر ابتداء کا حکم لگایا جاسکتا ہے۔

اپنا تو بد گمانی میں بس کام ہو گیا
 گو اور طرح اس کی ہو چولی مسک گئی

لیکن معنوی اعتبار سے شعر کا تجزیہ کیا جائے تو معلوم ہوگا یہاں چولی کے
 مسک جانے میں کوئی عریانیت یا ابتداء نہیں ہے۔ ہم کو پروفیسر وحید الدین سلیم جیسے
 شاعر کے پاس جن کو اصلاحی دور کا شاعر کہنا چاہیے اس قسم کی مثال ملتی ہے
 جب یمنان تمثیل کا ہے چڑھتا جو بن
 چولیاں جا مہ لفظی کی مسک جاتی ہیں

محبوب کے لباس کے ذکر سے ابتداء کی بجائے یہاں یہ بات واضح
 ہوتی ہے کہ لطف کا محبوب صنفِ نازک سے ہے۔ لطف کے ان اشعار سے بھی اس
 بات کی تائید ہوتی ہے

تم نے دکھلائی وہاں پیٹھ اور چوٹی کی پھین
یاں میری چھاتی پہ ہیں کالے نے لہریں ماریاں
خورشید کی بھی آنکھ پلگ پر جھپک گئی
ٹک جو گرہ نقاب کی اسن کی سرک گئی
مرتا ہوں ہو اداری مشاطہ پہ میں تو
برق میں وہ کب ہر درخشاں چھپے گا
دوسرا شعر جس میں ابتذال پایا جاتا ہے۔

دو کوہِ سیم آویزاں ترے موٹے مکر سے ہیں
بل اپنا کیا ہی دکھلایا ہے کم زوروں کے زوروں نے

لیکن اس شعر کا ابتذال بھی جو نہ ہونے کے برابر ہے لائق درگزر ہے کیوں کہ

”کوہِ سیم“ کسی عضو کا نام نہیں ہے بلکہ ایک استعارہ ہے۔

فارسی کے ساتھ ساتھ لطف نے ہندی الفاظ بھی کہیں کہیں استعمال کئے ہیں
اور بعض جگہ ہندی کے ایسے الفاظ استعمال کئے ہیں جس کی صنف غزل متحمل نہیں ہو سکتی۔

دیکھنا تارِ محبت کہ ہے مشکل پھر سانٹھ
رشتہ دوستی اے شوخ کبھو ٹوٹ گیا

لطف نے تکرارِ الفاظ کے صوتی حسن سے بھی اکثر جگہ فائدہ اٹھایا ہے۔

شعر میں لفظ کی بار بار تکرار سے جو صوتی آہنگ پیدا ہوتا ہے وہ سامع پر ایک خاص انداز میں

اثر انداز ہوتا ہے۔ اس صوتی کیفیت کا اظہار ان اشعار میں ملاحظہ ہو۔

جلا ہوں راتِ عجب بے کسی کے عالم میں

کہ بے کسی پہ جلا میری بے کسی کا دل

گو جان سے گئے ہم تو نہیں جان کا کچھ غم
صد شکر نہیں خاطر جانوں سے گئے ہم

خریات، غزل کا ایک اہم موضوع ہے اس میں رندی بھی ملتی ہے اور سرتی بھی
جام و سبو بھی چھلکتے ہیں قفلِ مینا بھی بلند ہوتی ہے محتسب اور زاہد کا دامن بھی آلودہ
ہو جاتا ہے لطف کے ہاں خریات کے مضامین کم ہیں لیکن جو بھی ہیں وہ طنز کی بھرپور شہرت
رکھتے ہیں۔ ۷

محتسب نے تو خریات میں کی خونری
پر سرِ رند پہ شبِ مئے کا کدو ٹوٹ گیا
سنتے ہیں کی محتسب نے بیعت دستِ سبو
مژدہ مئے نوشاں کہ پھر آبادِ مینا نے ہوئے
واہ رے کیفیتِ چشمِ اس کے دیوانے میں ہم
آنکھ بھر کر جس طرف دیکھا تو پھر مینا نہ ہوا
انہیں یہ شیشہ مت اے محتسب مجا دھو میں
دہرا ہے آبلہ دل ہمارے پہلو میں
چھلکتا عمر کا ایک دم میں پیمانہ ہے اے ساقی
وفاد شمنِ شتابی کر ذرا لبریز ساغر کو

بچھیت مجموعی لطف کا تغزل بیک وقت دو دبستانوں کا نائندہ ہے۔ اور

اس میں وہ ساری خوبیاں اور خامیاں موجود ہیں جو دبستانِ دہلی اور دبستانِ لکھنؤ کے
شاعروں کے ہاں ملتی ہیں اگر لطف کی غزل کو دو ہندسیوں کا سنگم قرار دیا جائے تو یہ غلط
نہ ہوگا۔ میر کے بارے میں شیفتہ نے تبصرہ کرتے ہوئے یہ جو لکھا ہے ”پستش بغایت
پست و بلندش بغایت بلند“ اس کا اطلاق لطف پر بھی ہو سکتا ہے

انتخابِ کلام

چونکہ لطف کا دیوان شائع نہیں ہوا ہے اس لئے ذیل میں لطف کی غزلوں کے منتخبہ اشعار بطور نمونہ پیش کئے جاتے ہیں اس سے ان کی غزل گوئی کے عام رنگ کا اندازہ ہو سکتا ہے :-

کیا ہی لہراتا ہے دل کیفیتِ مجنوں کی سُن
 تھا تو دیوانہ عجب عالم کا پر دیوانہ تھا
 سنتے تھے طوفانِ نوح آنکھوں سے دیکھا وہ تو لطف
 دیکھے یہ چشم گریاں اور اب دکھلائیں کیا
 کچھ خبر ہے مجھے کہتے ہیں ترے زخمی کا
 آج پھر چاک کا سینے کے رفو ٹوٹ گیا
 گل ہی مقدور نہ تھا درد سے دم لینے کا
 لطف پھر آج تیرا قصد ہے دل دینے کا
 خدا ہی جانے رہا یا نہ رہا امتیاز رہا
 او دہر تو ناز رہا اور ادہر نیاز رہا
 جمن کو کل جو تری مٹے کشتی کا دھیان رہا
 ہر ایک پات کے کھڑکے پہ گل کا کان رہا
 جو عمر خفسر ہو شاید تو وصل ہوئے نصیب
 یہ زندگی جو تھی اسی میں تو امتحان رہا

نہ آنکھ بھر کے کبھی ڈر سے ہم تو دیکھ سکے
 وہ سامنے بھی اگر اپنے ایک آن رہا
 کہاں پھنسا دیا دل لطف تو نے پہ نظر الم
 امان مانگتا جس سے کہ ایک جہان رہا
 کشورِ دل تو سدا کا نہیں ویرا نہ تھا
 یہ خسرا بہ بھی کسی وقت پری خانہ تھا
 خرمین صبر کے اپنے تو ہوا برق و خال
 مزرعہ حُسن میں کہنے کو جو اک دانہ تھا
 اگر ہوتنگ دلی پر برنگ غنچہ صبور
 گرہ سے ہو تیرا آپ ہی گرہ کشا پیدا
 کیا جو میرا سانا لہ تو کیا تکلف ہے
 میرا سا سرد تو قمری کرے بھلا پیدا
 کہیں تو فاقلہ ہر اسے سینہ چاکوں کا
 نہیں ہے اب جس دل کی کچھ صدا پیدا
 غنیمت اے ستم ایجاد آج لطف کو جان
 کہ ایسے گم شدہ ہوتے ہیں پھر کہاں پیدا
 ساتی لگا دے خم مرے منہ سے کہ بار بار
 احسان کون کھینچے سبواور ایارغ کا
 ترے کانوں تک بھی لطف کچھ آواز آتی ہے
 ہر اک عالم کو تیرے نالہ و فریاد کا شکوا

ایک دن حالِ دل زار نہ دیکھا نہ سنا
 سچ یہ تجھ سا ہے دل آزار نہ دیکھا نہ سنا
 دیکھ کل نبض مری رو کے لگا کہنے طیب
 کبھی میں نے تو یہ آزار نہ دیکھا نہ سنا
 سرشک آتا تھا ہمدِ کل تک آہ رنگیں سا
 گریباں آج لختِ دل سے ہے دامنِ گلِ پیسا
 دکھا دیں بے ستونِ چرخ کا عالم تجھے فرہاد
 جو مل جاوے ہمیں بھی کار فرما کوئی شیریں سا
 میرے گمان میں جو تھا سروِ گلشنِ لیلی
 ذرا جو غور کیا صاف تشنہٴ خوں تھا
 فرہاد سا نہ رنگ نہ مجنوں سا کیا حال
 کس منہ سے اسے بھیجے پیغامِ محبت
 کیا سرگذشت اپنی لکھیں تجھ کو ہم ہیں اور
 موجِ سرشک و دیدہ گریبانِ و آستین
 مڑگاں کا خونِ دل سے جو عالم ہے کچھ نہ پوچھ
 ہے اتحادِ پنجہٴ مرجانِ و آستین
 دوست کرتے ہیں دشمنی مجھ سے
 دستِ قاتلِ محبت پکڑتے ہیں
 اللہ سے و فورِ تخیس کہ اہلِ وید
 کوچے میں اس کے بیٹھ گئے نقشِ پاکی طرح

فصل گل ہے لطف اور پیکار ہیں طفلانِ شہر
 کیا تھی ایک بار دیوانوں سے دیرانے ہوئے
 پلکیں وہ نیکی کی نظر جب پڑے ان پر
 سینے میں یہ عالم ہو کیجے گا کہ چھن جائے
 واہ رے ہمت، سقاں کہنہ جائے جام ہے
 یہ بساط اور تنگ نسبت ہم چشمی جم سے رہا
 ہم اور فرہاد بحرِ عشق میں باہم ہی کودے تھے
 جو اس کے سر سے گزرا آبِ میرے تا کر آیا
 مانا کہ قلبِ یار ہے آہن یہ جذبِ عشق
 کامل ہو کر تو کھینچ لے آہن رہا کی طرح
 کیا کم ہے سلطنت سے سگ کوٹے یار اگر
 قانع ہو استخوان پہ ہماری ہما کی طرح
 اوس کے جلے ہو وں کی یہ تربت کا ہے نشان
 جلتا ہے واں بجائے چراغِ مزارِ دل
 دیوے گا زیرِ خاک بھی آرامِ خاکِ لطف
 پہلو میں یوں ہی گر رہا یہ بے قرارِ دل
 تجھ کو بس اک نگاہ یہ دیویں جو لیوے تو
 ہر چند دو جہاں بھی نہیں ہے بہائے دل
 شعلہٴ شمعِ حرمِ حسنِ بتاں سے ہے نخل
 مجھ کو خطرہ ہے کہ لگ جائے نہ بت خانے میں آگ

طاقتِ حبابِ ساں اک نظارے کی ملی ہے
 ان فرشتوں پہ ظالم یہ خود نمائیاں ہیں
 آج کیا جانے وہ کیوں آرامِ جاں آیا نہیں
 حرفِ رنجشِ کل تو کوئی درمیاں آیا نہیں
 بس غمِ یار اب نیٹرِ جلدی
 نہیں تو یار ہسم نیٹرتے ہیں
 کچھ تو ہے اس خزانے میں کہبتاں
 نقدِ جاں چھوڑ دل پہ اڑتے ہیں
 آہ یہ طرف تر ہے صیادی
 مرغِ بسمل کے پر جکڑتے ہیں
 دھیان ہے آدائش زلفِ پریشاں کا تہیں
 یاد ہیں حالِ پریشاں کی مرے کچھ خواہیاں
 چھین کر باتوں میں دل کو لطف سے وہ بت بنے
 یاد رکھنا غیر کی کرنا وہاں دل داریاں
 کتنا آزاد ہے اس قیدِ نعلق کے ساتھ
 سچ کہوں وضع بہت لطف کی بہانی مجھ کو
 ہے مگر وادیِ مجنوں کا پیا سا کوئی خسار
 کھینچتی ہے جو ادھر آبلہ پائی مجھ کو
 چھلکتا عمر کا اک دم میں پیمانہ ہے لے ساقی
 وفادارِ دشمنِ شتابی کر ذرا البریز سا غر کو

کھینچ کر لے ہی چلی آج تو بے تابی دل
 اس کی محفل میں ہمیں دیکھے کیا بنتی ہے
 یہ ہنر بھی تمہیں معلوم ہے اے شیشہ گراں
 کوئی خاطر بھی جو ٹوٹے تو بھلا بنتی ہے
 سوادِ خطِ یک رنگی ہو تو ہے حسن و عشق ایک ہی
 یہاں ہے خاطرِ برہم وہاں زلفِ پریشاں ہے
 دل اک عالم کا اوس کے ہاتھ سے بے ساختہ خون کے
 قیامت ہو اگر ہاتھوں میں وہ اپنے جنا باندھے
 نہ ہو دل تنگ غنچہ کے دھن تنگی کے دعوے سے
 سخن ایسے پریشاں کا گرہ میں کیا کوئی باندھے
 ہے اپنے خوں کا پیا سا خارِ گلشنِ اے بلبل
 کوئی یاں آشیاں پھر کس توقع پر بھلا باندھے
 یارانِ پیش رو ذرا ہٹسرو جیوں جس
 ہم تیچھے تیچھے آتے ہیں نالاں لگے ہوئے
 کیا دن تھے وہ بھی لطف کے رتنے تھے مثلِ زلف
 کانوں سے اس کے ہم سے پریشاں لگے ہوئے
 نالوں نے میرے شقفِ فلک کو ہلا دیا
 آواز اس پہ بھی نہ تیرے کان تک گئی
 نالے کا آگے لطف کے دعویٰ ہے عندلیب
 بس اے زباں دراز تو اتنی بہک گئی

تو تو کس کا آشنا ہے ہاں مگر کہنے کو ہم
 آشنا ہو تجھ سے اک عالم سے بیگانے ہوئے
 روشن ضمیر کیونکہ نہ ہوں دل کے داغ سے
 خورشید کو ہے کسبِ ضیاء اس چراغ سے
 اس گل بدن بغیر ہمیں صبح باغ میں
 صورتِ ہزار کم نہیں فسریاد زلغ سے
 گرجام و اثر کون فلک ہے یہی تو لطف
 اپنے نصیب کیوں ہیں یہ درد اس ایام سے
 نہ ناز کیجئے وارستہ خاطر وں کے ساتھ
 کہ مہر آپ خریدار کون آپ کا ہے
 میجا اپنا ہے اک اور ہی لب جان بخش
 خدا کے فضل سے بیمار کون آپ کا ہے
 تنگ ہے دشت پہ اپنی وسعتِ ارض و سما
 نت پھر تک کر اس قفس میں سر ہی مگر اتنے رہے
 گردشِ چشمِ بتان کہ بسکہ ساغرِ نوش ہے
 گردشِ گردوں کو ہم کہتے تھے گردشِ جام کی
 بے چین بہت لطف کی ہے کل سے طبیعت
 اللہ کرے آج وہ روٹھا ہوا من جائے
 کیا سبب بتلائیں ہنتے ہنتے باہم رک گئے
 خود بخود کچھ وہ کھینچے اودھرا دھرا ہم رک گئے

ادھر سے جتنی یگانگت کی ادھر سے اتنی ہوئی جدائی
 بڑھائی تھوڑی سی جب ادھر سے بہت سی تم نے ادھر گھٹائی
 ہوا آوارہ ہند ہے کہاں لطف اب خدا جانے
 دکن کے سانولوں نے مارا یا انگلن کے گوروں نے

لطف کی قصیدہ نگاری

لطف نے تمام اہم اصنافِ سخن میں طبع آزمائی کی ہے۔ جب وہ حیدرآباد میں تھے تب نواب ارسلو جاہ اور میر عالم کے درباروں سے وابستگی نے انہیں قصیدہ نگاری کی طرف مائل کیا اور اس صنف میں بھی انہوں نے کمالِ فن کا ثبوت ہم پہنچایا ہے۔

لطف نے کل پانچ قصائد کہے ہیں۔ چار قصائد میر نظام علی خاں آصف جاہ ثانی

کے وزیرِ اعظم الامرا، دیوانِ دکن کی مدح میں اور ایک قصیدہ میر عالم دیوانِ دکن کی مدح میں ہے۔ گلشنِ ہند کے مطبوعہ نسخوں میں یہ قصائد موجود نہیں۔ مخطوطہ دیوانِ لطف اور گلشنِ ہند کے قلمی نسخوں میں لطف کے یہ قصائد موجود ہیں۔

کلکتہ سے دکن آنے کے بعد لطف ارسلو جاہ کے دربار سے متوسل ہو گئے تھے

ارسلو جاہ نے انہیں مصاحبین میں شامل کر کے ڈیڑھ سو روپے ماہانہ تنخواہ مقرر کر دی تھی۔

ارسلو جاہ کی مدح میں جو پہلا قصیدہ لکھا گیا ہے وہ ۱۰۱ شعر کا ہے۔ قصیدے کے چوتھے

شعر سے معلوم ہوتا ہے کہ یہ قصیدہ ارسلو جاہ کو اعظم الامرا کا خطاب ملنے کی تہنیت میں کہا ہے۔

ہوں آشائے محسّر سخن کیوں نہ لطمہ خوار

عمانِ مدح کا ترے پیدا نہیں کنار

نظارہ علوئے مراتب میں سایہ ساں

ہیں سر پہ پابلت فراشانِ روزگار

زینے شمار کب ہوں تیرے اوج قدر کے
ہے اول قدم یہاں ختم آخر شمار
حاشا کے اعظم الامرا کے خطاب سے
ہو اے چراغِ چشم کیاں تجھ کو افتخار
کیوں کر کے مائدہ یہ صناید کے تیرے
کتنے ہی اعظم الوزرا ہوں گے ریزہ خوار
پانچویں شعر میں کہا گیا ہے کہ تیرے بزرگوں کے دسترخوان پر کتنے ہی
اعظم الامرا ریزہ خوار ہوں گے۔ اسلئے اعظم الامرا کا خطاب ہرگز تیرے لئے باعث افتخار نہیں۔
ڈاکٹر ثمیمہ شوکت نے اس قصیدہ کے اشعار کی تعداد ۵۷ بتائی ہے جس کے دو
مطلع ہیں۔ لیکن حقیقت یہ ہے کہ یہ قصیدہ ۱۰۱ اشعار پر مشتمل ہے جس میں تین مطلع ہیں۔

پہلا مطلع ۵ ہوں آشنائے بحر سخن کیوں نہ لطمہ خوار

دوسرا مطلع ۵ عمان مدح کا تیرے پیدا نہیں کنار
بخشش نے تیری رشک بیاباں کے بچار

تیسرا مطلع ۵ ہمت سے تیری غیرت دریا ہے کو ہمار
اے ذرہ ہاز نام تو خورشید اعتبار

تاثر اسم اعظم از اسم تو آشکار

اس قصیدے میں میں تشبیب ہے نہ مدح غائبانہ۔

پہلے ہی شعر سے مدوح کو مخاطب کر کے مدح کی گئی ہے ۵

ہوں آشنائے بحر سخن کیوں نہ لطمہ خوار

عمان مدح کا تیرے پیدا نہیں کنار

مدح کو عمان سے تشبیہ دی ہے اور قصیدے میں جا بجا اسی رعایت سے الفاظ
کنارا، بحر، سبیل، قطرہ، موج، کشتی وغیرہ لائے گئے ہیں۔ لطف نے قصیدے میں
غالب کی طرح :-

(میری تنخواہ میں تہائی کا : ہو گیا ہے شریک سا ہو کار) تنخواہ کی کمی کا رونا رویا
ہے۔ غالب کی ایک تہائی تنخواہ اگر سا ہو کار کی نذر ہو جاتی تھی تو لطف نے کہا ہے کہ
ان کی ایک تہائی تنخواہ ڈولی اٹھانے والے ہمارے لیتے ہیں۔

اس سامعہ خراشی سے مجھ کو جو ہے غرض

سو یہ ہے اے امیرِ فلک قدرِ ذی تبار

سرکار سے ہے تیسری جو راہِ تفضلات

ہے ڈیڑھ سو روپے تیرے خادم کا ماہوار

ہر چند جائے شکر ہے پر عرض کیا کروں

جس طرح اس میں کاٹتا ہوں لیل اور نہار

بے گفتگو پچاس تو ان ڈیڑھ سو میں سے

ہو کر سوار چھاتی پہ لے جاتے ہیں کھسار

خلق خدا کا بار اٹھاتی ہے پالکی

میں اپنی پالکی کا ہوں برعکس زیر بار

باقی جو سو رہے کئی دن میں زباں پہ ہے

مثلِ مجردات فقط ان کا ہے شمار

بیزار اک جو لوں سرد شمن کے واسطے

بیزار جمی سے ہوں تو نہیں بنتا پھر ازار

اس قصیدے میں لطف نے تعلق کرتے ہوئے اپنے آپ کو ناصر علی

۲۶۱
سرہندی پر ترجیح دی ہے اور استدلال یہ پیش کیا ہے کہ ناصر علی کے اشعار اہل معنی
کی گرفت یعنی اعتراض سے نہ بچ سکے لیکن میرے اشعار پر اگر جاسد بھولے سے بھی
انگلی رکھے تو پھر اپنی اس حرکت پر مارے ندامت کے وہ اپنی انگلی کاٹ لے گا۔

ناصر علی وقت کہوں گے میں آپ کو
اس کا مجھے بجا سخن گر ہوا فتح
کیوں کر کہ اس کے جادہ افکار کا جگر
اکثر گرفت اہل معانی سے ہے فکار
اور طبع زاد پر میرے گرسہو سے خود
انگلی لگے تو کاٹے بہ دندان انکار

لطف نے یہ قصیدہ ناصر علی سرہندی ہی کی زمین میں لکھا اور ناصر علی کے قصیدے
کا یہ مشہور مطلع جو ذوالفقار خاں کی مدح میں کیا گیا تھا اپنے قصیدے میں پیش کرتے
ہوئے اس کے جواب میں خود بھی مطلع کہا ہے

ناصر علی کا مطلع ۵

اے شانِ حیدری از جبین تو آشکار

نام تو در برد کن کار ذوالفقار

لطف کا مطلع ۵

اے ذرہ ہا ز نام تو خورشید اعتبار

تاثر اسمِ عظیم از اسم تو آشکار

ناصر علی نے اگر ذوالفقار خاں کے نام سے فائدہ اٹھاتے ہوئے اپنے مضمون کی

بنیاد ”ذوالفقار“ پر رکھی ہے تو لطف نے بھی اسمِ عظیم الامراء کے نام سے فائدہ اٹھاتے ہوئے

”اسمِ عظیم“ کہہ کر ناصر علی کی ٹکڑ کا مطلع پیش کیا ہے۔ لطف نے ناصر علی کا مطلع نقل کر کے

دوسرے شعر میں بڑے ہی شاعرانہ انداز میں ناصر علی کے مطلع کی اہمیت کو اس طرح گھٹایا

جز لفظ ذوالفقار نہیں کوئی اس میں بات

ایسی کہ ڈال دیوں سپر جس کے آگے یار

اس قصیدے میں تشبیب اور گریز وغیرہ نہیں اس کے باوجود یہ قصیدہ لطف

کے قصائد میں گل سرسبد ہے۔ اس قصیدے میں پُر لطف ضالچ بدائع بھی ہیں اور

شگفتہ تشبیہات بھی۔ حافظ شیرازی نے اپنی غزل میں کنارِ آبِ رکناباد اور گلگشتِ مصلیٰ

کا ذکر کیا ہے۔

بدہ ساقی مئے باقی کہ درجنت نہ خواہی یافت

کنارِ آبِ رکناباد و گلگشتِ مصلیٰ را

لیکن حافظ اور غالباً کسی دوسرے فارسی شاعر نے بھی گلگشتِ سبز وار نہیں

باندھا۔ ”سیرِ بیاضِ شعر کی“ گلگشتِ سبز وار“ سے تشبیہ میں ندرت اور تازگی ہے۔

کنجِ خمبول کو میں سمجھتا ہوں خسانہ باغ

”سیرِ بیاضِ شعر“ کو ”گلگشتِ سبز وار“

اس قصیدے کے بعض اشعار میں جو مبالغہ کیا گیا ہے وہ کہیں کہیں حدِ اعتدال

سے زیادہ ہونے کے باوجود دلچسپ ہے۔

دب کر ترے زمانے میں ہر اک ضعیف سے

دار و مدار گرنے کرے چرخِ بے مدار

قطرے کی طرح جھڑ پڑیں انجسم بہ روئے خاک

ایسا ہی دستِ قہر ترادے او سے فشار

خاطر پہ گاہ کے جو ذرا بار ہووے کوہ

گر ڈالے تیرا شمشیر عدل اوں کو سنگسار

سرگرم رقص بہر خوش آمد ہو مثلِ خسریں
 ہو جائے گرگِ میش سے سہواً اگر دو چار
 جوں جوں مردہ خشک رگِ سنگ میں ہو آگ
 دیکھے نگاہِ گرم سے پنبہ کو گر شرار

کہتے ہیں تیرے (دائریہ) جواہر زمانے میں چرخِ بے مدار ہر ایک ضعیف سے
 دب کر اس کی خاطر مدارات نہ کرے تو تیرا دستِ قہر اس کو (آسمان کو) ایسا فشار
 دے کہ ستارے قطروں کی طرح زمین پر ٹپک جائیں۔ اگر تنگے کے دل پر پہاڑ بار معلوم
 ہو تو تیرے عدل کا کو تو ال پہاڑ کو سنگسار کر دے گا۔ اگر بیٹریا بھولے سے کسی بکری کے
 مقابل ہو جائے تو تیرے عدل سے گھبرا کر، بکری کے آگے ازراہِ خوشامدِ خسریں کی طرح
 ناچنے لگے۔ اگر ”شرارِ نگاہِ گرم“ روی کو دیکھ لے تو پتھر کی رگ میں آگ خونِ مردہ کی
 طرح خشک ہو جائے۔ یہ مبالغہ دیکھئے۔

ہوے اگر تو گرم تماشا بچشمِ فیض
 سرسبز نارون سا ہو گلریز کا انار

تو اگر چشمِ فیض سے دیکھے تو آتش بازی کا انار نارون کی طرح سرسبز ہو جائے
 شعر میں لفظ ”نارون“ کا استعمال بھی بہت ہی معنی خیز ہے اور صنعتِ ایہام کی ایک بہت
 ہی اچھی مثال ہے۔ بظاہر تو ”نارون“ بمعنی انار ہے۔ لیکن اس لفظ میں آتش بازی
 کے انار کی مناسبت سے ”نار“ یعنی آگ موجود ہے۔ نار + ون، اس لفظ کے
 دوسرے معنی آگ کا جنگل بھی نکلتے ہیں۔ کیوں کہ سنسکرت میں ”ب“ تلفظ میں ”و“
 بدل جاتا ہے اس لحاظ ”بن“ اور ”ون“ دونوں لفظ جنگل کے لئے مستعمل ہیں۔

مبالغے کی انتہا دیکھئے

روزِ وفا ہنید سے تیرے صفِ عدو

برہم ہو بادِ تند سے جوں مور کی قطار

جنگ کے دن تیری آواز سے لشکرِ دشمن اس طرح منتشر ہو جاتے جیسے طوفانی

ہوا سے چیونٹیوں کی قطارِ برہم برہم ہو جاتی ہے۔

یہ مبالغہ دیکھئے کس قدر دلچسپ ہے

حافظ ہو جس کی غارِ ہلاکت میں تیری حفظ

ہوں نسجِ عنکبوت اسے آہنی حصار

غارِ ہلاکت میں اگر تو کسی کا حافظ ہو تو مگر ٹری کا جالا بھی اس کے لئے لوہے کا

حصار بن جائے۔

تلوار کی تعریف اس طرح کرتے ہیں۔

کیا خاک پھر بچھے لبِ زخیمِ عدو کی پیاس

ترابِ شور سے تری تلوار کی ہے دھار

قہرِ خدا ہے خود پہ دشمن کہ تیرے تیغ

ٹھری ہے کب وہ کر کے کمر گاہ سے گزار

یوں پشتِ زین سے بہر کے نکل آئے زیرِ تنگ

کہتے ہیں جوں عوام کہ صابن میں جیسے تار

تنہا نہ فرقِ مغفرتی اس پاس ہے کدو

بازوئے مدعی کو بھی سمجھے (ہے) ایک خمیار

زخیمِ حائل سے گلے میں حریف کے

زیرِ کمر ہی اترا ہے جو اس نے ڈالا ہار

پھر کے گا اپنے خوں میں کیا خاک اس کا صید
 اک سانس لے سکا نہیں جس کا کبھی شکار
 تھا گر عرف اس کا پیسہ تو دو ہوا
 اور چار پارہ اس نے کیا تھا اگر سوار
 گھوڑے کی تعریف :-

ہے زیرِ ران تیرے جو دیوِ پری جمال
 کحلِ ضیائے چشمِ صبا جس کا ہے غبار
 کہتا ہے یوں نسیم سے ہنگامِ جست و خیز
 ٹھوکرے نہج سکے گا نہ مفلوجِ رعشہ دار
 گا ہے سبکِ عنانی ہے دریا پہ جوں حباب
 دقتے گراں رکابی ہے آتش میں جوں شرار
 آہن سم ایسا سنگ کے سطح پہ وقت جست
 پر کار و انقش کرے دائرے ہزار
 رنگِ فنا میں دے ہے عرقِ یوں کفل پہ زینب
 خوں کردہ جسے عارضِ خوبانِ گلِ عنزار
 چھو جائے گر ہوا ملک اس آتشِ مزاج کو
 مشکل ہے پھر کہ لے کرہ خاک پر قسرار
 آباد اس کا خزانہ زین تجھ سے بنت رہے
 راکب کو ایسے چاہیے ایسا ہی راہوار

کہتے ہیں کہ اگر سٹو جاہ کے آتشِ مزاج گھوڑے کو ہوا چھولے تو پھر کرہِ خاکی
 پر ہوا کا ٹہرنا محال ہے۔ مبالغے کے قطع نظر اس شعر میں طبعیات کا یہ تجربہ بھی ہے۔

کہ ہوا کو گرم کرنے سے وہ پوری طاقت کے ساتھ پھیل جاتی ہے۔۔۔
 چھو جائے گر ہوا ٹمک اس آتش مزاج کو
 مشکل ہے پھر کہ لے کر ہ خاک پر قرار

جس طرح غالب نے فن سپہ گری کو اپنے لئے وجہ نازش قرار دیا ہے
 اور شاعری کو اپنے لئے باعثِ عزت نہیں سمجھا ہے:-

سو پشت سے ہے پیشہ آبا سپہ گری
 کچھ شاعری ذریعہ عزت نہیں مجھے
 اسی طرح لطف نے بھی فن سپہ گری پر ناز کیا ہے۔۔۔
 کیوں کر کہ شاعری مری میراث کچھ نہیں
 نے فخر میں سمجھتا ہوں اس کو نہ ننگ و عار
 فن سپہ گری میں وہ ہے کسب کونسا
 جو جانتا نہیں میں بتائیں کردگار
 پر اپنا ذکر اپنی زباں سے نہیں ہے خوب
 کھل جائے گا وہ تجھ پہ کسی روز وقت کار

یہ عجیب مماثلت ہے کہ جس طرح غالب نے اپنے قصیدے میں جو بہادر شاہ ظفر
 کی تعریف میں کہا گیا ہے حسنِ طلب سے کام دیتے ہوئے تنخواہ میں اضافہ اور ماہ بہ ماہ ایصال
 کرنے کی استدعا کی ہے:-

میری تنخواہ کیجئے ماہ بہ ماہ پڑتا نہ ہو مجھ کو زندگی دشوار
 اسی طرح لطف نے بھی حسنِ طلب سے کام لیتے ہوئے بڑے پُر لطف
 انداز میں اضافہ تنخواہ کی خواہش کی ہے۔

اس سامو خراشی سے مجھ کو جو ہے غرض
 سو یہ ہے اے امیرِ فلک قدر، ذی تبار
 سرکار سے ہے تیری جو راہ تفضلات
 ہے ڈیڑھ سو روپے تیرے خادم کا ماہوار
 ہر چند جائے شکر ہے پر عرض کیا کروں
 جس طرح اس میں کاٹتا ہوں لیل اور نہار
 بے گفتگو پچاس تو ان ڈیڑھ سو میں سے
 ہو کر سوار چھاتی پہ لے جاتے ہیں کہاں
 خلق خدا کا بار اٹھاتی ہے پا لگی
 میں اپنی پا لگی کا ہوں برعکس زیر بار
 باقی جو سو رہے کئی دن میں زباں پہ ہے
 مثل مجردات فقط ان کا ہے شمار
 پینزار اک جو لوں سردِ دشمن کے واسطے
 بیزار جی سے ہوں تو نہیں بنتا پھر ازار
 از بس کہ کم دماغ ہوں ضیقِ معاش سے
 بالفعل تو اضافہ کا ہوں گا امیدوار
 لیکن نہ وہ اضافہ جو ہووے براٹے نام
 کافر ہوں سو پچاس میں جو ہو کشود کار
 تضعیفِ اصل چاہتا ہے تجھ سے یہ ضعیف
 کیوں کر یہ بے حیسانی نہیں ہوتی بار بار

غالب ہے تجھ پہ شاق نہ ہوں میرے تین سو

چھ سو جب ایسوں کو تو دے بلکہ چھ ہزار

لطف کا دوسرا قصیدہ لایا ہے۔ جو نواب ارسلو جاہ کی مدح میں کہا گیا

ہے اس قصیدے کے دو مطلع ہیں اور ۱۵ اشعار پر مشتمل ہے۔ سیاق اشعار سے

معلوم ہوتا ہے کہ یہ قصیدہ عید کے موقع پر پیش کیا گیا ہے۔ اس قصیدے میں بطور تشبیہ

چھ شعر کہنے کے بعد بہت ہی خوبصورتی سے گریز کیا گیا ہے۔

تھی جو مرغِ فکر کو منقارِ حسرت زیرِ بال

چہچہے ہیں آج واسے عید کا جیسے ہلال

نغمہ پروازی میں ہے سرگرم اس انداز سے

جس کے آگے تا لطف ہو مرغِ خوش الحان کالال

ہر نوائے نغمہ پر روز تہنیت آہنگ ہے

ہر صدائے زمزمہ گستر ہے اک فرخندہ فال

دیکھ اس خوش بھگی کے ساتھ سرستِ نشاط

باعث تفریح خاطر کا کیا میں نے سوال

بمثلِ مینا ہنس کے میری سرگرائی پر کہا

پنبہٴ افسردگی گوشِ غفلت سے نکال

آج لبریزِ طرب ہے اک جہاں ساغر کی شکل

قہقہہ ہے ایک عالم میں صراحی کی مشال

جلوہ فرما ہے ارسلو جاہ بہر نذرِ عید

چار بالش پر وزارت کی بصد جاہ و جلال

ایک شعر کی گریز کے بعد ہی مدح شروع کی گئی ہے اس قصیدے میں تلوار اور گھوڑے کی تعریف کے ساتھ ساتھ ہاتھی کی بھی مدح کی گئی ہے۔

خیرہ کردے برق ساں چشمِ عدوے خیرہ رائے
وہ تجلی آفریں ہے تیری تیجِ مرصقال
کیوں نہ روشن دل ہو توں خورشید وہ آئینہ تن
خونِ اعدا سے میسر ہے اسے اکلِ طلال
گھوڑے کی تعریف :-

بس کہ ہے اک خرمینِ گل سر سے لیکر پاؤں تک
ہے نسیم صبح سی مانا ترے گل گوں کی چال
پر وہ رشکِ بھمتِ گل وہ تو ہم جلوہ رہی
جوئے ہے بادِ صبا جس کی رکابِ امتثال
اچلاہٹ اس کی مشکل سو جہتی معشوق کو
رنگِ عاشق کو سبک پر دازیاں اسکی مجال
معرکہ میں خوں سے اعدا کے ہنگامِ نشیب،
کردے رشکِ گلشنِ فسر دوس میدانِ قتال
ہاتھی کی تعریف :-

وصفِ بیل کوہِ بیکر کا ترے کسب ہو کہ یاں
خامہ رکھتا ہے قدمِ مثلِ سیہِ مستانِ سنبھال
ابو رحمت ہے یہ مجنوں کو وہ گردوں منزلت
اور اعدائے سیاہِ دل کے لئے ہے جتکا کال

جان پر دشمن کے ٹوٹے آسماں جب اسکو دیکھ
 کیوں نہ مثلِ سبزہ رہ پھر ہو اس کا پائمال
 اس شکوہ و شان پر دلکش ہے ظالم اس قدر
 ہے بجا اگر اس کو رخسارِ بتاں کا کئے خال
 ہے بگِ رُو مثلِ آبِ جلدِ دو ہے مثلِ باد
 گرم خوں مانند آتش ہے وہ کوہِ اعتدال
 لطف نے اس قصیدے کو دعا پر ختم کیا ہے اور دعائیہ اشعار میں ندرت

پیدا کی ہے :-

مدح کو اے لطف بس تو اب دعا سے کریدل
 کیوں کہ مدت سے اجابت کو ہے شوقِ اتصال
 صفحہ گیتی پہ جب تک ہر کو ہے عشقِ نور
 اور جس دن تک ہے مہ کو لازمی شکلِ ہلال
 نیرِ اقبال کو تیرے رہے عشقِ عروج
 کو کب اعدا کو لازم ہو سدا اوجِ زوال
 آخری شعر میں ”اوجِ زوال“ کی ترکیب اکبر الہ آبادی کی ترکیب ”ترقی معکوس“

کی طرح نہایت ہی پر لطف ہے۔

لطف کا تیسرا قصیدہ بھی نواب ارسطو جاہ کی مدح میں ہے۔

یہ قصیدہ کیوان جاہ متبنی ارسطو جاہ کی تسمیہ خوانی کے موقع پر کہا گیا ہے۔ یہ قصیدہ بغیر
 مطلع کے ہے۔ بہت ہی دلچسپ تشبیہ کے بعد آٹھویں شعر میں کیوان جاہ کا نام لیتے
 ہوئے تشبیہ سے مدح کی جانب گریز کی گئی ہے۔ یہ ۲۵ شعر کا قصیدہ ہے نہ جانے
 لطف نے کیوں اس قصیدے کو مطلع سے محروم رکھا۔ اس کی تشبیہ نہایت

مربوط سحر مہر تم اور اشعار رواں ہیں تثنیب میں استفسار اور جواب کا طرز ہے۔

جب بخورِ عنبرِ عیش و صدائے عودِ جشن
 مل کے دونوں نے ہم تاعرشِ اعظمِ راہ کی
 چرخِ ہفتم پر ہوا کیوں ان کا عطر آگیاں دماغ
 فرطِ حیرت سے اشارت اس نے سوئے ماہ کی
 یعنی اے سند نشیں چرخِ اولِ دہر میں
 محفلِ دنیا کی تو نے سیرِ خاطر خواہ کی
 کہہ تو کس دولت سرا میں ہیں یہ بزمِ آرائیاں
 رشکِ جنت جس کی نکہت ہے ترے خرگاہ کی
 ماہ نے سن کر کہا اس بزمِ کاکس سے ہو ذکر
 ہاں مگر اتنا کہ وہ محفل ہے داہی واہ کی
 میں بھی ہوں واں چاندنی کے تفتویہ کا عہدہ دار
 روشنی بھی ہے گی خدمت بندہ درگاہ کی
 کاخ سے تیری کند اس فیض کی اے بے خبر
 سچ تو ہے بعدِ مسافت لی فقط کوتاہ کی
 یعنی کیواں جاہ جس کی طبع جو ادومنیس
 رکھتی ہے خورشیدِ سیماںی دلِ آگاہ کی
 جس کی ہمتائی میں سر ہے چرخِ ہفتم پر امیر
 آج ہے تقریبِ غافل اس کی بسم اللہ کی
 اس قصیدے کو دعا پر ختم کیا ہے لیکن دعا میں عجیب طنز کیا ہے۔

رشوتیں دے کر اجابت نے اجارہ ہی کیا
 جب دعا کی عالمِ بالا پہ بھی تنخواہ کی
 لطف کے اس شعر سے معلوم ہوتا ہے کہ اس زمانے میں بھی معاشرے میں
 رشوت کی برائی موجود تھی۔

چوتھا قصیدہ بھی لطف نے ارسطو جاہ کی مدح میں کیا ہے اس قصیدہ میں
 ۲۸ اشعار ہیں لیکن قصیدے کی ابتداء میں مطلع نہیں ہے۔ اور عجیب بات یہ ہے کہ
 اس قصیدے کا گیارہواں شعر مطلع ہے۔

قصیدے کی ابتدا میں خوشبو کے بیان کو تشبیہ میں بسایا گیا ہے پھر خوشبو کی رعایت
 سے بہت ہی لطیف گریز کیا گیا ہے۔

کل معطر تھی صبا تک نہکت دلکش کے ساتھ
 جس کے آگے بوئے گلی کو حکم نوکِ خار ہے
 بے گلی کی دل نے فرطِ شوق سے ایسا کہ میں
 بے تکلف بول اٹھا ظالم یہ بوئے یار ہے
 سن کے آشفقہ ہوئی مانند زلفِ جہ و مشال
 بولے تو مفتونِ بوئے طرہ و طراز ہے
 تیرے آگے قدر رکھتی ہے شیم زلفِ یار
 یاں نخلِ مشکِ ختن اور نافِ تاتار ہے
 اس کے گلزارِ طبیعت کی یہ بو ہے بے خبر
 جس کی نہکت سے معطر عقل کا گلزار ہے
 رشکِ افلاطون ارسطو جاہ جس کا باغِ طبع
 روشنیِ فردوسِ محمودِ جمالِ یار ہے

۲۷۳
دوہیں شعر میں مطلع کی جانب اشارہ کرتے ہوئے گیارہواں شعر بطور مطلع

لکھا ہے۔

مطلع خوش آب یہ جو سلک گوہر دے تو نذر
گر سخن سخنوں میں تجھ کو آبر و درکار ہے
تجھ سے دُعا عقل کو یہ گرمی بازار ہے
جا چھپا خجالت سے دریا میں در شہسوار ہے
لطف کے اس شعر میں مبالغہ کی دلچسپ مثال دیکھئے۔

لائے پھر تیری شمیم خلیق اس کو اس کی جا
سر کی گر جاگہ سے ناف آہوئے تاتار ہے

انسان کی ناف جیسا کہ بیان کیا جاتا ہے "ٹل" جاتی ہے۔ لیکن لطف نے
آہوئے تاتار کی ناف ٹلنا باندھا ہے۔

ارسطو جاہ کے انتقال کے بعد لطف میر عالم سے متوسل ہو گئے۔ اسی زمانے
میں انھوں نے میر عالم کی مدح میں ایک قصیدہ کہا یہ ۶۶ شعر کا ہے۔ جس میں دو مطلع
ہیں۔ پہلا مطلع استفساریہ ہے۔ اور یہ استفسار بھی تجاہل عارفانہ کی قسم کا ہے اور نو شعر
کی تشبیب میں انصاف کی تعریف کرتے ہوئے گریز کر کے میر عالم کی مدح کی گئی ہے۔

جہاں وابستہ احساں ہے کس انصاف پرور کا

کہ دام صید سعی باز ہے دانہ کبوتر کا

جو انان چمن کرتے ہیں عرصہ تنگ بہمن پر

جراغ پیرزن ہوتا ہے سدا راہ مصر کا

شبوں کو شمع کے شعلہ سے ہنگام ہم آغوشی

پر پروانہ لیتا ہے مزا بال سمندر کا

دلِ رگِ زن میں گر گزرے خیالِ معنی کا و دش
 رگِ دیوانہ بن پوچھے لہو پی جائے نشتر کا
 ہم اصداد کو بھی انس ہے کنخشک کے گھر میں
 برائے دفعِ سرافرش ہے شاہین کے شہیر کا
 گرا ہونا ز کا جوں انگر افسردہ خاکِ ستر
 شہرارت پر مزاج اک خس برابر ہو جو انگر کا
 معامِ دود بالیں سر دیوانہ ہو ہر سنگ
 سر سو گرم اگر شعلے سے ہو خاشاک بستر کا
 زمانے میں رواج از بکہ استغنائے پایا ہے
 عرض بھی ان دنوں شاید نہ ہو محتاج جو ہر کا
 بایں دست تھی دینا چنار انگلی ہے کانوں میں
 صبا کرنے لگی ہے ذکر کچھ گل کے اگر زر کا
 عجب کیا گر جہاں مفروش ہو وے عدل و احسان
 کہ تالچ چرخِ گرداں ہے دکن کے عدل گستر کا
 ایسر عادلِ عالی صم وہ میرِ عالم ہے
 رہنِ بخشش کا ایک عالم ہے اب جس عدلت گر کا

اس قصیدے میں ایک جگہ لطف نے تعالیٰ کرتے ہوئے اپنے آپ کو سرزینکتہ دانی کا

شہنشاہ کہا ہے۔

سرزینکتہ دانی پر یہ دعویٰ شہنشاہی
 بحقِ راستی حق ہے مراج رکھنا افسر کا

لطف شعر کی میرے رہی ہیں بہ پیشانی
 کروں موئے ہر زلف پری گرتا ہر مسطر کا
 وہ بندش تنگ ہے پھر خاندانِ نظم کی میری
 ملا سہواً بھی جس مصرع سے رشتہ سلک گوہر کا
 نہ خاکستر بھی اس آتش کدہ میں پھر ملے اس کا
 جو عمداً گرم کر کے باندھ دوں مضمون سمندر کا
 بتِ معنی کی آجاؤں اگر صورت تراشی پر
 تو کافر ہوں نہ کر دوں سرد گر ہنگامہ آذر کا
 کرے عرضِ ضیا جس جا میری طبع صفا پر و ر
 صفا سے مارے واں دم منہ تو دیکھو صبح خاور کا

لطف کو رعایتِ لفظی سے جو شغف رہا ہے وہ قصیدوں میں بھی نمایاں ہے انھوں نے
 اپنے قصائد میں لفظی اور معنوی مناسبتوں کا بہت ہی خوبصورتی اور بہارت سے استعمال
 کیا ہے۔

ذیل کے اشعار میں رعایتِ لفظی کا التزام ملاحظہ ہو:۔

شبوں کو شمع کے شعندے سے ہنگام ہم آغوشی
 پر پروانہ لیتا ہے مزا بال سمندر کا
 دل رگِ زن میں گر گزرے خیال معنی کاوش
 رگِ دیوانہ بن پوچھے لہو پی جاٹے نشتر کا
 زمانے میں رواج از بسکہ استغنائے پایا ہے
 عرض بھی ان دنوں شاید نہ ہو محتاج جوہر کا

کروں ہوں مطلعِ ثانی میں طرفِ قبلہٴ محفل
 کہ اک مدت سے ہوں احرامِ بند اس کعبہٴ در کا
 درختِ زندگانی کا ثمر تیری محبت ہے
 تبرہم نہ کیوں دشمن کے ہو پھر نخلِ بے پر کا
 عجب کیا ہے شمیمِ خسلق سے تیری خجل ہو کر
 پھرے گا کارواں سوئے تارا ب مشکِ ازفر کا
 تیری سدا کرم روشن ہے آئینہ سی عالم میں
 بجا ہے تو اگر دستورِ عظم ہو سکندر کا
 بتِ معنی کی آجاؤں اگر صورتِ تراشی پر
 تو کافر ہوں نہ کروں سرد گر ہنگامہٴ آذر کا
 یہ سطحِ خاک کا مجھ کو ہوا ہے نرد کا تختہ
 قضاے شمشِ جہت میرے لئے عالم ہے ششدر کا
 شبوں، شمع، شعلہ، پر، پروانہ، بال اور سمندر، رگین

کاوش، رگ، لہو، نشتر، عرض اور جوہر، طرف، قبلہ، احرام، کعبہ اور در، درخت،
 ثمر، تبر، نخل، بے پر، شمیم، کاروان، تارا اور مشکِ ازفر، آئینہ اور سکندر، بت
 معنی، صورت تراشی، کافر اور آذر، نرد، تختہ، شمشِ جہت اور ششدر۔ یہ
 رعایتِ لفظی کے نمونے صرف ایک قصیدہ (انصاف پرورد کا، کبوتر کا) سے پیش کئے گئے
 ہیں۔ رعایتِ لفظی کی مزید چند مثالیں نواب ارسلو جاہ کی مدح والے قصیدے سے پیش
 کی جاتی ہیں:-

ہوں آشنائے بجز سخن کیوں نہ لظہرِ خوار
 عمانِ بحر کا ترے پیدا نہیں کنار

دب کر ترے زمانے میں ہر اک ضعیف سے
 دار و مدار گزرنے کے چرخ بے مدار
 زخمِ حائل سے گلے میں حریف کے
 زیرِ کمر وہ اتر ہے جو اس نے ڈالا ہار
 ہے زیرِ راں ترے جو وہ دیوِ پری جمال
 کحلِ ضیاءِ چشمِ صبا جس کا ہے غبار
 ہو غرقِ موجِ کشتیِ آبِ گہرِ سپہر
 عمانِ کف سے ہو تیری گر ابرِ سایہ دار

آشنا، بحر، لطرہ، عمان اور کنار، چرخ اور بے مدار، حائل، گلے، کمر، دیو،
 پری، کحل، ضیاء، چشم، اور عناد، غرق، موج، کشتی، آب، گہر، سپہر، عمان، کف،

اور ابر

قصیدہ لامیہ کی یہ رعایتیں بھی کافی دلچسپ ہیں —
 مکتبِ فکر اس کے میں اطفالِ ابجد خواں جو ہیں
 جس ارسطو طبع کو دیکھو ہے افلاطونِ خصال
 ہے ترے فتراک کے قابل تو ہے چرمِ سمیل
 ورنہ کس لائقِ ادیمِ طائیقی کی ہے دواک
 گزرنے ہو اس کی فتوتِ قدر دانِ مردِ می
 آج کرتا ہے یہ چرخِ زنِ صفتِ قحطِ الرجال
 ہیں جو اس کے جامِ طبعِ پاک کے یاں جرعہ کش
 درد ان کے سامنے ہے ساغرِ جسم کا زلال

ہو ہلال چرخ اس کے زیر پا جوں نعل کفش
 جس بلند اختر کے ہاتھ آوے تری صف نعال
 ابر رحمت ہے یہ مجنوں کو وہ گردوں منزلت
 اور اعدائے سیاہ دل کے لئے ہے جس کا کال

اطفال، اجد خواں، ارسطو اور افلاطون، فتراک، چرم، سہیل، ایدیم، طایقی،
 اور دوال، فتوت، مرومی، زن، قحط الرجال، جام، جرم، درد، ساغر اور جم، ہلال،
 چرخ، نعل، اختر اور صف نعل، ابر، گردوں، سیاہ۔

راہ کی ماہ کی والی زمین والے قصیدے میں لفظی رعایتوں کی مثال دیکھئے۔

کیوں نہ ایسا ہو سکندر طالع اس کو تربیت
 ہے امیر اعظم دوراں ارسطو جاہ کی
 وہ ارسطو جاہ جس کی وسعت ملک کرم
 پیک وہم فلسفہ کورہ ہے سال و ماہ کی
 جان و دل سے وہ زبس شیر خدا کا ہے غلام
 شیر گردوں وال کرے ہے بازیان رو باہ کی

سکندر اعظم اور ارسطو۔ فلسفہ، شیر خدا، شیر گردوں اور رو باہ۔ تاتا رہے

ذخار ہے والے قصیدے میں رعایت لفظی کی مثالیں۔

تیرے آگے قدر رکھتی ہے شہیم زلف یار
 یاں نخل مشک ختن اور ناف تاتا رہے
 مارے چٹک نہ محیط چرخ بریں کا حباب
 تیرے بکسر فکر وہ یک قلزم ذخار ہے

۲۷۹
شیم، زلف، یار، مشک، فتن اور تاتار، محیط چرخ، حباب، بحر، قلزم اور

ذخار۔

صنعتِ تجنیس کی مثالیں :-

پزار اک جو لوں سر دشمن کے واسطے بد بزار جی سے ہوں تو نہیں بنتی پھر ازار
تصفیٰ اصل چاہتا ہے تجھ سے یہ ضعیف : کیوں کر کہ یہ بے حیائی نہیں ہوتی بار بار
دب کرتے زمانے میں ہر اک ضعیف سے : دار و مدار گرد کرے چرخ بے مدار

کرتی جو کچھ کتاب ہے مجھ دل کباب کو

یہ غم تراشیاں نہ کرے یار غمگسار

لابد سے جب کہ جمع ہو خاطر بیان جو

طالع ہے در بدر جو پھرے پھر ذلیل و خوار

تشبیہات :-

مرہم زخمِ غریباں بس کہ اس کا لطف ہے

شامِ غربت سے عیاں ہے خندہٴ صبحِ جمال

”لطف کو ”مرہم زخمِ غریباں“ کہنا اچھی تشبیہ اور تعمیر ہے۔

ہے سبک رو مثل آب اور خاک اڑاتا شکل باد

گرم خوں مانند آتش ہے وہ کوہِ اعتدال

اس شعر میں آب و خاک باد و آتش عناصر کے اجتماع کے علاوہ ہانپھی کو کوہِ اعتدال

کہہ کر تشبیہ میں ندرت پیدا کی ہے

عید مجھ کو منہ سے تیرے ہے کہ شکل ماہِ نو

بے تکلف حلقہٴ گوشِ اطاعت پر ہے دال

۲۸۰ «ماہ نو» کو «حلقہ گوش اطاعت» سے تشبیہ دینا اور پھر اطاعت پر «ال»
دلیل کہہ کر تشبیہ کے لطف کو دو بالا کر دیتا ہے۔

قصائد لطف کی مزید چند اچھوتی تشبیہیں ملاحظہ ہوں۔

ذال ساختم ہے عدوئے کج سرشت اور تیرا تیر
راست رو دشمن کے دل میں جوں الف مابین زال
جس زمیں پر ہو ترشح تیرے ابر طبع کا
پھوٹے واں برگ شیر شکل زبان خوش مقال
لطف کے قصاید میں صنعت تضاد کے بھی اچھے نمونے ملتے ہیں۔

سر پر نکتہ دانی پر یہ دعویٰ شہنشاہی
بحق راستی حق ہے مراج رکھنا افسر کا
بس کہ اس کی طبع کا فطری فضائل پر ہے نیل
ہے رزائل پر نگاہ اس عمر میں اکراہ کی
ہے زیر راں ترے جو وہ دیو پری جمال
کحل ضیاء ہے چشم صبا جن کا ہے غبار
گر ہر قدر دانی کا تیرے نہ ہو فسو غ
ہو اور علم آج شبِ جہل سے بھی تار
جہاں میں جب تلک زہر و شکر تلخی و شیرینی
کریں معمول پر اپنے اثر کیا خیر کیا شر کا
مری روشن سواد ی تیرہ نختی کی ہوئی باعث
مد ہے در نہ یہ دون آشنا ہر کور اور کر کا

کہ مدح و ذم میں ملو اک جہاں میں ہووے تو ہرگز
نہ ہوں دیندار کا مداح نے جاہی ہوں کافر کا

تکریر :-

ابویم بے ساختہ نجلت سے پانی پانی ہیں
دیکھ اس ذی جود کا فیض کف دریا تو ال
سُن کے یہ مژدہ صبا سے ہو گیا دل بلغ باغ
عقل بولی یہ تیرے اقبال کا آثار ہے

تفسیح الاعداد :-

تھا گر حریف اس کا پیادہ تو دو ہوا
اور چار پارہ اس نے کیا تھا اگر سوار

ایہام :-

ادب سے دور ہے عرضِ مکرر لطف سے ہر چند
مزہ ہے لطف کی تکرار میں قسیدِ مکرر کا

پہلے مصرعے میں لطف شاعر کا تخلص ہے اور دوسرے مصرعے میں لطف بہ معنی ہر بانی
آیا ہے اس ایہام سے حقیقت میں خندہ مکرر کا مزہ پیدا ہو گیا ہے۔

جب بخورِ عنبرِ عیش و صدائے عودِ جشن
مل کے دونوں نے ہم تاعرشِ عظم راہ لی

پہلے مصرعے میں بخورِ عنبرِ عیش یعنی لوبان وغیرہ کا دھواں صدائے عود بہ معنی مشہور
ساز عود کی آواز۔ عود کے ایک معنی لوبان کے ہیں۔ یہاں دوسرے معنوں سے ایہام پیدا
کیا گیا ہے۔

ندرتِ تعبیر۔

لطف کے قصیدے میں ندرتِ تعبیر کے بھی عمدہ نمونے ملتے ہیں ملاحظہ ہوں۔
 خلقِ خدا کا بار اٹھاتی ہے پا لکی
 میں اپنی پا لکی کا ہوں برعکس زیر بار
 اپنی پا لکی کا آپ زیر بار ہونا اس ندرتِ تعبیر کا جواب نہیں ہے ندرتِ تعبیر کے بعد
 جدت کا یہ شعر ملاحظہ کیجئے۔

آج یہ قوتِ ضعیفوں کو ہے اس کے ہم میں
 کھربا آتا ہے سر کے بل کشش سے کاہ کی
 کھربا، کاہ کو کھینچتا ہے لیکن لطف نے کاہ کی جانب کھربا کو سر کے بل کشش دیکر
 تعبیر میں جدت پیدا کی ہے۔

کنایہ :-

خبر جس دن نہ ہو وہ خصلت کو جیب و گریباں کی
 ہو مرا ہاتھ اس دن اور دامن ہو ساتی کوثر کا
 جس دن خلق کو جیب و گریباں کی خبر نہ ہو وہ کونسا دن ہو سکتا ہے فوراً ذہن
 منتقل ہوتا ہے روزِ محشر کی طرف۔ سرعتِ انتقالِ ذہن کی یہی خوبی اس کنایہ کی جان ہے۔

لف و نشر :-

جہاں میں جب تلک زہر و شکر تلخی و شیریں
 کریں معمول پر اپنے اثر کیا خیر کیا شر کیا
 حسنِ تعلیل :-

معدت سے اس کے ہے کوتاہیاں دستِ ظلم
 عود کو دیتے ہوئے ڈرتا ہے مطرب گوش مال

عود (مشہور ساز) کو سا زندہ - آمادہ کرتے (ملاتے) وقت اس لئے زیادہ
 پہنچ نہیں دیتا کہ کہیں تار ٹوٹ نہ جائے لیکن لطف اس کی یہ علت بیان کرتے ہیں کہ مدوح
 کی عدالت کی وجہ سے ظلم کا ہاتھ یہاں تک کوتاہ ہو گیا ہے کہ وہ ساز کو گوشمالی دیتے ہوئے
 ڈرتا ہے۔

صیقل طلب ہوا نہ ترے ہر رائے سے
 رہ جائے کیوں نہ ماہ کا آئینہ لگے دار
 شاعر چاند میں دھبوں کا سبب یہ بتاتا ہے کہ مدوح کی صورت سے چونکہ چاند
 نے صیقل طلب نہیں کی یا کتاب نہیں کیا اس لئے چاند میں دھبوں کا رہ جانا ضروری ہے۔
 علمی اصطلاحات:۔

گزرے اثبات ہیولی کا اگر دل میں خیال
 صاف پھر ابطال جز بے قدر و بے مقدار ہے
 ہے سبک رو مثل آب اور تیسرے رو شکل باد
 گرم خومانند آتش ہے وہ کوہ اعتدال

لطف کی مثنوی نگاری

مرزا علی لطف نے ”مثنوی نیرنگ عشق“ اپنے قیام لکھنؤ کے زمانے میں تصنیف کی۔ ان کی اس مثنوی کا ذکر سب سے پہلے ان ہی کے ایک ہمعصر شاعر قدرت اللہ شوق نے اپنے تذکرہ طبقات الشعراء (۱۱۸۸ ہجری م ۱۷۷۴ عیسوی) میں کیا ہے۔ چنانچہ وہ لکھتے ہیں:-

”مثنوی لدھا خوب گفتہ و داد و معانی دادہ“^۱

ڈاکٹر ثمینہ شوکت نے اس مثنوی کو مرتب کر کے شائع کیا ہے وہ اس مثنوی کے سنہ تصنیف اور نام کے بارے میں رقم طراز ہیں:-

”شمالی ہند کی (سب سے پہلی مثنوی جس کی تصنیف کے سنہ کا ہم کسی حد تک یقین کر سکتے ہیں وہ لطف کی مثنوی ”نیرنگ عشق“ ہے

قدرت اللہ شوق کے بیان سے اندازہ ہوتا ہے کہ یہ مثنوی ۱۱۸۸ ہجری مطابق ۱۷۷۴ء سے قبل لکھی جا چکی تھی۔ اس لحاظ سے ”نیرنگ عشق“ شمالی ہند کی اولین مختصر مثنویوں میں سے ہے“^۲

ڈاکٹر سید محمد عقیل، ڈاکٹر ثمینہ شوکت کی تائید میں لطف کی اس مثنوی کے سنہ تصنیف کے بارے میں لکھتے ہیں:-

”مرزا علی لطف کی مثنوی نیرنگ عشق ۱۱۸۸ء سے کچھ پہلے لکھی گئی۔“^۳

۱۔ طبقات الشعراء (مرتبہ نثار احمد فاروقی) (دہلی ۱۹۶۵ء) ص ۳۲۶۔ و نیز ظلی مخزن و نہ کتب خانہ آصفیہ ص ۱۳۹
۲۔ مثنوی لطف موسوم بہ نیرنگ عشق (حیدرآباد دکن ۱۹۶۲ء) ص ۷۹
۳۔ اہدو مثنوی کا ارتقاء (شمالی ہند میں) (الہ آباد ۱۹۶۵ء) ص ۲۰۱

مرزا علی لطف کے ایک ہم عصر شاعر غلام ہمدانی مصحفی نے بھی لطف کی شنوی کا ذکر
پنے تذکرہ میں کیا ہے۔

”شنوی آیدار بہ سلک نظم کشیدہ“

اس شنوی کو ڈاکٹر ثمینہ شوکت نے ۱۹۶۲ء میں اپنے ایک بیٹا مقدمے کے ساتھ
شائع کیا ہے اس کا پیش لفظ پروفیسر عبدالقادر سروری نے لکھا ہے۔ ڈاکٹر ثمینہ شوکت
کی مرتب کردہ شنوی میں ۴۱۱ اشعار ہیں۔ اس شنوی کے نسخوں کی تفصیل انہوں نے اس طرح
میان کی ہے۔

”شنوی نیرنگ عشق“ کے بارے میں یہ اشارہ کیا جا چکا ہے اس کے
مخطوطے کمیاب ہیں۔ مجھے تلاش سے اس کے جملہ چار مخطوطے دستیاب ہو سکے
ہیں جن میں ایک رضالائبریری، رامپور میں محفوظ ہے (مخطوطہ ر) دوسرا
کتب خانہ انجمن ترقی اردو علی گڑھ (غ) تیسرا کتب خانہ آصفیہ حیدرآباد دکن
(۱۲) اور چوتھا، مجلس تحقیقات اردو حیدرآباد دکن (م) میں محفوظ ہے ان میں
سے آخری نسخہ سب سے زیادہ صحیح ہے علی گڑھ کا نسخہ ناقص الاول اور نہایت
ہی شکستہ اور زشت خط میں لکھا ہوا ہے شنوی لطف کو مرتب کرتے ہوئے
میں نے مجلس تحقیقات اردو کے مخطوطات کو بنیاد بنایا ہے اور اہم اختلافات
فٹ نوٹ میں درج کئے ہیں شنوی کے نام کے لحاظ سے بھی مخطوطوں میں اختلافات
ہیں علی گڑھ کے مخطوطے میں نام ندارد ہے۔ آصفیہ کے نسخے میں شنوی لطف
درج ہے اور رامپور کے مخطوطے میں ”شنوی لطف“ لکھا ہے مجلس تحقیقات
اردو کے مخطوطے کے سرورق پر سرخی سے ”شنوی لطف و گل“ درج ہے

لیکن ایک متبادل نام "یزنگ عشق" بھی لکھا ہے۔ اس لئے میں نے
 ثنوی لطف کے ساتھ دوسرے نام کو متبادل نام کی حیثیت سے برقرار رکھا ہے
 ڈاکٹر تمینہ شوکت کے بیان کردہ چار نسخوں کے علاوہ میری تحقیق میں اس ثنوی
 کے مزید دس نسخوں کا پتہ چلتا ہے جس کی تفصیل حسب ذیل ہے

الف - ثنوی لطف کتب خانہ سالار جنگ میوزیم (حیدرآباد)

ب - ثنوی لطف اسٹاٹ سی بلیو تھک (جرمنی)

ج - ایضاً نیشنل لائبریری پیرس (فرانس)

د - ایضاً کاپر کالج، انگلینڈ

ه - ایضاً انجمن ترقی اردو پاکستان (کراچی)

و - ایضاً ایضاً

ز - ایضاً ایضاً

ح - ایضاً رامپور رضا لائبریری - رام پور -

ط - ایضاً کورس کرسٹی کالج کیمبرج، انگلینڈ -

ی - ایضاً انڈیا آفس لائبریری - لندن - انگلینڈ -

د الف) ثنوی لطف کا ایک نسخہ کتب خانہ سالار جنگ میں ہے۔

یہ ثنوی تذکرہ گلشن ہند کے مخطوطے میں شامل ہے۔ خط نستعلیق ہے۔ کتاب کی سائز

۹ - ۶ ہے۔ اس میں ترقیم نہیں ہے جس کی وجہ سے کتابت کا سنہ اور کاتب کا نام معلوم نہیں ہو سکا

ثنوی کا نام نہیں دیا گیا ہے۔ بسم اللہ الرحمن الرحیم سے اس ثنوی کا آغاز ہوتا ہے۔ اس

۱۔ ثنوی لطف معلوم بہ نیرنگ عشق (حیدرآباد دکن ۱۹۶۲ء) ص ۹۲ و ۹۵ -

۲۔ قلی، مخزنہ کتب خانہ سالار جنگ میوزیم) داخلہ نمبر ۱۰۶۰ -

مخطوطے میں مثنوی کے ۴۰۸ اشعار ہیں۔ پہلا شعر:-

عشق ہے کوئی عجب نیرنگ باز
عشق ہے طُرفِ بلائے جاں گداز

مثنوی کا اختتام ان اشعار پر ہوتا ہے۔

لطف بس اب بے ادب اتنا نہ ہو
منہ تو اپنا دیکھ اور یہ گفتگو
لائق انسان نہیں یہ قال و قیل
ہے جو مدّاحِ علیٰ یاں جبرئیل

(ب) مرزا علی لطف کی مثنوی کا ایک نسخہ اسٹاٹ سی بیلویو تھک (جرمنی)

میں ہے۔ تذکرہ گلشن ہند کے مخطوطے میں مرزا علی لطف کے حالات زندگی اور نمونہ کلام کے بعد یہ مثنوی نقل کی گئی ہے۔ یہ خط نستعلیق ہے اور بہت ہی عمدہ لکھا گیا ہے۔ یہ مخطوطہ اسپرنگر کی ملکیت تھا بعد میں ٹیوین گن لائبریری کو منتقل ہوا۔ اس مثنوی میں (۴۱۱) اشعار ہیں۔ مثنوی میں عنوانات نہیں دئے گئے ہیں۔ جس طرح ڈاکٹر ثمینہ شوکت نے دیئے

ہیں۔ اشعار میں بھی فرق ہے چند مثالیں دی جا رہی ہیں:-

مثنوی مرتبہ ڈاکٹر ثمینہ شوکت :-

عشق اندوہ وفاکیشاں ہے
عشق فریاد جگر ریشاں ہے
عشق اندوہ وفاکیشاں ہے عشق
عشق فریاد جگر ریشاں ہے عشق

۱۔ مثنوی لطف ص ۹۹

۲۔ قلمی مخزن کتب خانہ اسٹاٹ بیلویو تھک (جرمنی) داخلہ نمبر ایم۔ ایس اورٹیل اسپرنگر ۳۲۹۔

مطبوعہ نسخہ میں آٹھواں شعر اس طرح دیا گیا ہے:-

عشق سے یہ رنگ زرد و چشم تر
عشق سے لختِ دل و خونِ جگر

مخطوط جرمنی میں یہ شعر اس طرح ہے:-

عشق ہے یہ رنگ زرد و چشم تر
عشق ہے لختِ دل و خونِ جگر

ثنوی کا آغاز

عشق ہے کوئی عجب نیرنگ باز
عشق ہے طرفہ بلائے جاں گداز

ثنوی کا اختتام اس شعر پر ہوتا ہے -

لا اقل انساں ہنسیں یہ قال و قیل
ہے جو مداحِ علی یاں جب ریل

(ج) گلشن ہند کانسٹبل لائبریری پیرس (فرانس) کا یہ نسخہ خطِ نستعلیق میں ہے

ہو سکتا ہے کہ اس مخطوطے میں ثنوی بھی شامل ہو۔ راقم الحروف کی رسائی اس نسخے تک نہیں ہو سکی ہے۔

(د) ثنوی مرزا علی لطف کا جو نسخہ ”کاپر کالج انگلینڈ“ میں موجود ہے اسکا

داخلہ نمبر ۱۶۶ اور سلسلہ نمبر ۱۱ ہے۔ نصیر الدین ہاشمی نے اپنے تحقیقی مقالے ”کیمبرج کی اردو
قلی کتابوں پر ایک سرسری نظر میں اس نسخہ کا ذکر کیا ہے۔“

۸۔ قلی مخسرونہ نیشنل لائبریری (فرانس) داخلہ نمبر ۸۵

۹۔ معارف (علی گڑھ ۱۹۲۶ء) ص ۱۲۶

۲۸۹
 (ھ) انجمن ترقی اردو پاکستان (کراچی) کے پہلے نسخے گلشن ہند (دیکھو صفحہ ۱۷۰ مقالہ ہذا) میں مرزا علی لطف کی شنوی موجود ہے چنانچہ افریدی امر وہی اور سید سرفراز علی رضوی نے لکھا ہے :-

”ان کی (لطف کی) تصنیف ایک عاشقانہ شنوی بھی ہے جو تمام وکال اس تذکرے میں نقل کر دی گئی ہے۔“

(و) انجمن ترقی اردو پاکستان (کراچی) کے اردو مخطوطات کی ایک طویل فہرست صفحہ ۳۷ تا ۴۶ پر مشتمل ہے جس میں ۱۱۶۸ کتابیں ہیں۔ اس فہرست کے ۶۷۹ سلسلہ نمبر پر ”شنوی لطف“ مصنف مرزا علی لطف لکھا ہے۔ کاتب کا نام ’سنہ تصنیف اور سنہ کتابت کی تفصیلات نہیں دی گئی ہیں۔

(ز) اس فہرست میں سلسلہ نمبر ۷۱۰ پر ”شنوی عشقیہ“ مصنف مرزا علی خاں لطف (صاحب تذکرہ گلشن ہند) لکھا ہے۔ کاتب کا نام ’سنہ تصنیف اور سنہ کتابت کی تفصیلات نہیں دی گئی ہیں۔

(ح) تذکرہ گلشن ہند کے ایک نسخے کی رام پور رضا لاہوری رامپور میں موجودگی کی اطلاع اکبر علی خاں عرشی زادہ نے اپنے ایک خط مورخہ ۱۴ مئی ۱۹۷۳ء کے ذریعہ راقم الحروف کو دی ہے چونکہ یہ مکمل نسخہ ہے گمان اغلب ہے کہ اس نسخے میں بھی مرزا علی لطف کی شنوی شامل ہوگی۔

(ط) مرزا علی لطف کی شنوی کی کورس کی سٹی کلج، کیمبرج انگلینڈ میں موجود رہنے کی نشاندہی قاضی عبدالودود نے راقم الحروف کے نام ایک خط میں کی ہے۔ یہ شنوی بھی لطف کے تذکرہ گلشن ہند میں لطف کے حالات زندگی اور نمونہ کلام کے بعد موجود ہے۔

۱۔ مخطوطات انجمن ترقی اردو (جلد اول پاکستان ۱۹۶۵ء) ص ۱۷۰
 ۲۔ شخصی مکتوب تاریخ ۱۴ مئی ۱۹۷۳ء
 ۳۔ ایضاً تاریخ ۲۱ ستمبر ۱۹۷۳ء

(دی) تذکرہ گلشن ہند کا ایک نسخہ انڈیا آفس لائبریری لندن انگلینڈ میں موجود ہے۔
چوں کہ یہ مکمل نسخہ ہے اس لئے یہ قیاس کیا جاتا ہے کہ اس نسخے میں لطف کی ثنوی شامل
ہوگی۔

لطف کے تذکرہ گلشن ہند کے ابھی تک دو نسخے شایع ہوئے ہیں پہلے نسخے کو بولہ پور
نے مولوی عبدالحق سے مقدمہ لکھوا کر ۱۹۰۶ء میں رفاہ عام پریس لاہور سے چھپوا
کر شایع کیا۔ اس نسخے میں ثنوی لطف (موسوم بہ نیرنگ عشق) مولوی عبدالحق نے
حذف کر دی ہے تکی نسخوں میں یہ ثنوی موجود ہے۔

دوسرا نسخہ اٹھائیس برس بعد ڈاکٹر زور نے تذکرہ گلزار ابراہیم کے ساتھ مرتب کر کے
انجمن ترقی اردو علی گڑھ سے ۱۹۳۲ء میں شایع کیا۔ اس نسخے میں بھی ثنوی لطف موجود نہیں ہے۔
ثنوی کا قصہ :-

قصے کے آغاز سے قبل لطف نے عشق کی تعریف و توصیف میں ۱۳ اشعار لکھے
ہیں۔ پھر اصل قصہ شروع ہوتا ہے۔ اس کا خلاصہ یہ ہے کہ ایک نوجوان کو عشق حقیقی تھا۔
شب در روزہ آہیں بھرتا رہتا تھا اس کی جمال پرستی کا یہ عالم تھا کہ کوئی خوبصورت ناز نہیں نظر آئے
تو وہ بے تاب ہو جایا کرتا تھا۔

کوئی کافر چشم گر پڑتا نظر ۰ دن وہ کٹتا اس پہ شب سے تیرہ تیرہ
دیکھتا زلف پریشاں گر کوئی ۰ زلف سے ہوتا پریشاں تر کہیں
گر نظر آتا کوئی غنچہ دھاں ۰ ساتھ یہ دل تنگ ہوتا غنچہ ساں
الغرض وہ نوجوان خوش خصال تھا خرام عشق کانت پائیمال
نالہ و فریاد ہی اس کا روزگار تھا۔ جب کئی دنوں تک اس نوجوان کا یہی حال رہا تب
پاس والوں کا جینا محال ہو گیا۔ ان کی نیندیں حرام ہو گئیں تمام لوگ بیزار ہو گئے

لاچار ہو کر پڑوسیوں نے اس نوجوان کو سمجھایا کہ بتی میں تیرا رہنا مصلحت نہیں۔ یہاں سے چلا جاتا کہ ہمیں کی سانس لے سکیں۔ نوجوان کو اس محلے سے کیا سروکار تھا۔ وہ ایک دوسرے محلے میں جا کر اپنا ٹھکانا ایک سایہ دار درخت کے نیچے کر لیا۔

اپنے دل کی بے تابی کو وہ یہاں بھی نہ روک سکا اور رات دن آہ و فغاں کرنے لگا۔ یہاں کے ہمسائے بھی اس سے تنگ آگئے اور درپے ایذا ہوئے۔ نوجوان اس جگہ بھی نقل مقام کر کے تمام شہر میں بے سرو پیا پھرنے لگا۔ کسی بھی جگہ وہ تین دن سے زیادہ قیام نہیں کر سکتا تھا۔ جس جگہ بھی جاتا تھا وہاں کے لوگ اس کی اس نالہ و فریاد سے آزرہ ہو جاتے تھے۔

الغرض یوں ہی وہ مجت آشنا ۛ بے سرو پیا شہر میں سارے پھرا
 جس جگہ جاتا تھا وہ افسردہ دل ۛ اس سے سب ہوتے تھے جہاں آزرہ دل
 جو کوئی آزرہ یا خوش اس سے ہو ۛ تھی کمی سے کچھ نہ اس کو گفتگو
 پھر تو باہم مل کے سب خورد و کلاں ۛ جان کر دیوانہ بے خسانماں
 جس سے جو آزار پہنچا یا گیا ۛ سر پہ اس شیدا کے سب آیا گیا
 سنگِ طفلان سے بدن تھا خونچکاں ۛ قد تھا اس کا رشک نخلِ ارغواں
 جس طرف جاتا دل پُریا س سے ۛ بھاگتی ایک خلق اس کے پاس سے

آہ و فغاں ہی اس کا قرار تھا سارا شہر بے آرام ہو گیا۔ پیر و جوان سب اس نوجوان سے تنگ آگئے کہ تمہارے شب و روز کے نالہ و فغاں سے ہم بیزار ہو گئے ہیں زندگی گزارنے کا یہ کونسا طریقہ ہے اس سے تو موت بہتر ہے۔ آخر کار اس نوجوان کو شہر بدر کر دیا گیا۔ دربانوں کو بطور خاص ہدایت دے دی گئی کہ اس نوجوان کو کسی صورت سے شہر میں داخل نہ ہونے دیں الغرض نوجوان کو شہر چھوڑ کر جنگل جانا پڑا۔ اس صحرا نوردی میں موسم بہار آگیا گل و گلزار دیکھ کر نوجوان اور بھی بے چین ہوا اٹھا۔ پھرتے پھرتے ایک دن وہ ایک سرسبز و شاداب

پُر نضا مقام پر پہنچا کچھ فاصلے پر اس نے ایک دلکش مکان بھی دیکھا۔ یہ مقام نوجوان کو بہت

پسند آیا وہ ایک سایہ دار درخت کے نیچے سو گیا اور اس جگہ کو اپنا مسکن بنا لیا۔

دیکھ دیوانے نے یہ صحرا کا جوش

تھا جنوں میں گرچہ نوشق خسر ام

ناگہاں ایک سمت کتنی اک شجر

جذب نے پہنچایا ایک دم میں وہاں

تھی ہوا از بسکہ سرد و جاں فزا

کر کے ایک سایہ کے نیچے سو گیا

اس مقام پر ایک پریشان حال درویش نے ایک کنواں بھی کھودا تھا۔ جو مسافر شہر

سے جنگل کے راستے سفر کرتا وہ اس پر نضا مقام پر آرام لینے کی خاطر ضرور ٹھہرتا تھا۔ جب

نوجوان کو اس مقام پر بے آب و دادانہ قیام کے کئی دن گزر گئے۔ درویش اسے دیکھ کر وہاں

پہنچا۔ نوجوان کو غربت زدہ خیال کر کے استغفار حاصل کیا۔ نوجوان نے کوئی جواب نہ دیا۔ درویش

سمجھ گیا کہ یہ نوجوان کسی کے عشق میں دیوانہ ہو گیا ہے ایک ساتھی مل جانے پر درویش بہت خوش

ہوا اور شب و روز نوجوان کی خدمت کرنے لگا درویش کی خدمت اور محبت کی وجہ سے

نوجوان کی وحشت کم ہونے لگی وہ ہوش میں آنے لگا درویش نوجوان کی حالت کو دیکھ کر بہت

خوش ہوا۔

جب کئی دن گزرے دیوانے کو وہاں

دہ جو رہتا تھا فقیر خستہ حال

آکے استغفار حال اس سے کیا

جس قدر کوشش کی اس درویش نے

تب وہ سمجھا کہ دیوانہ ہے یہ

عقل سے یک لخت بیگانہ ہے یہ

جان کر درویش نے ہجور یار * مختتم سمجھا اسے قسرب جو ار
 بس کے تنہائی سے تھا جاں بلب * دل سے تھا مصروف خدمت روز و شب
 ہوش میں یہ آپ کو پانے لگا * عقل کو کچھ کام فرمانے لگا
 یہ تمنا دیکھ یوں پُر متصل * خوش ہوا بے حد فقر سادہ دل
 ابھی نوجوان کو ہوش میں آئے ہوئے ایک ہفتہ بھی نہ گزرا تھا کہ پھر ایک بار
 اس کی جان کے لالے پڑ گئے۔ ایک روز اس ملک کی شہزادی اپنی کنیزوں کے ساتھ بعض
 تفریح نکلی۔ شہزادی بہت ہی خوبصورت تھی بشہر میں اس کے حسن کا بڑا چرچا تھا۔ سینکڑوں
 اس کے حسن کے دلدادہ تھے اس پر مرتے تھے مگر وہ کسی کو خاطر میں نہیں لاتی تھی۔ آفتاب
 کی تمازت شباب پر تھی کہ شہزادی کا گزرا اس مکان کے قریب سے ہوا۔ شہزادی کو یہ پرفضا
 ٹھنڈا مقام بہت پسند آیا۔ گرمی کی شدت کے سبب شہزادی نے خدام سے کہا کہ دو گھڑی
 اس مقام پر آرام کریں گے۔ خادموں نے شہزادی کی چندول دیا لگی، کو اس مقام پر
 لار کھا جہاں وہ نوجوان ایک سایہ دار درخت کے نیچے لیٹا ہوا تھا۔ تاگہاں پا لگی کا پردہ ہوا
 سے اڑ گیا۔ شہزادی کی آنکھیں نوجوان سے چار ہوئیں۔ نوجوان پر گویا بجلی گر پڑی۔ شہزادی کی
 نگاہ تیر کی طرح نوجوان کے دل کے پار ہو گئی وہ شہزادی پر عاشق ہو گیا۔ ٹھنڈی آہیں
 بھرنے لگا۔

شہزادی کے غرورِ حسن نے اس گدا کو قابلِ اعتناء سمجھا۔ دو گھڑی آرام لینے
 کے بعد شہزادی نے کوچ کا حکم دیا۔ پا لگی شہر کی جانب روانہ ہوئی نوجوان نے بہت کوشش
 کی کہ ضبط کرے مگر وہ عشق کی آگ میں پھنکا جا رہا تھا۔ نوجوان اپنے دل پر قابو نہ پاسکا
 اور اپنا دردِ دل بیان کرتا اور ٹھنڈی آہیں بھرتا پا لگی کے ہمراہ وہ بھی روانہ ہو گیا۔ یہاں
 تک کہ شہر کے دروازے کے قریب پہنچ گیا شہزادی کی سواری شہر میں داخل ہو گئی۔ شہر کے
 دربانوں نے اس نوجوان کو شہر میں داخل نہیں ہونے دیا۔ مجبور و بے چین ہو کر نوجوان ایک

بلند درخت پر چڑھ گیا اور پالکی کی روانگی کا نظارہ کرنے لگا آخر کار شہزادی کی پالکی نوجوان کی آنکھوں سے اوجھل ہو گئی۔ جوں ہی پالکی نوجوان کی نظروں سے غائب ہوئی نوجوان کو بے خبری میں اپنی جان کا ہوش نہ رہا وہ درخت سے گر پڑا اور اس کا وہیں انتقال ہو گیا۔

چھوڑ کر جوں غنچہ خونِ دل میں تر ♣ اُس گرفتہ دل کو پاسے تا بہ سر
حکم فرمایا سواری کو کہ ہاں ♣ ہو شتابی شہر کی جانب رواں
بولا گو پہنچا نہ جسم ناتواں ♣ ہے تیرے ہمراہ یہ آزرہ جاں
تھا درخت ایک وہاں نہایت ہی بلند ♣ جس کی تھی ہر شاخ گردوں پر کند
چڑھ گیا اُس پر کہ اور ایک آدھ دم ♣ دور سے ہی دیکھتا ہے مختتم
جوں ہوا اس کو نظر سے وہ تھاں ♣ پھر رہی اپنی خبر اُس کو نہ یہاں
تھا شجر پر یا کہ جوں پختہ ثمر ♣ گرتے ہی تھا لاکھ ٹکڑے خاک پر
درویش کو اس نوجوان سے بڑا انس تھا وہ بھی اس کے ساتھ چلا آیا تھا۔

نوجوان کی اندوہناک موت پر وہ خون کے آنسو رونے لگا۔ عشق کے اس انجام پر درویش حیراں ہو گیا نوجوان کی لاش کو اٹھا کر اُس کے مسکن لایا اور وہیں پر اُس کو دفن کر کے مزار بھی بنایا۔

بسکہ اوس درویش کو انس اس سے تھا ♣ مضطرب ساتھ اوس کے آیا تھا
ناگہاں دیکھی جو اس نے اس کی لاش ♣ خاک پر مانند مینا پاش پاش
دیکھ کر درویش نے یہ ماجرا ♣ ہو کہ حیراں عشق کے نیرنگ کا
انس جس خاک سے تھا اس نے کیا ♣ پائے دل اس کا نہ تھا اُٹھنے دیا
وہاں بنایا اس ستم کش کا مزار ♣ خاک میں سو نیا دل امید وار

ادھر شہزادی اپنے محل سرا کو پہنچی تو اس کے دل کی حالت بھی متغیر ہو گئی۔ اسکے چہرے پر اسرار عشق عیاں ہو گئے۔ اپنے دل میں وہ بھی سوز و گداز محسوس کرنے لگی۔ دو چار دن میں شہزادی کی حالت خراب ہونے لگی عشق کی آگ بھڑک اٹھی۔ شاہی محل میں

۲۹۵
پھولوں کی سیج بھی اس کے لئے نوکِ خار بن گئی اپنی کینزوں سے کہنے لگی کہ میرا دل گھبراتا ہے بے چینی بڑھ رہی ہے۔

وہ بلائے جانِ اربابِ نیاز اتری تو دولت سرا میں آبنماز
پر دل نازک بہ زیر بارِ عشق منکشف چہ سرہ پہ سب اسرارِ عشق
آہِ آخر لبِ تلک آنے لگی کیا ہی گرم و سرد کھلانے لگی
رفتہ رفتہ اشک بھی خوں ہو گیا یا تویم تھا یا کہ جیحوں ہو گیا
فرش گل پر بے کلی سے زار تھی ہر رگ گل اس کو نوکِ خار تھی
گزرے اس حالت سے تب دو چار روز بادِ سرد اور آہ سینہ سوز
دیکھی بے ڈھب عشق نے جب دل کی آگ دی ہی بھڑکا سینہ سوزاں کی آگ
درِ دل کی بھر تو طغیانی ہوئی کیسی طغیانی کہ دیوانی ہوئی
بولی جی شدت سے گھبراتا ہے آج خود بخود کچھ دم رکا جاتا ہے آج
ہولِ دل کا گرچہ تعاقب سے خلل پر نہیں کل سے دلِ بے کل کو کل
کچھ نہیں کھلتا یہ کیا اسرار ہے سانس لینی آج تو دُشوار ہے
قصرِ شاہی ہے سب زنداں مجھے خوش نہیں آتا رخِ خنداں مجھے
بیٹھوں ہوں گر باغ میں جا ایک دم اور دونوں کو ہوتا ہے الم
پھر وہ اپنی محرم راز کینزوں کو لے کر جنگل کی طرف روانہ ہوئی شہزادی کے عشق کی انتہا
یہ ہو گئی کہ اس نے اپنے ماں باپ کے جاہ و جلال و رتبے کا تک خیال نہ کیا۔ آخر کار وہ نوجوان
کے مسکن کو پہنچی۔ شہزادی نے اپنے عاشق نوجوان کو دہاں نہیں پایا۔ شہزادی نے ایک کینز کو
بھیجا کہ اس جیسے نوجوان کے بارے میں دریافت کرے۔ کینز کی زبان سے نوجوان کا نام سن
کر درویش بے اختیار رو پڑا۔ پھر اس نے نوجوان کی اندوہناک موت کا حال بیان کیا۔ اور
اس نوجوان کے مزار کی نشاندہی کی۔ کینز نے یہ تمام ماجرا شہزادی کو سنایا۔ شہزادی سخت

جوں سنی اس رشک مرنے یہ خبر * رہ گئی حیراں منہ اس کا دیکھ کر
 بعد کتنی دیر کے اپنے میں آ * بولی ظالم پھر تو کہہ یہ کیا کہا
 پھونکی کیا آتش یہ تونے ہے غضب * جل گیا کاشانہ دل جس سے سب
 کر دیا غارت صبر و تاب * ہو گیا قصر تو انانی خراب

وہ دیوانہ وار پالکی سے اتر کر نوجوان کے مزار پر آئی۔ چشم پر تم سے حسرت کی
 نگاہ کرتے ہوئے آہ سرد بھر کر نوجوان کی مرقد پر گری اور اس کی روح پرواز کر گئی۔ آخر کار
 عشق نے اپنا کام کیا۔ ناگاہ مزار شوق ہو گئی۔ نوجوان اور شہزادی دونوں ہم آغوش ہو گئے۔
 دفعتاً دوبارہ مزار برابر ہو گئی عاشق و معشوق ہم آغوشی کی حالت میں اسی مزار میں دفن ہو گئے۔

اپنی ہی مطلق نہ تھی اس کو خبر * ہووے کس کو پاس ناموس پدر
 مضطرب اُفتاں دخیزاں برق دار * پہنچی اس بیدل تلک حد بے قسرا
 کر کے یک آلودہ حسرت نگاہ * گر پڑی مرقد پہ اس کی بھر کے آہ
 پھر کوئی آتا تھا دیوانی کو صبر * شوق ہوئی جوں سینہ عاشق وہ قبر

دونوں اپنی اپنی جاگہ سے چلے * کیا ہی بے کھٹکے لے باہم گئے
 لب یہ لب سینہ بہ سینہ زیر خاک * کیا ہی دل جمعی سے باہم تپاک
 وہاں پر موجود کنیزیں درویش جوان اور بوڑھے میٹر اور دم بخود ہو گئے یہ خبر

آن کی میں تمام شہر میں پھیل گئی۔ شہزادی کے والد شاہ کامران اور ملکہ دونوں کو اس کی
 اطلاع پہنچی تو روتے پٹتے اس کے مزار پر پہنچے۔ بادشاہ نے سبھیوں کو مزار کھودنے کا حکم دیا۔

دیکھا کہ شہزادی اور نوجوان ہم آغوش ہیں۔ بادشاہ نے جب دونوں کا یہ عشق صادق دیکھا
 تو اپنی حیثیت پر جر کر کے دونوں کو ایک جگہ مدفون رہنے دیا اور مزار کو دوبارہ ڈھانک
 دینے کا حکم دیا۔ عاشق و معشوق کو موت کے بعد وصال نصیب ہوا۔

واقعی جس وقت کھدوایا انھیں • شوق میں دست و بخل پایا انھیں ۲۹۷
 تھا ہم آغوشی کا یہ عالم بہم • جوں رکھے چسپیدگی نقشِ درم
 دیکھا شاہِ داد کرنے جب یہ حال • عاشقِ صادق انھوں نے کز خیال
 جبر اپنی ہی حمیت پر کیا • ایک جا باہم انھیں رہنے دیا
 قصے کا ماخذ

ثنوی کے قصے کا ماخذ ایک پنجابی روایت ہے جس کی بنیاد پر قائم نے بھی اپنی ثنوی
 ”جذبِ الفت“ لکھی تھی۔ اس روایت کی طرف اشارہ کرتے ہوئے قدرت اللہ شوق
 ”طبقات الشعراء“ میں قائم کی ثنوی کے بارے میں رقم طراز ہیں:۔

”ثنوی شاہ لدھا کہ فقیرے تکیہ دار عاشق مزاج در نوا می پنجاب بود
 بیارے بادہ ہائے رنگین بسند اول تا آخر ہمہ اشعار استخانی است“

قدرت اللہ شوق کے بیان کے مطابق لطف کی ثنوی کا ماخذ بھی یہی قصہ ہے چنانچہ وہ
 لکھتے ہیں:۔

”ثنوی لدھا خوب گفتہ داد معانی دادہ“

اسی بناء پر نثار احمد فاروقی نے لطف کی ثنوی کے بارے میں لکھا ہے:۔ یہ وہی قصہ
 ہے جسے قائم نے بھی اردو میں لکھا ہے۔۔۔۔۔ یہ اصلاً عہدِ اورنگ زیب کی ایک فارسی روایت
 سے ماخوذ ہے۔

ڈاکٹر گیان چند جین کے بیان کے مطابق قائم کے قصے کا ماخذ عاقل خاں رازی کی
 فارسی ثنوی قصہ لدھا فقیر ہے۔

۱۔ قد کتاب طبقات الشعراء (قلمی مخزن کتب خانہ آصفیہ ص ۸۶ ج ۱) و نیز طبقات الشعراء (مرتبہ نثار احمد فاروقی)
 ایضاً ص ۱۳۹۔
 ۲۔ قد ذکرہ طبقات الشعراء۔ مرتبہ نثار احمد فاروقی، دہلی ۱۹۶۵ء ص ۱۱۷۔
 ۳۔ اردو ثنوی شمالی ہند میں (علی گڑھ ۱۹۶۹ء) ص ۲۶۴۔

۲۹۸ لیکن قائم نے عاقل خاں رازی کی مثنوی کا حوالہ دینے بغیر قصہ کے ماخذ کے بارے میں صرف اتنا اشارہ کیا ہے کہ یہ قصہ اگلوں نے کسی راوی سے سنا تھا۔

شب اک ماتم سرائے خانہ عشق • بیان کرتا تھا یوں افسانہ عشق
کہ تھا پنجاب میں اک مرد درویش • گرفتار بلائے حالت خویش
چنانچہ نوہ خوان بزم ماتم • کرے ہے گرفتار اس طرح نالش غم
قائم کی یہ مثنوی "کلیات سودا" میں سودا کے تخلص کے ساتھ شامل ہے محققین
کا خیال ہے کہ یہ الحاقی کلام ہے غلطی سے سودا کے نام سے منسوب ہو گیا ہے چنانچہ ڈاکٹر
امرت لعل عشرت لکھتے ہیں :-

"کلیات سودا کا یہ نسخہ اس لحاظ سے محل نظر ہے کہ اس میں سودا کے متعدد شاگردوں
کا کلام بھی شامل ہو گیا ہے"

نواب عماد الملک بہادر (مولوی سیدین بگرا می) نے مختار اشعار کے نام سے
"دیوان قائم" مرتب کیا ہے اس میں یہ مثنوی "درویش و عروس" کے نام سے شامل ہے۔
وہ سودا اور قائم سے منسوب اس مثنوی کے بارے میں لکھتے ہیں :-

"یہ مثنوی قائم کے دیوان میں بھی موجود ہے اور دیوان سودا میں جا بجا تغیر
کے ساتھ چھپ گئی ہے لیکن قرآن سے ظاہر ہے کہ قائم کی تصنیف ہے اصلاح
کے لئے استاد کو نقل دی تھی۔ انھوں نے اصلاح بھی کی واپس کرنے کی نوبت
نہ آئی کہ شاید استاد و شاگرد میں بگاڑ ہو گئی۔ اسی سبب سے قائم کے دیوان
میں اصلاح رہ گئی اور سودا کے دیوان میں وہی مثنوی اصلاح شدہ

ڈاکٹر گیان چند جین نے بھی مختلف شواہد کی بناء پر اسے قایم کیثنوی قرار دیا ہے۔
 لطف اور قایم کیثنویوں کے قصوں میں بڑی مماثلت ہے۔ دونوں کے تقابلی
 مطالعہ سے یہ ظاہر ہوتا ہے کہ قایم کیثنوی لطف کی نظر سے گذر چکی تھی۔ لطف قایم کو
 میر اور سودا کے بعد سب سے بڑا شاعر سمجھتے تھے اور ان کے کلام کے سید مداح تھے۔
 یہ بات تعین قیاس ہے کہ انھوں نے قایم کیثنوی سے استفادہ کیا ہو۔

ثنوی کے آغاز میں قایم نے عشق کی تعریف و توصیف میں اشعار لکھے ہیں۔ اس کے
 بعد قصہ شروع ہوتا ہے اس قصے کا خلاصہ یہ ہے کہ پنجاب میں ایک درویش رہا کرتا
 تھا درویش نے ایک پرفضاء سرسبز و شاداب مقام پر اپنا تکیہ بنایا تھا۔ مسافر آتے جاتے
 ہوئے یہاں آرام کرنے کے لئے رُک جایا کرتے تھے۔ درویش عشق کے مرض میں مبتلا تھا۔
 وہ شب و روز آہ و فغاں کیا کرتا تھا۔ ایک روز ایک بارات اس طرف سے گزری براتیوں
 نے دلہن کی ڈولی کو اس جگہ اتارا جہاں درویش آرام کر رہا تھا۔ دلہن نے گرمی کی شدت
 کے باعث ڈولی کا پردہ اٹھایا۔ درویش اور دلہن کی آنکھیں چار ہوئیں۔ دونوں ایک
 دوسرے کی محبت میں گرفتار ہوئے۔ شام کے وقت جب دھوپ کی تمازت کم ہوئی
 تب بارات شہر کی جانب روانہ ہوئی۔ وداع یار کا منظر درویش کے لئے بڑا ہی جاں گسل

۱۔ دیوان قایم (آگرہ ۱۸۹۶ء) ص ۸۰

۲۔ اردو مثنوی شمال ہند میں (علی گڑھ ۱۹۶۹ء) ص ۲۶۴

۳۔ لطف نے اپنے تذکرے میں قایم کا ذکر ان الفاظ میں کیا ہے:-

”سچ تو یہ ہے کہ بعد سودا اور میر کے کسی ریختہ گو کی نظم کا نہیں یہ اسلوب ہے۔ راقم آثم کو تو طور گویائی

کا اس سخن آفریں کے نہایت مرغوب ہے۔“ (گلشن ہند (مطبوعہ) ص ۱۳۳۔

تھا۔ وہ ایک بلند درخت پر چڑھ کر دلہن کی ڈولی دیکھتا رہا ڈولی جب نظاروں سے اوجھل ہو گئی تو درویش درخت سے گر کر جان بحق ہو گیا۔ تکیے کے آس پاس موجود لوگوں نے اس درویش کی تدفین کی اور اس تکیہ ہی میں اس کی قبر بنا دی۔ اور صر وہ نازنین درویش کی محبت میں بے چین اور غمگین رہنے لگی عزیز واقارب نے اس کا ہر طرح علاج کر دیا مگر افاقہ نہ ہوا آخر کار اس کے والدین کو بذریعہ خط اس کی اطلاع دی گئی کہ وہ لوگ آکر دلہن کو لے جائیں۔ دلہن کے والدین اور دوسرے رشتہ دار آئے اور دلہن کو اپنے ساتھ لے گئے ایک واپس نازنین کے ساتھ تھی۔ درویش کے تکیے کے قریب بغرض آرام یہ چھوٹا سا قافلہ رکھا۔ سب لوگ آرام کرنے لگے لیکن نازنین درویش کے لئے بے چین تھی آخر کار وہ تکیے میں آئی اور درویش کے حادثے کی اطلاع پا کر فرط غم سے درویش کی قبر پر گر پڑی معاً قبر شق ہوئی اور نازنین درویش سے ہم آغوش ہو کر قبر میں سما گئی پھر قبر برابر ہو گئی۔ دلہن کے ماں باپ، عزیز واقارب حیراں و پریشان دیکھتے ہی رہ گئے۔ بالآخر روتے پیٹتے اپنے گھروں کو واپس ہوئے۔

لطف اور قایم دونوں کی مشنویوں کا آغاز عشق کی تعریف و توصیف سے ہوتا ہے دونوں میں ایک نوجوان کا مسکن جنگل ہی ہے۔ نوجوان کے سامنے چند اول یا محاف (ڈولی) رکھی جاتی ہے اور بوجہ گرمی نازنین ڈولی کا پردہ اٹھاتی ہے نوجوان پہلی ہی نظر میں نازنین پر عاشق ہو جاتا ہے شام کو جب دھوپ کی نمازت کم ہوتی ہے تو ڈولی شہر کی جانب روانہ ہوتی ہے۔ نوجوان آہ و فغاں کرتے ہوئے ڈولی کے ساتھ ہو جاتا ہے۔ نوجوان کا ایک بلند درخت پر چڑھنے اور اس بلند درخت سے گر کر فوت ہونے کا سانچہ بھی دونوں مشنویوں میں مشترک ہے۔ دونوں مشنویوں میں تکیے ہی میں نوجوان کی تجہیز و تکفین ہوتی ہے۔ نوجوان کی مزار شق ہوتی ہے اور نازنین اس میں سما جاتی ہے اور عاشق و معشوق دونوں ہم آغوش ہو جاتے ہیں۔ قبر برابر ہو جاتی ہے۔

۳۰۱
 دونوں قصوں میں چند اختلافات بھی ہیں۔ مثنوی لطف میں ایک نوجوان کا قصہ بیان کیا گیا ہے جس کی آہ و نغاں سے لوگ تنگ تھے۔ مثنوی قائم میں ایک درویش کا قصہ بیان کیا گیا ہے جس سے کوئی نالاں نہ تھا۔ مثنوی لطف میں نوجوان کو شہر بدر کیا جاتا ہے جب کہ مثنوی قائم میں درویش خود کٹھیا یا تکیہ میں رہتا ہے۔ مثنوی لطف میں درویش نوجوان کی دیکھ بھال کرتا ہے جب کہ مثنوی قائم میں مسافر درویش کا خیال رکھتے ہیں۔ مثنوی لطف میں محبوبہ شہزادی ہے جب کہ مثنوی قائم میں محبوبہ ایک عروس ہے۔ مثنوی قائم میں دلہن اپنے سسرال جاتی ہے جب کہ مثنوی لطف میں شہزادی اپنے محل واپس ہوتی ہے۔ مثنوی قائم میں دلہن اپنے عزیز واقارب کے ہمراہ تکیہ پر آتی ہے۔ جب کہ مثنوی لطف میں شہزادی اپنی چند محرم راز کنیزوں کے ساتھ نوجوان کے مسکن پر آتی ہے۔ مثنوی قائم میں جذبہ عشق عاشق و معشوق میں اسی وقت بیدار ہوتا ہے جب کہ مثنوی لطف میں شہزادی چار دن کے بعد نوجوان کے عشق میں بے قرار ہوتی ہے۔ مثنوی لطف میں بادشاہ مزار کو کھدوا کر دیکھتا ہے۔ عاشق و معشوق کو دیکھتا ہے جبکہ مثنوی قائم میں نازنین کے عزیز واقارب روتے پیٹتے اپنے گھروں کو واپس ہوتے ہیں۔

قدما، اپنی فارسی اور اردو مثنوی کی ابتداء "حمد"، "نعت"، "منقبت" اور اس بادشاہ کی تعریف سے کرتے تھے جس کی فرمائش پر یا جس کے عہد حکومت میں وہ مثنوی تصنیف کی گئی۔ لیکن متوسطین میں بعض شعرا نے حمد و نعت کے اس طریقے کو ختم کر دیا اور اپنی مثنوی کی ابتدا بیانِ عشق سے کی۔ جیسے میر کی مثنوی "دریائے عشق" جس میں ۲۲ شعر عشق کی تعریف میں لکھے گئے ہیں یا جیسے قائم کی مثنوی "جذب الفت" جس میں ابتدائی ۱۹ اشعار میں کیفیاتِ عشق کا بیان ہے۔

قائم نے عشق کی توصیف ان الفاظ میں کی ہے :-

الہی شعلہ زن کر آتش دل ۴
تپ دل دے بقدر خواہش دل
جو شور انگیز چشم گریہ آلود ۵
لب زخم جگر کو رکھ تک سود
کرامت کردہ عشق آتش انگیز ۶
کہ تاہر استخوان میرا ہو گل ریز
بنام آنکہ عشق آموز دل ہے ۷
چراغ شمع سوز دل ہے
سکوت برسل ہے دل کی تفریح ۸
سخن پر اس کو سو درجہ ہے تزیح
لطف نے بھی اپنی مثنوی کی ابتدا عشق ہی کی زینگیوں کے بیان سے کی ہے۔

چنانچہ ۱۱ اشعار کی مختصر مثنوی میں ۳ شعر صرف عشق ہی کی توصیف میں لکھے ہیں مثلاً
عشق ہے کوئی عجب نیرنگ باز ۹
عشق ہے طرز بلائے جاں گداز
عشق زور ہی برق خرمین سوز ہے ۱۰
عشق زور ہی ناوک دلدوز ہے
عشق ہے یک شعلہ آفاق سوز ۱۱
عشق ہے اک آتش عالم افروز
عشق اندوہ وفا کی شاں ہے عشق ۱۲
عشق فریاد جگر ریشاں ہے عشق
عشق زور ہی خسانہ بر انداز ہے ۱۳
عشق ہی گہ سوز گاہ ساز ہے
عشق ہے تسکین دل پر درد ہے ۱۴
عشق یارِ جان غم پر درد ہے
عشق ہے درمانِ دردِ بیدلاں ۱۵
عشق ہے نورِ نگاہِ مقیلاں

لطف نے مختلف زایوں سے عشق کی عکاسی کے باوجود یہ لکھا ہے کہ زبانِ خامہ

عشق کی داستان انشا نہیں کر سکتی۔ ۱۶

کیا زبانِ خامہ کو تاب و توان ۱۷
عشق کی انشا کرے جو داستان

بیان عشق کے علاوہ لطف اور قائم کی مثنویوں میں کئی اشعار ایسے ملتے ہیں جنکے

تقابلے مطالعے سے اندازہ ہوتا ہے کہ لطف نے قائم کی مثنوی کو نمونہ بنایا ہوگا مثلاً

جو مسافر شہر سے جاتا کہیں
 پہلے وہ آکر ٹہرتا تھا کہیں
 دیکھ آب سرد و جائے سایہ دار
 بیٹھ جاتا وہاں بے اختیار
 دیکھتے ہی وہ مکانِ سایہ دار
 کھل گیا ایک بارگی دل غنچہ وار
 ٹہری یہ یک دم یہاں دم لیجئے
 کوئی ساعت استراحت کیجئے
 تھی نگہ یانا وکِ خونخوار تھی
 آنکھ کے ملتے ہی دل کے پار تھی
 وہ چلی وہاں صبر یہاں اس سے چلا
 ہو گیا راز نہفتہ بر ملا
 بڑھ گئی اس میں سواری ٹنگ جو دور
 اور بھی بیکل ہوا یہ نا صبور
 چڑھ گیا اس پر کہ اور ایک آدم دم
 دور سے ہی دیکھتا ہے مغتنم
 جب تک بد نظر تھا وہ غبار
 میل بالا رکھتا تھا یہ خاکسار
 مسافر جو کوئی اوس راہ آتا
 وہ دل سے یاد منزل بھول جاتا
 سرائے دھڑکی گویا وہ جاگے
 کہ جو آیا وہ بھولا منزل و رہ
 زبس دیکھی جگہ مطبوع و جامرد
 اتر بیٹھے ہر اک سو عورت و مرد
 ہوئی گرمی سے ڈولی کی وہ جب تنگ
 کیا ان نے ہوا کھانے کا آہنگ
 نہ جانے تھی نگہ یا تیرتا ہمارے
 کہ بے تحریک وہ دل سے ہونی پار
 گئی وہ اوس طرف اور یہاں غضبناک
 کہے تھا زیر لب یا چشمِ نناک
 غرض پھر خلق میں آمادہ رنجور
 جو نظروں سے گیا ڈولا ایک ایک دور
 چڑھا اک پیڑ پر وہ شعلہ آسا
 تپ دل سے ہو کا اپنے پیاسا
 جہاں تک قوتِ سب نظر تھی
 یہ تھا یاں اور نگہ اوس کی اودھر تھی

لہ کلمات سودا (مرتبہ ڈاکٹر امرت لعل عشرت) حصہ اول میں "تیر بابار" لکھا ہے "ہوئی پار" کے بجائے

"ہو گئے پار" لکھا گیا ہے۔

جوں ہوا اوس کی نظر سے وہ نہاں ۛ نظر آنے سے مطلق رہ گیا جب
 پھر رہی اپنی خبر اوس کو یہاں ۛ ہوا وہ روز اس پر تیرہ جوں شب
 اُس جس جاگ سے تھا اس نے کیا ۛ کہ یہ جا اس کے جیسے ہی تھی مرغوب
 پائے دل اس کا نہ تھا اٹھنے دیا ۛ یہیں رکھے اگر اس کو تو کیا خوب
 خاک پر گرتے ہی بس اس ماہ کے ۛ گری بے طاقتی سے واں یہ غمناک
 جان بھی رخصت تھی ساتھ ہی آہ کے ۛ طرح پاتی کے لرزی ہر طرف خاک
 پھر کوئی آتا تھا دیوانہ کو صبر ۛ اسی صورت سے یہ غلطان کچھ دور
 شق ہوئی جوں سیدۂ عاشق وہ قبر ۛ کہ جذبِ عشق نے مگرے کی وہ گور
 اور وہاں جتنے جواں دیر تھے ۛ جو تھے ان نازین کے اقرباواں
 دم بخود جوں پیکر تصویر تھے ۛ ہوئے اس ماجرے سے سب وہ حیراں
 لطف بس چہ رہ کہ ہر کو دھیان ہے ۛ بس اے قائم خموشی پیشہ کر تو
 یہ سخن تیرے نہیں شایان ہے ۛ سخن کے طول سے انداز کر تو
 ختم کر بس شاعری کو اب یہیں ۛ سخن ہے گرچہ اے دل میوہ لب
 عشق ہی تیسری طبیعت کا نہیں ۛ یہ خاموشی کو کر سخن شیوہ لب
 میر کے شاگرد اسخ عظیم آبادی نے قائم کے قصے کی بنیاد پر اپنی مثنوی "عجازِ عشق"
 لکھی۔ مثنوی کے آغاز میں عشق کے توصیفی اور تعریفی (۲۵) اشعار ہیں۔ اس کے بعد
 ایک نطقہ، دوسرا قطعہ (۱۴)، اشعار کا، نعت (۲۹) اشعار کی "مناجات عاشقانہ"
 کے (۲۲) اشعار کے بعد "صفتِ عشق" کے عنوان سے (۳۸) اشعار ہیں۔ اسکے
 بعد اصل قصے کا آغاز ہوتا ہے۔ قصہ وہی ہے جو قائم نے بیان کیا ہے۔

۵۔ کلیات سودا حصہ اول: مرتبہ ڈاکٹر امرت لعل عشرت (۱۹۳۲ء) پر یہ شعر سودا کے تخلص سے لکھا گیا
 ہے۔ دیوانِ قائم میں قائم تخلص درج ہے۔

راسخ نے قائم کے بعدِ ثنوی لکھی ہے اس سے یہ اندازہ ہوتا ہے کہ راسخ کی نظر
سے قائم کی ثنوی گزری ہوگی اسی بنا پر ڈاکٹر گوپی چند نارنگ لکھتے ہیں:

”قائم چاند پوری (۱۲۱۰ ہجری) اور راسخ عظیم آبادی (وفات ۱۲۳۸ ہجری) کی
عمروں میں جو تفاوت ہے اس کے پیش نظر یہ قیاس غلط نہ ہو کہ راسخ کی ثنوی قائم کی
ثنوی کے بعد اور ممکن ہے کہ قائم کی ثنوی راسخ کی نظر سے گزری ہو اور اسے دیکھ کر انھیں
یہ قصہ نظم کرنے کی ترغیب ہوئی ہو۔“

ڈاکٹر گیان چند جین بھی ڈاکٹر گوپی چند نارنگ کے ہم خیال نظر آتے ہیں وہ بھی
لطف، قائم اور راسخ کی ثنویوں کے قصے کے بارے میں لکھتے ہیں کہ
”اس جوان درویش کی روئداد ہی ہے جو قائم کی ثنوی جذبِ لطف
اور راسخ کی ثنوی اعجازِ عشق میں بیان کی گئی ہے۔ فرق اتنا ہے کہ
ان حضرات کے یہاں محبوبہ سی کی عروس نوہے ثنوی لطف میں شہزادی
شہر ہے۔“

پروفیسر عبدالقادر سروری کو لطف کی ثنوی کے قصے کے بارے میں تسامح
ہوا ہے وہ لکھتے ہیں:۔

”اس میں ایک شاہ صاحب کا قصہ منطوم کیا گیا ہے جو ایک دلہن
کے حُسن پر جس کا محافظان کے تکیہ کے قریب کچھ دیر کے لئے رکھا ایسے
فدا ہو جاتے ہیں کہ جب محاورہ روا نہ ہو جاتا ہے تو جان بحق ہو جاتے ہیں۔“

سید عزیز الدین احمد پٹی نے اپنی کتاب ”تاریخ شراے بہار“ (پہلے ۱۹۲۳ء) صفحہ ۷ پر راسخ عظیم آبادی

کی تاریخ وفات ۲۲ جمادی الآخر ۱۲۴۰ لکھی ہے۔

۳ ہندوستانی قصوں سے ماخوذ اردو ثنویاں (دہلی ۱۹۶۲ء) ص ۳۲۲

۳ اردو ثنوی شمالی ہند میں (علی گڑھ ۱۹۶۹ء) ص ۳۸۰

اس کی خبر جب لڑکی کو ملتی ہے تو وہ شاہ صاحب کی خبر پر آکر
جان دے دیتی ہے۔^۱

اس بیان سے یہ بات ظاہر ہوتی ہے کہ غالباً سروری صاحب نے جب اپنی
کتاب ”اردو مثنوی کا ارتقاء“ لکھی اس وقت لطف کی مثنوی ان کی نظر سے نہیں
گزری تھی۔

ڈاکٹر گیان چند جین کو مثنوی لطف کے نام کے بارے میں پوچھا ہے چنانچہ وہ رقم

طراز ہیں :-

”مرزا علی لطف کی مثنوی ”لطف و گل“ بھی میری تقلید میں لکھی گئی۔“^۲

ڈاکٹر گیان چند جین نے اس کتاب کے صفحات مابعد میں اپنے سابق بیان کے

خلاف لطف کی مثنوی کا نام ”نیرنگ عشق“ لکھا ہے۔ چنانچہ صفحہ ۷۹، ۸۰ میں لکھتے ہیں :-

”مرزا علی لطف تذکرہ گلشن ہند کے مؤلف کی حیثیت سے مشہور

ہیں لیکن ان کا ایک اور ادبی کارنامہ مثنوی نیرنگ عشق ہے

اور اسی کتاب کے ضمیمے میں فہرست مثنوی کے تحت صفحہ ۷۹ پر

لطف کی مثنوی کا نام ”نیرنگ عشق“ لکھا ہے۔“

مثنوی کے آغاز میں لطف نے میر تقی میر اور راسخ عظیم آبادی وغیرہ کی پیروی

ضرور کی ہے۔ لیکن مثنوی کے اختتام میں متقدمین اور توسلین کی سنت کے خلاف اپنی

مثنوی کو قصیدے کی طرح گریز کے بعد حضرت علی کی منقبت پر ختم لکھا ہے۔ لطف کی مثنوی

کا اختتام اس طرح ہوتا ہے :-

^۱ اردو مثنوی کا ارتقاء (جدید ایڈیشن) (علی گڑھ) ص ۱۱۲

^۲ اردو مثنوی شمالی ہند میں (علی گڑھ) ۱۰۶۹ء ص ۱۲۹

لطف بس چپ رہ کدھر کو دھیان ہے
 یہ سخن تیسرے نہیں شایان ہے
 اس سے آگے ہونہ اب غمناز عشق
 خوب ہے پوشیدہ رکھنا راز عشق
 ختم کر اب شاعری کو بس یہاں
 عشق ہے تیسری طبیعت کے تئیں
 شعر کا تو یہ نہیں انداز ہے
 سحر کیے گر نہیں اعجاز ہے
 معنی روشن نہ سمجھے گر عدو
 کڑھنا مت اس کو رباطن سے کھو
 یہ تو پوشیدہ نہیں ہے فاش ہے
 خیرہ خور سے دیدہ خفاش ہے
 کچھ بھی موقع تھا یہاں ذکر عدو
 عشق کی کرتا ابھی تھا گفتگو
 کس طرف سے جا رہا کیدھر گماں
 نفس کافر لے گیا مجھ کو کہاں
 لاکھ دشمن کا ہے دشمن یہ لعین
 خون کی جس کے دیت مطلق نہیں
 قید ماومن بت میں یہ بے ادب
 بے مزہ رکھتا ہے مجھ کو روز و شب

ہے رہائی اسے اب اس شر کے ہاتھ
 شیر سے سلمان کو دی جس نے نجات
 یعنی حیدر ابن عسّم مصطفیٰ
 قائل عنتر علی مر تفسیٰ
 ساقی کوثر امام جسز و رکلی
 شافع محشر امام جسز و رکلی
 صاحب قبر شہنشاہ نجف
 فاتح نجیر نشان من عسرف
 وارث منبر شرگردوں مقام
 حیدر صفدر سپہر امسترام
 شاہ مرداں، مرد میدان و فنا
 شیر یزداں نائب حکم خدا
 لطف بس اب بے ادب اتنا نہ ہو
 منہ تو اپنا دیکھ اور یہ گفتگو
 لائق انسان نہیں یہ قال وقیل
 ہے جو مدّاح علی یاں جبریل

فتنی محاسن و معائب۔

جہاں تک شنوی کے فتنی لوازم اور شرائط کا تعلق ہے لطف نے انھیں
 بڑی حد تک ملحوظ رکھا ہے مشنوی کا قصہ نہایت مربوط ہے۔ قصہ اس انداز
 سے بیان کیا گیا ہے کہ اس کی دلچسپی میں کہیں فرق نہیں آتا۔ کوئی واقعہ ایسا نہیں

بیان کیا گیا ہے جو قصے کے تسلسل اور وحدتِ تاثر پر اثر انداز ہو اور جس کی ۳۰۹
 وجہ سے پلاٹ میں جھول پیدا ہو جائے۔ واقعات نگاری میں بالعموم اختصار
 سے کام لیا گیا ہے اور جہاں ضرورت محسوس ہوئی ہے جزئیات کی تفصیل بھی
 بیان کی گئی ہے۔

ثنوی نگاری کی عام روایت کے برخلاف لطف نے فوق الفطرت
 عناصر سے بہت کم کام لیا ہے۔ لطف کی ثنوی میں صرف ایک واقعہ خلافِ فطرت
 ملتا ہے۔ قبر کا شق ہونا اور نوجوان سے ہم آغوش ہو جانا۔ لیکن یہ واقعہ ان
 لوگوں کے لئے خلافِ فطرت نہیں ہے جو کرامات اور خرق عادت میں یقین رکھتے ہیں۔

کردار نگاری۔

یہ ثنوی تین اہم کرداروں کے گرد گھومتی ہے۔ سب سے اہم کردار
 ایک نوجوان آشفتمزاج کا ہے جو اس ثنوی کا ہیرو ہے دوسرا کردار شہزادی
 کا ہے جو اس ثنوی کی ہیروئن ہے اور تیسرا کردار درویش کا ہے۔ ان کرداروں کے
 علاوہ کئی چھوٹے چھوٹے کردار بھی اس ثنوی میں شامل ہیں جن میں قابلِ ذکر شہزادی
 کے ماں باپ (شاہ کامران و ملکہ) وزیر اور کینزی ہیں۔

داستانوں اور ثنویوں میں ناولوں کی طرح جدید انداز کی کردار نگاری کی توقع
 نہیں کی جاسکتی۔ لطف نے ثنوی کے پلاٹ کو سیدھے سادھے انداز میں پیش کیا ہے
 کرداروں میں ثنوی کے ہیرو کو نمایاں طور پر متعارف کروایا ہے۔ ثنوی ایک ہی واقعہ
 کے اطراف گھومتی ہے۔ اسی وجہ سے لطف نے ہیرو یعنی نوجوان کے مرکزی کردار کو ابھارنے
 کی کامیاب کوشش کی ہے۔ نوجوان عشق میں مبتلا ہے۔ نوجوان کی اس اضطرابی
 کیفیت کو عشقِ حقیقی سے تعبیر کر سکتے ہیں۔ ثنوی کے اس مرکزی کردار کا لطف نے

اس طرح تعارف کروایا ہے۔

یک جوان بس عاقل و فرزانہ تھا : یک دل رکھتا پنٹ دیوانہ تھا
 صید تھا وہ شاہباز عشق کا : زخم خوردہ یکہ تاز عشق کا
 درِ دل میں سوزِ جاں میں اسکی تھا : نالہ ہر اک استخوان میں اسکی تھا
 تھا رہائی سے یہ مطلق اس کو کام : مرغِ دل رکھتا تھا نیت پابندِ دام
 دیکھتا دلکش کوئی صورت اگر : پھر نہ اپنی اس کو کچھ رہتی خبر
 نوجوان کا جذبہ عشق صادق تھا جس کی وجہ سے وہ آرام و آسائش کی پروا

نہ کرتے ہوئے شب و روز آہ و فغاں میں مصروف تھا۔ ہمسائے اس کی آہ و
 زاری سے بیزار تھے۔ بالآخر خورد و کلاں اس کے درپے آزار ہوئے بچوں نے
 سنگ باری سے اس کو زخمی کر کے شہر بدر کر دیا۔ نوجوان نے رضا و رغبت
 کے ساتھ ان تمام آزار کو قبول کیا کوئی جوابی کارروائی نہ کی جو اس کے کردار کی
 استقامت کی غمازی کرتا ہے۔

کام تھا فریاد و زاری سے اُسے : تھا قرار اک بیقراری سے اُسے
 جب کئی دن رہا یہ اس کا حال : پاس والوں کو ہوا جینا محال
 سب نے اس خود رفتہ سے جا کر کہا : یاں نہیں ہے مصلحت رہنا تیسرا
 چین اپنا بھی ہمیں مطلوب ہے : یاں سے اٹھ جانا ہی تیرا خوب ہے
 الغرض یوں ہی وہ محنت آشنا : بے سرو پا شہر میں پھرنے لگا
 پھر تو باہم مل کے سب خورد و کلاں : جان کر دیوانہ بے خانہ ساں
 جس سے جو آزار پہنچایا گیا : سر پہ اس شیدا کے سب آیا گیا
 سنگِ طفلان سے بدن تھا خونچکاں : قد تھا اس کا رشک نخلِ ارغواں
 الغرض یاں تک ہوئے سرگرم قہر : آخرش اس کو کیا بیرونِ شہر

۳۱۱
 کر کے اس خارِ دلی سے یوں فراغ • یہ تو آئے گھر کو اپنے باغ باغ
 درویش کی شب و روز کی خدمت کی وجہ سے نوجوان ہوش میں آنے لگتا
 ہے مگر ایک ہفتہ بھی ہونے نہیں پاتا کہ نوجوان پر سانحہ عظیم گزرتا ہے۔ شہزادی کی ڈولی
 اس کے مسکن کے سامنے رکھی جاتی ہے۔ ڈولی کا پردہ اٹھ جاتا ہے تو نوجوان شہزادی
 پر عاشق ہو جاتا ہے۔

بکہ تھی دلکش بہ شدت واں ہوا • اڑ گیا پردہ کہیں چندول کا
 بے تکلف وہ بلائے روزگار • ہو گئی اس دل جلے سے چشم چار
 جوں نظر اس کی نظر سے وہاں لڑی • خرم جاں پروہاں بجلی پڑی
 تھی نگہ یاناوک خوشخوار تھی • آنکھ کے ملتے ہی دل کے پار تھی
 شہزادی کی ڈولی روانہ ہوتے ہی نوجوان کا صبر و قرار ختم ہو جاتا ہے وہ
 ڈولی کے ہمراہ چلتا ہے۔ ڈولی جب نظروں سے اوجھل ہو جاتی ہے تب ایک
 بلند درخت پر چڑھ جاتا ہے اور بے خبری میں درخت سے گر کر فوت ہو جاتا ہے۔
 عشق کی شان رکھ جاتا ہے۔

وہ چلی وہاں صبر یہاں اس سے چلا • ہو گیا رازِ نہفتہ برسلا
 آہ دل سے کھینچ کر بے اختیار • ہو لیا ہمراہ مانندِ غبار
 بڑھ گئی اس میں سواری تک جو دور • اور بھی بیکل ہوا یہ ناصبور
 تھا درخت یک وہاں نہایت ہی بلند • جس کی تھی ہر شاخ گردوں کی کند
 چڑھ گیا اس پر کہ اور ایک آدم دم • دُور سے ہی دیکھتا ہے مغتنم
 جوں ہوا اس کی نظر سے وہ نہاں • پھر رہی اپنی خبر اس کو نہیاں
 تھا شجر پر یا کہ جوں پختہ ثمر • گرنے ہی تھا لاکھ ٹکڑے خاک پر
 جب تلک اس خستہ تن میں جی رہا • پاس ناموس محبت ہی رہا

دوسرا کردار شہزادی کا ہے۔ شہزادی جب تک نوجوان پر عاشق نہیں
 ہوئی تھی اس وقت تک وہ بے نیاز اور سراپا ناز تھی اس وقت کی تصویر لطف
 نے اس طرح کھینچی ہے :-

کر کے عزم سیرِ دختِ شہریار : آفتِ دوراں بلائے روزگار
 نکلی تھی یادِ امِ زلفِ پرِ شکن : کرے تسخیرِ غزالانِ خُستن
 دُشیوں کو سینکڑوں انداز سے : صید کرتی تھی کمنہ ناز سے
 محوِ نظارہ ہوا ہوصف بہ صنف : تھے شہادتِ خواہ ہر یک سر بکف
 ناک بیداد پھیرے جس طرف : سینکڑوں تھے بے زباں اس کے ہون
 نوجوان کے عشق میں مبتلا ہونے کے بعد شہزادی سراپا نیاز ہو گئی اسکے

مزاج میں تبدیلی آگئی۔ وہ اس کے فراق میں آہ و زاری کرنے لگی :-

فرشِ گل پر بے کلی سے زار تھی : ہر رگِ گل اس کو نوکِ خسار تھی
 گزرے اس حالت میں جب دوچار عوز : بادمِ سرد اور آہِ سینہ سوز
 دردِ دل کی پھر تو طغیانی ہوئی : کیسی طغیانی کہ دیوانی ہوئی
 بولی جی شدت سے گھبراتا ہے آج : خود بخود کچھ دم رکا جاتا ہے آج
 کچھ نہیں کھلتا یہ کیا اسرار ہے : سانسِ نئی آج تو دشوار ہے
 قصرِ شاہی ہے یہ زنداں مجھے : خوش نہیں آتا رخِ خداں مجھے

نوجوان کی فرقت میں بے تاب شہزادی دیوانہ وار اپنی چند محرم راز
 کینزوں کو لے کر نوجوان کے مسکن پر پہنچتی ہے۔ جب نوجوان کی اندوہناک موت کی
 خبر سنتی ہے تو اپنے والدین کی ناموس کی پرواہ کئے بغیر نوجوان کی قبر پہنچ کر گریہتی
 ہے۔ یہاں لطف نے شہزادی کے کردار کی بہترین عکاسی کی ہے :-

پھر کوئی روکے سے نہ گئی تھی وہ ماہ : گر چہ تھے انجمِ صفت سب سداہ

۳۱۳
 اپنی ہی مطلق نہ تھی اس کو خبر : ہو دے کس کو پاس ناموس پدر
 مضطرب افتاں و خیزاں برق وار : پہنچی اس بیدل تلک حد بے قرار
 کر کے یک آلودہ حسرت نگاہ : گر پڑی مرقد پہ اس کی بھر کے آہ
 تیرا کردار مخلص و ہمدرد درویش کا ہے نوجوان سے جب درویش کی
 پہلی ملاقات ہوتی ہے تب وحشت میں نوجوان درویش سے گفتگو نہیں کرتا۔ یہ کردار
 خلوص و محبت کا پیکر ہے۔ وہ نوجوان کی شب و روز بے لوث خدمت کرتا ہے۔

وہ جو رہتا تھا فقیرِ خسرتہ حال : کر کے کوئی غم زدہ اس کو خیال
 آ کے استفارِ حال اس سے کیا : دیر تک یکتا دل دقاں اس سے کیا
 جس قدر کوشش کی اس درویش نے : کچھ کہا مطلق نہ اس دلریش نے
 تب تو وہ سمجھا کہ دیوانہ ہے یہ : عقل سے یک لخت بیگانہ ہے یہ
 جان کر درویش نے مجبورِ یار : مغنم سمجھا اسے قسربِ دیار
 بکہ تنہائی سے تھا حد جاں بلب : دل سے تھا مصروفِ خدمت روزِ شب
 جب شہزادی کے حکم سے اس کی کینز درویش کے قریب جا کر نوجوان کا حال
 پوچھتی ہے تو درویش نوجوان کو یاد کر کے رونے لگتا ہے۔ لطف نے درویش کے
 کردار کا بہت اچھا مرقع پیش کیا ہے۔

جا کے نام اس دل جلے کا جوں لیا : بے تخاصا اس گدانے رو دیا
 جب تک اس خستہ تن میں جی رہا : پاس ناموس محبت ہی رہا
 جان دی پر شان اپنی رکھ گیا : وا چھڑے کیا آن اپنی رکھ گیا
 سادگی سے وہ فقیرِ بے خبر : کہہ گیا روداد ساری سربِ سر
 منظر نگاری :-

لطف کی ثنوی ایک حزنیدہ ہے جس میں بزمِ آرائی اور بہاریہ منظر کشی

کا موقعہ نہیں ملتا اور نہ اس ثنوی میں اس کی گنجائش تھی۔ اس کے باوجود لطف نے اس مختصر ثنوی میں منظر نگاری کے نمونے بھی پیش کئے ہیں۔ بہار کے موسم کا مرقع

نوجوان کے وہاں پہنچنے کا حال لطف نے بہت حسین انداز سے پیش کیا ہے۔

بہار کی آمد کا حال لطف سے سنئے :-

اتفاقاً ان دنوں تھی فصلِ گل	بلبلوں کو تھا میسر فصلِ گل
زور کیفیت سے آئی تھی بہار	مردہ دیوانوں کو لائی تھی بہار
سبز و خرم ہر خس و خاشاک تھا	صحیح صحرا گنبدِ افلاک تھا
تھا زمرہ گوں بساطِ مرغزار	قطعہٴ عمل میں آبِ جوئبار
دیکھ دیوانے یہ صحرا کا جوش	بے ستا شاگرد اٹھا دل سے خروش
پھر تو کی شورش جنوں نے اس قدر	فصلِ گل کی بھی نہ تھی اس کو خبر
ہم فغاں ہوتا تھا بلبل سے کبھی	جا ابھتا زلفِ سنبل سے کبھی
روتا قسری کی گئے فریاد سے	گہرہ بگڑتا وہ قدِ شمشاد سے
شورِ طاؤساں سے گھبراتا کبھی	پات کے کھڑکے سے ڈرتا کبھی
نالہ آموز عندلیبوں کا تھا گہرہ	گاہ تھا آبِ رواں کا سدہ
ہم زبانی اس کو گہرہ سوسن سے تھی	گاہ نرگس سے بندھی تھی ٹکٹکی
خندہ گل پر کبھی روتا تھا زار	گریہ شبنم پہ ہنستا بے شمار

مکالمے :-

لطف نے مکالمہ نگاری کے ذریعہ قصے میں ڈرامائی انداز پیدا کیا ہے۔

شہزادی نوجوان کے مسکن پر پہنچ کر اپنی کینز کو درویش کے پاس بھیجتی ہے تاکہ اس کے ذریعہ نوجوان کا پتہ معلوم کرے۔ لطف کی مکالمہ نگاری کا انداز ملاحظہ ہو :-

بولی یوں اک خادمہ سے بے حجاب : پوچھ اس درویش سے جا کر شتاب

آج وہ دیوانہ آفت قسریں ۛ کیا سبب ہے جو نظر آتا نہیں ۳۱۵
 جوشِ وحشت میں مگر وہ مستند ۛ اور کوئی دشت کر بیٹھا پسند
 لا خبر اس بے خبر از خویش کی ۛ سینہ چاک و جاں بلب دلریش کی
 دیکھ یوں اس شمع رو کو بے قرار ۛ مضطرب یہاں سے چلی وہ شعلہ وار
 خادمہ درویش کے پاس جا کر نوجوان کے بارے میں دریافت کرتی ہے۔ نوجوان
 کا نام سن کر درویش بے تحاشا رونے لگتا ہے۔ نوجوان کی اندوہناک موت کا حال
 خادمہ کو بیاں کرتا ہے۔

جا کے نام اس دل جلے کا جوں لیا ۛ بے تحاشا اس گدائے رو دیا
 اور کہا مت پوچھ اس شیدا کا حال ۛ زندگی ہو جائے گی ناحق و بال
 وہ تو دیوانہ ہے ایسی کر گیا ۛ تازہ پھر آئینِ قیسی کر گیا
 یہ بلا سوچھی تھی اس ناشاد کو ۛ رشک شاید جس پہ ہو فرہاد کو
 جب تلک اس خستہ تن میں جی رہا ۛ پاس ناموس محبت ہی رہا
 جان دی پر شان اپنی رکھ گیا ۛ وا چھڑے کیا آن اپنی رکھ گیا
 سادگی سے وہ فقیر بے خبر ۛ کہہ گیا روداد ساری ہر بسر
 کر کے سب اول سے آخر تک بیاں ۛ اس کی مرقد کا دیا اس کو نشان
 سنتے ہی جوں برق یہ یہاں سے چلی ۛ کیا چلی اور ایک آفت لے چلی
 خادمہ درویش سے سارا ماجرا سن کر شہزادی کے پاس پہنچ کر نوجوان کا حال
 بیان کرتی ہے شہزادی اپنے عاشق صادق کی دردناک موت کی خبر کھیراں رہ جاتی ہے
 مبروتاب رخصت ہو جاتا ہے بے اختیار ڈولی سے دیوانہ وار اتر کر نوجوان کی
 مرقد پہنچتی ہے۔ حسرت سے آہ بھر کر نوجوان کی مرقد پر گر پڑتی ہے۔
 جو سنی اس رشک مرنے یہ خبر ۛ وہ گئی حیراں منہ اس کا دیکھ کر

بعد کتنی دیر کے اپنے میں آ : بولی ظالم پھر تو کہہ یہ کیا کہہا
 پھونکی کیا آتش پہ تونے بے غضب : جل گیا کاشانہ دل جس سے سب
 کر دیا غارت متاع صبر و تاب : ہو گیا قیصر تو انانی خسراب
 زبان و اسلوبِ بیاں اور شعری محاسن کے اعتبار سے بھی لطف کی یہ
 ثنوی اردو شاعری کے سرمایہ میں ایک قابلِ قدر اضافہ ہے۔ غزل اور قصیدے
 کے ضمن میں لطف کے اسلوب کی جس کی خصوصیات کا مطالعہ کیا گیا وہ ثنوی میں بھی
 پائی جاتی ہیں۔ ذیل میں لطف کی ثنوی سے صنعت کاری اور تشبیہ نگاری کے
 چند نمونے پیش کئے جاتے ہیں۔

تشبیہات

لطف نے جو سادہ و مرکب تشبیہات استعمال کی ہیں ان میں آج بھی ندرت
 برقرار ہے۔ مثلاً قدما اور متاخرین محبوب کی مانگ کو کہکشاں سے تشبیہ دیتے
 آئے ہیں لیکن لطف نے سبزہ زار کے درمیان بہنے والی ندی کو کہکشاں سے تشبیہ دیکر
 ندرت پیدا کی ہے۔

سبزہ دلکش میں تجھایوں آب رود : چرخ پر ہو کہکشاں جیسے نمود
 چند اور تازہ تشبیہات ملاحظہ کیجئے۔

ہرکن اس زلفِ عنبر فام کی تھی گرہ پشانی ناکام کی
 لطف نے تشبیہات کا استعمال محض روایتی انداز میں نہیں کیا ہے بلکہ ان سے پیکر تراشی
 اور جذبات نگاری کا کام بھی لیا ہے۔

شہزادی نے نوجوان سے کوئی التفات آمیز برتاؤ نہیں کیا جس کا لازمی نتیجہ
 یہ تھا کہ خوشی دل سے رخصت ہو جائے۔ اس کیفیت کو لطف نے اس طرح بیاں

کیا ہے جو محسوساتی تشبیہ کی عمدہ مثال ہے۔

۵ یوں خوشی بھاگی دلِ ناکام سے

مرغ وحشی ہو رہا جوں دام سے

محسوساتی تشبیہ کے بارے میں شمس العلماء مولانا شبلی نعمانی نے لکھا ہے۔

”محسوسات سے جو تشبیہ دی جاتی ہے نہایت عمدہ خیال کی جاتی ہے

کیوں کہ محسوسات رات دن محسوس ہوتے رہتے ہیں۔

اس لئے ان کے ذکر کے ساتھ فوراً ان کی صورت ذہن میں آ جاتی

ہے اور اسی لئے تشبیہ کی تصویر بھی آنکھوں میں پھر جاتی ہے۔

انٹسم کی تشبیہات میر انیس کے ہاں کثرت سے ملتی ہیں مثلاً

بھاگڑ اور اضطراب کا بیان ہے۔ ۵

یوں روح کے طائر تن و سر چھوڑ کے بھاگے

جیسے کوئی بھونچال میں گھر چھوڑ کے بھاگے“ ۵

لطف کی محسوساتی تشبیہ میر انیس کی اس تشبیہ سے کسی طرح کم نہیں ہے۔

جب شہزادی درویش کے مسکن سے اپنے محل میں واپس آتی ہے اور نوجوان

کو درخت سے گرنے کے بعد پیوندِ خاک کر دیا جاتا ہے اس وقت شہزادی اپنے آپ میں اچانک

تبدیلی پاتی ہے اور اپنے دل کو زیرِ بارِ عشق محسوس کرتی ہے لیکن مارے شرم کے اظہارِ حال

انہیں کر سکتی۔ ۵

پر حیا از بس کہ دامن گیر تھی

بے صدا جوں بلبیل تصویر تھی

کسی کے برجستہ حال کو دیکھ کر اپنے حال کو پسند سے تشبیہ دینا حال اور پسند

کی نئی تشبیہ ہے جس میں وجہ تشبیہ حال اور پسند کی سیاہی ہے۔

دیکھتا جبرستہ گراک خال تھا

جوں سپند اس کا پھر اور ہی حال تھا

تشبیہ کے علاوہ اس شعر میں تجنیس خطی حال اور خال ہے۔

لطف نے لختِ دل کو گلبرگِ تر سے "گفتار" کو "آہ آتش باد" سے

"خونچکانِ جسم کو" نخلِ ارغواں سے "دیوانہ وحشت نثراد" کی وحشتِ بیانی کو "غبار

گرد باد" سے "دل" کو "غنیچہ" سے "آہ" کو "غبار" سے تشبیہ دی ہے۔

چشم سے جاری تھا خونِ نابِ جگر : لختِ دل مڑگاں پہ تھے جوں گلبرگِ تر

سوزِ دل سے اس کی جو گفتار تھی : سو فقط اک آہ آتشبار تھی

سنگِ طفلان سے بدن تھا خونچکان : قد تھا اس کا رشکِ نخلِ ارغواں

واں ہوا دیوانہ وحشت نثراد : دستِ پیاں جوں غبارِ گرد باد

دیکھتے ہی وہ مکانِ سایہ دار : کھل گیا یک بارگی دل غنیچہ دار

آہ دل سے کھینچ کر بے اختیار : ہو لیا ہمراہ مانندِ غبار

لطف نے سادہ تشبیہات کے علاوہ مرکبِ تشبیہات بھی نہایت ہی سلیقہ سے

استعمال کئے ہیں۔

بہرِ سبز ان چمن ہر صبح و شام : دھوتی تھی شبنمِ عقیقِ گل کے جام

شعلہ کھینچی آتشِ جانگاہ نے : سرخی کی نوہالِ آہ نے

"گل" کو "جام" سے تشبیہ دینا تشبیہ سادہ ہے لیکن "عقیقِ گل کا جام"

مرکب تشبیہ ہے۔ اس شعر میں مرکب تشبیہ کے علاوہ حسنِ تعلیل بھی ہے۔ شبنم تو پھولوں

پر گرتی ہی ہے لیکن شاعر شبنم کے گرنے کی علت یہ بیان کرتا ہے کہ وہ "سبز ان چمن" کیلئے

"عقیقِ گل" کے جام "دھونے کے لئے گرا کرتی ہے۔ دوسرے شعر میں "آتشِ جانگاہ"

اور "نوہالِ آہ" مرکب تشبیہات ہیں ان تشبیہات کے علاوہ اس شعر میں رعایتِ لفظی

بھی ہے (شعلہ اور آتش کھینچا اور سرکشی)۔

استعارے۔

لطف نے اگرچہ کہ استعاروں سے بہت کم کام لیا ہے لیکن جہاں بھی انھوں نے استعارے سے کام لیا ہے وہاں معنی کو استعارہ کی مدد سے روشن دیکھایا گیا ہے۔
 زگسِ نعتان کسی مٹے نوشس کی : ہو گئی غارت گرا اس کے ہوش کی
 بے تکلف وہ بلائے روزگار : ہو گئی اس دل جلے سے چشم چار
 زگس کہہ کر مست آنکھیں مراد لینا، محبوب کے کنائے کے لئے بلائے روزگار
 کی ترکیب اور دل جلا کہہ کر عاشق کے معنی مستعار لینا استعارہ اور کناہ کا صُن ہے۔ لطف
 نے جا بجا پر لطف تمثیلوں سے مثنوی میں صُن پیدا کیا ہے۔

تمثیل۔

جوں نظر اس کی نظر سے وہاں لڑی : خرمین جاں پر وہاں بجلی پڑی
 کی سپاہ درد نے لشکر کشی : ہو گیا تاج ملک سر خوشی
 سپہ لاغر کو اٹھا کر خاک سے : تنگ سمجھے باندھنا فتراک سے

تشخص۔

استعارے کی ایک قسم تشخص ہے۔ لطف نے اپنی اس مثنوی میں تشخص سے

جا بجا کام لیا ہے۔

بہکی بھرتی تھی نسیم آب جو : مثلِ مستان بے تکلف چار سو
 خونِ دل تھا مارتا غنچوں سے خوش : سوزباں داری پہ سوسن تھی خموش
 ایسی آفت سے کسی کا کیا چلے : تھیں وہاں زگس کی بھی آنکھیں تلے
 صبر نے یک دست روپنہاں کیا : ہے جواب صاف طاقت نے دیا
 تھا کھڑا شمشاد یک سو منفعل : سرو تھا حیرت سے یک جایا بہ گل

۳۲۰ رعایتِ لفظی :-

اردو شاعری میں رعایتِ لفظی یا ضلعِ جگت کے امامِ امانت لکھنوی تسلیم کئے جاتے ہیں لیکن رعایتِ لفظی میں بے اعتدالی کی وجہ سے وہ بدنام ہیں امانت کی بے اعتدالی کی مثال اس شعر سے واضح ہوتی ہے۔

لختِ دل کو کترے گی بٹی ترے دروازے کی

رختِ تن کو کھائے گا چوہا تمہاری تاک کا

رعایتِ لفظی کو مقصود بذات بنایا جائے تو شعرِ اصلیت سے دور ہو جاتا ہے لیکن لطف نے الفاظ کا انتخاب اکثر اس سلیقے سے کیا ہے کہ ان سے مفہوم پورے طور پر ادا ہو جاتا ہے اور ساتھ ہی ساتھ دوسرے الفاظ اس کی مناسبت کلام میں لطف پیدا کر دیتے ہیں۔

گر نظر آنا کوئی غنچہ وہاں	؛	ساتھ یہ دل تنگ ہوتا غنچہ پساں
کر کے اس خارِ دلی سے یوں فراغ	؛	یہ تو آئے گھر کو اپنے باغِ باغ
ہم زبانی اس کو کہہ سوسن سے تھی	؛	گاہ زرگس سے بندھی تھی ٹکٹکی
ہم نفساں ہوتا تھا بلبیل سے کبھی	؛	جا الجھتا زلفِ سنبل سے کبھی
جب تلک مد نظر تھا وہ غبار	؛	میلِ بالا رکھتا تھا یہ خاکسار

غنچہ وہاں، دلتنگ۔ خار، باغِ باغ۔ زبان، سوسن، زرگس، ٹکٹکی۔ نفساں، بلبیل، الجھتا، زلف۔ سنبل۔ غبار، خاکسار، یہ سب رعایتِ لفظی میں جو حدِ اعتدال سے زیادہ یا مضحکہ خیز نہیں۔

تضاد :-

خندہ گل پر کبھی روتا تھا زار	؛	گر یہ شبنم پہ ہنتا بے شمار
سرد جہری ہے ہریک ہمد م نے کی	؛	گرم جوشی ہاں مگر اک غسم نے کی

۳۲۱
داں سے اٹھنا اس کا پھر مشکل ہوا
ہوش میں آنے سے دیوانے کے شاد

جس جگہ بیٹھا برنگِ نقشِ پا
جس جگہ تھا وہ فقیرِ نامراد
ایہام۔

ہر کیوں کر اس پہ ہو اس ماہ کو
کیا تناسب ہے گدا کو شاہ کو
پہلے مصرع میں ماہ کی رعایت سے ہر کے معنی قریب سورج ہوتے ہیں
لیکن لطف نے یہاں ہر پہ معنی محبت استعمال کر کے ایہام کی اچھی مثال پیش کی ہے۔
استبعاد۔

کام تھا فریاد و زاری سے اسے
تھا قرار اک بے قراری سے اسے

سرِ حرفی صنعت۔

وہ جو ہمدام ہم نفس ہمراہ ہے
سوقط یک نالہ جانگاہ ہے

سیاق الاعداد۔

جس قدر تڑپا کیسا یہ نیم جہاں
رحم آیا ایک کو اس پر نہ واں

لطف نے ضرب المثال اور محاوروں کو بھی جا بجا مہارت کے ساتھ استعمال

کیا ہے۔

ہے مثل مشہور سب ہوشیار و مہمت
کہتے ہیں ”دیوانہ را ہویے بس است“

شورطاؤں سے گھبراتا کبھی

”پات کے کھڑکے“ سے ڈر جاتا کبھی

تھا جنون میں گرچہ نو مشقِ خرام

پڑا اڑادی خاک ”صحرا کی تمام

کہتے ہیں کہ صنعتوں کی بہتات سے کلام میں تصنع پیدا ہوتا ہے جوش و اثر باقی نہیں

رہتا لیکن صنعتوں کے استعمال میں اعتدال شعرِ حسن و اثر کو بڑھا دیتا ہے۔ لطف نے

صنعتوں کو بہت ہی اعتدال کے ساتھ برتا ہے۔ کہیں یہ نہیں معلوم ہوتا کہ کسی خاص صنعت

کے لئے شعر کہا گیا ہے بلکہ یہ معلوم ہوتا ہے کہ صنعت خود بخود پیدا ہو گئی ہے۔

تجنیس نام کی مثال:-

ہوں دل کا گرچہ تھا کب سے خلل ۛ پر نہیں کل سے دلِ بے کل کو کل

کل = بمعنی روزِ گذشتہ۔ بے کل = بمعنی بے چین۔ کل = بمعنی قرار

تجنیس کی دوسری مثالیں:-

دیکھ کر ایسا سے بے نام و ننگ ۛ ہو گئے پیر و جوان جاں سے بہ تنگ

”تنگ“ اور ”ننگ“ میں تجنیس ناقص واقع ہوئی ہے۔

پر نہ یہ اس وقت بات اس پر کھلی ۛ ہے یہ بھجوائی اسی سفاک کی

پہلے مصرعے میں ”پر“ بمعنی لیکن اور مصرعے کے آخر میں ”پر“ بمعنی اوپر استعمال

ہوا ہے۔

ۛ مولانا روم نے لفظ پر کو ایک مصرعہ میں اڑنے کے معنوں میں اور دوسرے مصرعے میں بال دپر کے

معنوں میں استعمال کر کے تجنیس تام کی بہت ہی اعلیٰ مثال پیش کی ہے۔

اگر یک سرِ موی برتر پدم ۛ فروغِ تجلی بسوزد پدم

گرچہ غمخوار دل دیوانہ تھا بہ انقباض دل کو پر سمجھانہ تھا
 ”دیوانہ تھا“ کے مقابلے میں ”سمجھانہ تھا“ قافیہ ترکیبی ہے۔ غالب نے
 بھی اس قسم کے قافیہ استعمال کئے ہیں۔ ۷

درد منت کشِ دوا نہ ہوا ؛ میں نہ اچھا ہوا بُرا نہ ہوا
 رہتی ہے کہ دل ستانی ہے ؛ لے کے دل دلتاں روانہ ہوا
 حسنِ تعلیل :-

آہ گرم اس کی سے ہوشب صبح تک
 چشمِ نجس کی نہ لگتی تھی پلک

تلمیح :-

لطف نے ۱۲۱۱ اشعار میں کہیں بھی کوئی قصہ طلب تلمیح کا استعمال نہیں کیا ہے
 صرف ایک جگہ اختتامیہ میں شیر اور سلمان کی مذہبی تلمیح سے اپنے کلام کی بلاغت میں
 اضافہ کیا ہے ۷

ہے رہائی اس سے اب اس شے کے ہات ؛ شیر سے سلمان کو دی جس نے نجات
 مذہبی کتابوں میں معتبر راویوں کے حوالے سے منقول ہے کہ ایک مرتبہ حضرت سلمان
 فارسی مدائن یا کسی اور صحرائی علاقے سے گزر رہے تھے کہ اچانک شیر بر سے ان کا سامنا ہوا
 قریب تھا کہ شیر بر سلمان پر حملہ کرتا ایسے میں ایک سوار نمودار ہوا سوار کو دیکھتے ہی شیر بے جاگ
 کھڑا ہوا۔ وہ سوار حضرت علیؑ تھے جنہوں نے سلمان فارسی کو شیر بر کے حملہ سے بچایا۔ یہ
 تلمیح ہم کو فارسی قصائد میں ملتی ہے یا پھر انیس و دبیر و فیروہ کے مرثیوں میں۔

جیسا کہ اس مقالے میں لکھا جا چکا ہے کہ لطف کی پیدائش دہلی میں ہوئی۔ نوجوانی
 میں وہ لکھنؤ چلے آئے۔ لکھنؤ میں انہوں نے اپنی مثنوی کو لکھا مگر ان کی مثنوی میں وہی

سادگی اور روانی ہم کو نظر آتی ہے جو دبستانِ دہلی کی ایک اہم خصوصیت ہے۔

بعض متروک الفاظ مثلاً 'دہی گی'، 'زودہی'، 'جوں'، 'نیٹ'، 'نیت' وغیرہ سے جو لطف کے زمانے میں مروج تھے، قطع نظر کر لی جائے تو لطف کی زبان بالکل آج کل کی زبان معلوم ہوتی ہے۔ بیشتر اشعار سلاست اور روانی کا اچھا نمونہ ہیں۔ لطف تے شنوی میں غزل کے ایجاز و اختصار سے کام لیا ہے جس کی وجہ شنوی میں سہل متنع اور غزل کا غنائی انداز پیدا ہو گیا ہے۔ مثلاً

گر نہ ہو سینہ پہ تیرے غم کا داغ
 ہو چکا تھا کشورِ دل بے چراغ
 یوں خوشی بھاگی دلِ ناکام سے
 مرغِ وحشی ہو رہا جوں دام سے
 ورنہ کرتی تھی وفا کب زندگی
 ہے تصور سے ترے اب زندگی
 ہے کوئی ترچھی نگاہ دل میں کبھی
 یا کوئی کافر پلکِ جی میں چمھی
 کشتہ کس چشمِ سیاہ کا ہے یہ آہ
 اشک ہے جس کے تصور سے سیاہ

لطف کے ان اشعار میں غزل کا تیکھا پن شاعرانہ تعبیرات اور طنز دیکھئے :-

سردہری ہے ہر اک ہدم نے کی گرم جوشی ہاں مگر یک غم نے کی
 گر نہ ہو سینہ پہ تیرے غم کا داغ ہو چکا تھا کشورِ دل بے چراغ
 کرتی دل داری تک آہ سرد ہے مونسِ جاں ہے اگر تو درد ہے
 سوزِ دل کی جب گزر جاتی ہے حد اشکِ دل سوزی سے کرتا ہے سد

زندگانی ہوگئی جی کا وبال
 مرگ کا مانع ہوا تیرا خیال
 ورنہ کرتی تھی وفا کب زندگی
 ہے تصور سے تیرے اب زندگی
 زلیلت کا یہ کونسا اسلوب ہے
 موت ایسی زندگی سے خوب ہے
 نوجوان کی حسن پرستی کی لطف نے بہترین عکاسی اس شعر میں کی ہے۔

دیکھتا دلکش کوئی صورت اگر

پھر نہ اپنی اس کو کچھ رہتی خبر

قصے کے ضمن میں لطف نے بعض جگہ ایسے اشعار بھی استعمال کئے ہیں جن میں

قصے کے انجام کی طرف اشارے قاری کو واضح طور پر ملتے ہیں۔

خاک میں ہوگر نہ اس کو وصل یار

حشر تک عاشق کو رکھے بے قرار

زندگی میں گر رکھے عاشق سے فصل

خاک میں دے بعد مرنے کے یہ وصل

ایک بات جو لطف کی شہسوی میں بڑی طرح کھٹکتی ہے وہ الفاظ کی بے جا

تکرار ہے۔ الفاظ کی تکرار کے اس عیب کو فارسی میں ”بیضہ نہادن مولانا ہاتھی“ کہا جاتا

ہے ”بیضہ نہادن“ بھی ایک تلمیح ہے۔ بیان کیا جاتا ہے کہ مولانا عبد اللہ ہاتھی

(متوفی ۱۹۲۷ء) نے داستانِ لبلیٰ محبتوں کو شہسوی کے قالب میں ڈھالنے کے لئے عبد الرحمن

جانی سے مشورہ کیا اور اجازت چاہی۔ جانی نے آزمائش کے لئے فردوسی کے یہ تین شعر ہاتھی

کوسائے اور کہا کہ تم یہی مضمون اپنے الفاظ میں ادا کرو! اگر تم یہ مضمون ادا کر سکو تو

۳۲۶
لیلیٰ مجنوں کو بھی نظم کر سکو گے۔

درختی کہ تلخ است دی را سرشت
گزش بر نشانی بہ باغ بہشت
در از جوی خلدش بہ ہنگام آب
بہ بیخ آبگیس ریزی و شہد تاب
سر انجام گوہر بہ کار آورد
ہماں میوہ تلخ بار آورد

(فردوسی)

ہاتفی نے اس مضمون کو چار اشعار میں نظم کیا ہے

اگر بیضہ زار غظمت سرشت
ہنی زیر طائوس باغ بہشت
بہ ہنگام آں بیضہ پرورد عش
ز انجیر حنت دی از نش
دی آتش از چشمہ سلیل
در آں بیضہ دم دزد بد جریل
شود عاقبت بیضہ زار غزار
کشدرنج بہودہ طاؤس باغ

ان اشعار کو سنتے ہی جاتی نے کہا ہر چند کہ تم نے ہر شعر میں (ایک انڈا دیا ہے)

اس کے باوجود تم "لیلیٰ مجنوں" نظم کر سکتے ہو۔

اگر ہاتفی نے ہر شعر میں ایک بیضہ دکھا ہے تو لطف نے بھی مثنوی کی ابتدا میں

لفظ "زور ہی" کو کئی جگہ استعمال کیا ہے جو محل فصاحت ہے۔

عشق زور ہی برقِ خرمین سوز ہے
 عشق زور ہی ناوکِ دلدوز ہے
 عشق زور ہی حانہ بر انداز ہے
 عشق گہ سوز گاہے ساز ہے
 عشق کوئی زور ہی خوں ریز ہے
 عشق یک طرفہ بلا انگیز ہے
 الغرض ہے زور ہی نیرنگ باز
 ہے کبھی درد اور کبھی چارہ ساز

قافیوں کے استعمال میں بھی بعض جگہ لطف کو سہو ہوا ہے اور انھوں نے معروف

و مجہول کے فرق کو ملحوظ نہیں رکھا جو قواعد فن کے لحاظ سے قاش غلطی ہے

گر کوئی آزر دہ یا خوش اس سے ہو
 تھی کسی سے کچھ نہ اس کو گفتگو

”ہو“ اور ”گفتگو“ اجتماع معروف و مجہول ہے جو غلط ہے۔ یہاں یہ
 ”ناویل کیجا سکتی ہے کہ لطف چونکہ ایرانی نثر ادتھے اور ایران کے اساتذہ معروف و مجہول
 کے فرق کو زیادہ معیوب نہیں سمجھتے اس لئے ان ہی کی پیروی میں لطف نے اس اجتماع
 کو جائز رکھا ہے غالب کے پاس بھی ہم کو ایسے قوافی ملتے ہیں جس میں معروف و مجہول کا
 اختلاف ہے مثلاً

گئی وہ بات ہو گفتگو تو کیوں کر ہو
 کہے سے کچھ نہ ہو ابھر کہو تو کیوں کر ہو

لطف نے ایک جگہ ”دشتِ گل“ اور ”خطِ گل“ قافیہ کہا ہے۔
 کوہ اور صحرا سے لے تا دشتِ گل : تھی ہر اک تختہ پر مشقِ خطِ گل

۳۲۸
 ”دشت گل اور“ ”خطِ گل“ غلط قوانی ہیں۔ اگر ”خطِ گل“ کو متعلق
 کی اصطلاح میں خط کی ایک قسم مان لیا جائے اور پہلے مصرعے کے ”گل“ اور دوسرے
 مصرعے کے ”گل“ کو ردیف کی بجائے ہم ردیف و ہم قافیہ سمجھا جائے تو ”خطِ گل“
 ”علم“ ہونے کے اعتبار سے درست قافیہ ہے لیکن خطاطوں کی تقسیم کے لحاظ سے
 اس طرز کا صحیح نام ”خطِ گلزار“ ہے ”خطِ گل“ نہیں۔
 ایرانی نثر اد ہونے کے لحاظ سے ایک جگہ لطف نے ”کراے“ کا تلفظ

ایرانیوں کے لہجے میں ”کای“ باندھا ہے۔
 کراے کای وفاد شمن یہ کیا آئین ہے
 مسلمان کونسا یہ دین ہے

دوسرے مصرعے میں ”نامسلمان“ میں تا کا پیشاوند خالص فارسی ہے۔
 اردو والوں نے اس کو بیت ہی کم استعمال کیا ہے بعض جگہ املا کی غلطیاں ہیں
 بعض مصرعے ناموزوں ہو گئے ہیں اور ایک آدھ جگہ لفظ کا انتخاب غلط ہوا ہے جو
 کھٹکتا ہے تعقید لفظی کی مثالیں ایک آدھ نظر آتی ہیں۔

پھر تو باہم مل کے سب خورد و کلاں : جاں کر دیوانہ بے خانہاں
 سبز و خرم ہر شوق و عاشاک تھا : صحن صحر اگنبد افلاک تھا
 ”خورد“ بجائے ”خرد“ اور ”خرم“ بجائے ”خرم“ محل نظر ہے ہو سکتا ہے
 یہ (اصلاح کاتب) ہو

یہ شعرے سطح آئینہ تھا سنگ آبخار : مست قہقہہ تھے تدر کو ہزار
 دوسرا مصرعہ ناموزوں ہے غالباً کتابت کی غلطی ہے

اس شعر میں ”نے“ کا استعمال محل نظر ہے۔
 جا کے نام اُس دل جلے کاجوں لیا : بے تماشا اُس گدا نے رو دیا

رباعی کی جان ہے۔

عزتِ نفس اور بلند ہمتی کے مضمون پر یہ رباعی دیکھئے:-

منہ رکھتے ہیں کیا صاحبِ تاج دیدہ ہم : جو خاکِ شینوں کے تئیں جانیں سقم
ہم آنکھ اٹھانہ دیکھیں گردوں کی طرف : گر خم نہ ہو ماہِ نوبرائے تعظیم
اس رباعی میں عزتِ نفس کے مضمون کے ساتھ ساتھ چوتھے مصرعے میں حسنِ تعلیٰ
بھی ہے۔ ماہِ نوبرائے خمیدہ ہوتا ہی ہے۔ لیکن شاعر اس کی علت یہ بیان کرتا ہے۔
وہ شاعر کی تعظیم کے لئے خم ہوا ہے اور اگر ماہِ نوبرائے خم نہ ہو تو وہ آسمان کی طرف
آنکھ اٹھا کر نہ دیکھے۔

لطف نے زبان کے کسی محاورے کو اپنی رباعی کے چوتھے مصرعے کی بنیاد بنایا ہے
یا ایسا برجستہ مصرعہ کہا ہے جس میں ضرب المثل ہونے کی صلاحیت ہے۔ مثلاً یہ رباعی۔

جو کوئی کہ آفتِ ہسانی مانگے
اور ملکِ عدم کی کچھ نشانی مانگے
دکھلا دے اُسے تو اپنی شمشیر نگاہ
جس کا مارا کبھی نہ پانی مانگے

۱۔ یہ رباعی دیوانِ لطفِ مخطوطات گلشنِ ہند میں موجود نہیں۔ تذکرہ ہندی میں یہ رباعی موجود ہے
جس کو ڈاکٹر سلام سندیلوی نے نقل کیا ہے۔ ڈاکٹر سلام سندیلوی کو لطف کی رباعیات کے بارے میں سہو
ہوا ہے چنانچہ وہ لکھتے ہیں:-

”تذکرہ گلشنِ ہند میں مرزا علی لطف نے اپنی کوئی رباعی نہیں پیش کی ہے مگر مصحفی نے ”تذکرہ ہندی“
میں ان کی ایک رباعی (مذکورہ بالا) درج کی ہے۔“ ملاحظہ ہو:-

۳۳۱
 لطف نے بعض رباعیات کی خاص تقریب میں اور کی خاص موقع پر کہی ہیں
 جب پیشکار دکن ہمارا پھر چند دلال شاداں نے اپنا مشہور آئینہ محل بنوایا تو اس وقت
 لطف نے یہ رباعی کہی :-

جنت سے کہے بزم میری ضودیکھو
 یوں جام کہے جم سے کہ مجھ کو دیکھو
 ہر آئینہ آئینہ محل کا تیسرے
 کہتا ہے سکندر سے کہ منہ تو دیکھو

”آئینہ محل“ نام کی رعایت سے ”ہر آئینے“ کا استعمال اور پھر سکندر کی
 تسلیح اور منہ تو دیکھو کے طنز نے رباعی کے لطف کو دو بالا کر دیا ہے۔

نواب نظام علیاں آصف ثانی نے ۱۲۱۷ء مطابق ۱۸۰۳ء میں سفر پانگل سے
 واپسی کے بعد جشن نوروز مقرر کیا تھا جس میں امراء اور عمائدین کو خطاب و منصب اور
 علم و تقارے سے سرفراز کیا تھا۔ اردو کی پہلی صاحب دیوان شاعرہ چند ابی بی کو
 ”ماہ لقابائی“ کے خطاب اور نوبت و گھڑیاں سے نوازا اس موقع پر لطف نے یہ رباعی کہی :-

نوبت نے مہ لقا کی بعد شوکت

زیر و بم آسماں سے چاہی رفعت

ناہید نے ہنس کے شتر کی سے یہ کہا

اب لیلی و شریں کی کہاں ہے نوبت

(بقیہ مضمون صفحہ ۳۳۰)
 یہ صحیح ہے کہ مندرجہ بالا رباعی تذکرہ گلشن ہند میں موجود نہیں لیکن لطف نے اپنے تذکرہ میں کوئی رباعی پیش نہیں کی یہ صحیح نہیں ہے۔
 لطف کی دو رباعیاں مطبوعہ تذکرہ گلشن ہند میں موجود ہیں۔ (ملاحظہ ہو، گلشن ہند مطبوعہ) ص ۱۵۱
 مخطوط گلشن ہند میں لطف کی پانچ رباعیاں موجود ہیں۔

۱۔ لطف کے معصم غلام مصطفیٰ خاں سخن نے بھی اپنے اس شعر میں آئینہ محل کی طرف اشارہ کیا ہے۔

۲۔ دانش کے لئے دل کے جو گلشن کو چلا ہے پ اس سے تو وہ آئینہ محل جائے تو اچھا

ملاحظہ ہو:- دیوان سخن (علمی مخزن، روز کتب خانہ آصفیہ) ص ۱۵۹ (ب)

۳۔ حیات ماہ لقابا مرتبہ غلام صدیقی خاں گوہر (حیدرآباد دکن ۱۹۰۶ء) ص ۱۳ کی روایت کے بموجب (بقیہ مضمون صفحہ ۳۳۲)

۳۳۲ پہلے مصرعے میں نوبت بہ معنی تقارہ ہے چوتھے مصرعے میں
 نوبت بہ معنی باری یا زمانہ استعمال ہوا ہے۔ نوبت کی رعایت ”زیر دہم“
 اور ”لقا“ کی رعایت سے ”ناصید و مشتری“، ”سیلی و شیریں“ یہ
 لفظی رعایتیں بھی پر لطف ہیں۔

عیدِ قربان کے موقع پر لطف نے نواب ارسلو جاہ بہادر کی خدمت
 میں یہ رباعی پیش کی تھی،۔

دن عید کے دیکھ تیری عالی شانی
 چشم آئینہ ساں ہے منظر حیرانی
 تصویر ہے فی المثل اگر تیرا عدد
 خیراں ہے بے رنگ دیدہ قربانی

(بقیہ مضمون صفحہ ۳۳۱)

اس موقع پر کسی شاعر نے یہ فارسی قطعہ تاریخ کہا تھا۔

نوید آمد بعالم مر لقا را
 نوازش کرد از نوبت شہنشاہ
 تراز ساز سالش گفت ناصید
 بلند آوازہ نوبت باد و نخواہ

۱۲۱۴ ہجری

عدو کو تصویر سے تشبیہ دینا اور پھر تصویر کو دیدہ قربانی کی حیرانی سے
تشبیہ دینا محسوساتی تشبیہ اور تشبیہ در تشبیہ کی روشن مثال ہے۔
لطف کے دیوان میں ایک یہ رباعی بھی درج ہے:-

دے جس کو شراب ناب پانی کا مزہ

کیا خاک ہے اس کو زندگانی کا مزا

اے جان جوانی وہ جوانمگ مرے

تجھ بن ہو ذرا جیسے جوانی کا مزا

غالباً اس میں نواب ارسطو جاہ کے جوانمگ اکلوتے بیٹے سپہدار جنگ
سیف الدولہ عرف مالی میاں کی جانب اشارہ کیا گیا۔

لطف کی تاریخ گوئی

لطف کو تاریخ گوئی میں بھی کمال حاصل تھا۔ چنانچہ آصف الدولہ کے انتقال

پر جو قطعہ تاریخ کہا ہے۔ وہ یادگار ہے۔ مادہ تاریخ کے مصرعے راج گل ہند

کا چراغ ہوا سے "بائے عناد" یعنی (۴) عدد کا تخریج کیا ہے۔

آصف الدولہ جب جہاں سے گیا

اک جہاں بے دل و دماغ ہوا

جام عمر اس کا بھرتے ہی لبریز

خلق کا عیش کا ایارغ ہوا

دشمنوں کا دل آتشِ غم سے
دوستوں سے زیادہ داغ ہوا
سال تاریخ کا خیال کسے
خشک شعر و سخن کا بارغ ہوا
بولے یوں دُور کر کے پائے عناد
آج گل ہند کا چراغ ہوا
۱۲۱۲ھ

۱۔ گلشنِ ہند (مرتبہ شبلی نعمانی) لاہور ۱۹۰۶ء (ص ۱۲۱۲) ص ۱۵۱

جرات اور ناسخ نے بھی اس موقع پر قطعات تاریخ کے تھے۔

جرات :-

چراغِ ہند تھا نواب آصف الدولہ

بن اس کے شہر جدا سن ہے اور باغِ جدا

بغیر اس کے جو عالم ہوا بستہ ہونے

چراغِ ہر کی تاریخ ہے چراغِ جدا

(کلیاتِ جرات قلمی مخزونہ لکھنؤ یونیورسٹی ودق ۱۲۱۲ الف) ۱۲۱۲ھ

ناسخ :-

الہی آصف الدولہ بہادر

بحق نائب تو باد مغفور

نو شتم سال تاریخ و فاش

بود یا حیدر کراہ محذور

(دیوانِ ناسخ جلد دوم (کاپور ۱۹۰۷ء) ص ۲۱۵) ۱۲۱۲ھ

لطف کا فارسی کلام

لطف فارسی میں بھی شعر کہتے تھے لیکن افسوس کہ ان کا فارسی دیوان دستیاب نہیں ہوتا۔ مجموعہ فصاحتِ قلمی مخزنہ کتب خانہ سالار جنگ میوزیم میں لطف کے چند قطعات ملتے ہیں جو عیدِ قربان اور عیدِ غدیر کے موقع پر اعظم الامراء کی خدمت میں پیش کئے گئے تھے۔ ذیل کا قطعہ عیدِ قربان کے موقع پر پیش کیا گیا تھا۔

تا گردشِ روزگارِ دوراں باشد
ایامِ خسراں و نو بہاراں باشد
اعدائے تو در خاک و خون بادِ طپاں
ہر روز تو با مجموعہ عیدِ قربان باشد
ذیل کا قطعہ غالباً کسی عیدِ غدیر کے موقع پر نواب اعظم الامراء کی خدمت میں پیش کیا گیا تھا۔

زمانہ ناز کند بر نوازشِ تقدیر
بعضر اعظم الامراء وزیرِ ہر نظم
ز دودمانہ کسری امیر ابن امیر
بگو خوش است بعیش و سرورِ عیدِ غدیر

۳۳۶ عید الفطر کے موقع پر یہ قطعہ پیش کیا گیا تھا۔ اس میں لفظی رعایت اور
صنعتِ تضاد کا استعمال فنِ کاری کے ساتھ ہوا ہے۔

عالم روشن ز شمع اقبالیت باد
عیشِ دو جہاں قرینِ احوالت باد
ہر جا شبِ قدر و روزِ عیدی باشد
جمع آمدہ اجزائے مرسالت باد

کتابخانه

کتابیات

- ۱۔ ابوالحسن امیرالدین احمد
- ۲۔ ابواللیث صدیقی، ڈاکٹر
- ۳۔ " " "
- ۴۔ احسن مارووی
- ۵۔ احمرلاری، ڈاکٹر
- ۶۔ " " "
- ۷۔ احمد حسین
- ۸۔ اختر اورینوی، ڈاکٹر
- ۹۔ افسر مروہی، سید سرفراز علی رضوی
- ۱۰۔ اعجاز حسین، ڈاکٹر سید
- ۱۱۔ اکبر چیدری، ڈاکٹر
- ۱۲۔ " " "
- ۱۳۔ الاب لوئیس معلوف الیسوعی
- ۱۴۔ ایمان، شیر محمد خاں
- ۱۵۔ باطن، قطب الدین
- ۱۶۔ باقر آغا محمد
- مستزاد افزا (مترجم ڈاکٹر مجیب قریشی) (دہلی ۱۹۲۸ء)
- غزل اور متغزلین (لاہور ۱۹۵۵ء)
- لکھنؤ کلاسیکان شاعری (دہلی ۱۹۶۵ء)
- تاریخ نشا اری و (حصہ اول) علی گڑھ ۱۳۴۸ھ
- حسرت مومہانی حیات اور کافلمے (لکھنؤ ۱۹۷۳ء)
- شخصی مکتوب ۵ اپریل ۱۹۷۵ء، ۹ ستمبر ۱۹۷۵ء
- بہار بے خزاں برتھ ڈاکٹر نعیم احمد (دہلی ۱۹۶۸ء)
- بہار مہیا مدد و نہبان و ادب کا ارتقا (۱۹۵۷ء)
- ۹۔ افسر مروہی، سید سرفراز علی رضوی
- مختصر تاریخ ادب اسیٹا و، الہ آباد ۱۹۳۵ء
- تحقیقی جائزے (جلد اول) کراچی ۱۹۶۸ء
- (شخصی مکتوب ۱۹ مارچ و ۲۹ مارچ ۱۹۷۶ء)
- المنجد (بیروت ۱۹۵۶ء) (عربی)
- دیوان ایمان (قلمی مخزومہ کتب خانہ آصفیہ)
- گلستان بے خزاں (لکھنؤ ۱۸۷۵ء)
- تاریخ نظم و نثر (اتر)

- ۵۳۔ رفیق حسین، ڈاکٹر اردو غزل کی نشوونما (الہ آباد ۱۹۵۵ء)
- ۵۴۔ زور، ڈاکٹر سید محی الدین قادری تذکرہ اردو مخطوطات جلد اول (حیدرآباد دکن ۱۹۳۲ء)
- ۵۵۔ " " " " گارساں وقاسی (حیدرآباد دکن - ۱۹۴۱ء)
- ۵۶۔ " " " " تذکرہ گلزارِ ابراہیم مع تذکرہ گلشنِ ہند (علی گڑھ ۱۹۳۲ء)
- ۵۷۔ ساحل بلگرامی تذکرہ چین اُردو (لاہور ۱۹۲۶ء)
- ۵۸۔ سحر، ڈاکٹر ابو محمد اُردو میں قصیدہ نگاری
- ۵۹۔ سخن، غلام مصطفیٰ دیوانِ سخن (قلمی مخزنہ کتب خانہ آصفیہ)
- ۶۰۔ سکینہ، رام بابو تاریخ ادب اُردو (ترجمہ مرزا محمد عسکری) (دہلی ۱۹۶۶ء)
- ۶۱۔ سرور، نواب اعظم الدولہ میر محمد خاں بہادر عمدہ منتخب (تذکرہ سرور) مرتبہ ڈاکٹر خواجہ احمد فاروقی (دہلی ۱۹۶۱ء)
- ۶۲۔ سرور، پروفیسر آل احمد شخصی انٹرس ویو (۲۶ دسمبر ۱۹۷۳ء بمقام علی گڑھ)
- ۶۳۔ سلیمان ندوی، مولانا سید معارف (اعظم گڑھ نومبر ۱۹۳۲ء)
- ۶۴۔ سلام ندیلوی، ڈاکٹر ادب کا تنقیدی مطالعہ (لکھنؤ ۱۹۷۲ء)
- ۶۵۔ " " " " اردو سبأعیات (لکھنؤ ۱۹۶۳ء)
- ۶۶۔ سید حسین بلگرامی دیوانِ قائم (منتخبات شعاری) (اگرہ ۱۸۹۶ء)
- ۶۷۔ سید محمد پروفیسر ایجاب نشا اُردو (حیدرآباد دکن ۱۹۳۷ء)
- ۶۸۔ سید علی حسن خاں بزمِ سخن (اگرہ ۱۸۸۱ء)
- ۶۹۔ شاہ کمال تذکرہ مجمع الانتخاب (قلمی مخزنہ سالار جنگ لائبریری)
- ۷۰۔ شاداں، ہاراجہ چندو لعل دیوان شاداں (قلمی مخزنہ کتب خانہ آصفیہ)
- ۷۱۔ شبلی نعمانی، شمس العلماء مولانا صوانہ انیس و دہیس (مرتبہ ڈاکٹر شیخ الزماں) (الہ آباد ۱۹۷۰ء)

- ۷۶- شرق، قدرت اللہ طبقات الشعراء (قلمی مخزنہ کتب خانہ آصفیہ)
- ۷۳- " " " (مرتبہ نثار احمد فاروقی) (لاہور)
- ۷۴- شورش، سید غلام حسین تذکرہ شورش (دو تذکرے، مرتبہ کلیم الدین احمد پٹنہ) (۱۹۲۳ء)
- ۷۵- شہید دہلوی، میر احمد علی خاں دیوان شہید (قلمی مخزنہ کتب خانہ آصفیہ)
- ۷۶- شیفتہ، نواب محمد مصطفیٰ خاں گلشن بے حصار (لکھنؤ ۱۸۳۲ء)
- ۷۷- " " " (محمد احسان الحق فاروقی) (کراچی ۱۹۶۲ء)
- ۷۸- شفیق، لچھی نرائن چمنستان شعرا (مرتبہ عبدالحق) اورنگ آباد ۱۹۲۸ء
- ۷۹- شیدا، عبد الشکور بیاض سخن (حیدرآباد دکن)
- ۸۰- صابر، مرزا قادر بخش گلستان سخن (لکھنؤ ۱۲۷۱ھ)
- ۸۱- صفا، حیدر علی خاں دیوان صفا (قلمی مخزنہ کتب خانہ آصفیہ)
- ۸۲- ضیغم، محمد عبداللہ خاں یادگار ضیغم (قلمی مخزنہ ادارۃ ادبیات اردو حیدرآباد)
- ۸۳- " " " " مطبوعہ (۱۳۲۲ھ)
- ۸۴- طالب، سراج الدین میدان عالم (حیدرآباد ۱۹۳۶ء)
- ۸۵- طفیل احمد، یادگار شعل (الہ آباد ۱۹۴۳ء)
- ۸۶- ظفر علی خاں خیابان قلم (ترجمہ) جلد اول (حیدرآباد دکن ۱۹۰۲ء)
- ۸۷- ظہیر احسن، ڈاکٹر شخصی مکتوب (۳ جنوری، ۴ فروری، ۲۳ ستمبر، ۲۳ دسمبر ۱۹۷۵ء)
- ۸۸- ظہیر الدین مدنی، ڈاکٹر شخصی مکتوب (۱۷ مارچ ۱۹۷۳ء بمقام بمبئی)
- ۸۹- عبد الجبار خاں ملکاپوری محبوب الزمن (حصہ دوم) (حیدرآباد دکن ۱۹۱۰ء)
- ۹۰- عبد المجید صدیقی، پروفیسر اسطو جہا (حیدرآباد دکن ۱۹۳۹ء)
- ۹۱- عبدالقادر سروری، پروفیسر اسد و مثنوی کا ارتقا (جدید ایڈیشن علی گڑھ)

- ۹۲۔ عبدالقادر سروری، پروفیسر مرقع سخن (حیدرآباد ۱۹۳۵ء)
- ۹۳۔ عبداللہ، ڈاکٹر سید شعراء کے اردو کے تذکرے (لاہور ۱۹۵۲ء)
- ۹۴۔ عبدالحی گل سے عنا (اعظم گڑھ ۱۹۴۳ء)
- ۹۵۔ عتیق صدیقی گل کوسٹ اور اس کا عہد (علی گڑھ ۱۹۶۰ء)
- ۹۶۔ عزیز الدین احمد علی عظیم آبادی تاریخ شعراء ہمارے (پٹنہ ۱۹۳۰ء)
- ۹۷۔ عشق، محمد وجیہ الدین تذکرہ عشقی (دو تذکرے مرتبہ کلیم الدین احمد) (پٹنہ ۱۹۶۳ء)
- ۹۸۔ عشرت، ڈاکٹر امت لعل کلیات سودا (الہ آباد ۱۹۷۱ء)
- ۹۹۔ عرشی زادہ، اکبر علی خاں شخصی مکتوب (۱۳۱۳ھ ۱۹۷۳ء)
- ۱۰۰۔ عقیل، ڈاکٹر سید محمد اردو و مثنوی کا ارتقا (شمالی ہند میں) (الہ آباد ۱۹۶۵ء)
- ۱۰۱۔ علی حسن خاں بزم سخن (آگرہ ۱۸۸۱ء)
- ۱۰۲۔ علوی، محمد امیر احمد مثنویات (لکھنؤ ۱۹۳۶ء)
- ۱۰۳۔ عمید حسن فرہنگ عمید ساتواں ایڈیشن (پہران ۱۳۵۳ھ) (فارسی)
- ۱۰۴۔ عنایت حسین خاں، نواب مدائح الشعراء (قلمی خزونہ کتب خانہ رام پور)
- ۱۰۵۔ غلام حسین سیر المتأخرین (لکھنؤ)
- ۱۰۶۔ فائق، کلب علی خاں مقدمہ آرائش محفل (مصنفہ شیری افسوس) (لاہور ۱۹۶۳ء)
- ۱۰۷۔ " " " مومن (لاہور ۱۹۶۱ء)
- ۱۰۸۔ فائق، قاضی نور الدین حسین رضوی مخزن شعراء (مرتبہ عبدالحق) (لاہور ۱۹۳۳ء)
- ۱۰۹۔ فاطمی، ایم۔ کے اردو تذکروں میں نکات الشعراء کی اہمیت (لکھنؤ ۱۹۶۲ء)
- ۱۱۰۔ فتوت، عنایت اللہ تذکرہ سیاض حین (قلمی خزونہ کتب خانہ اسٹیٹ آرکائیوز حیدرآباد)
- ۱۱۱۔ فرمان فتح پوری، ڈاکٹر نگار (سالنامہ) تذکروں کا تذکرہ نمبر (پاکستان ۱۹۶۴ء)

- ۱۱۲۔ فیض، شمس الدین دیوان فیض (حیدرآباد۔ ۱۳۰۰ھ)
- ۱۱۳۔ فیض الدین، حکیم تذکرہ بہارستان قاسم (قلمی مخزنہ سالار جنگ لاہوری)
- ۱۱۴۔ " " " " (مطبوعہ میرٹھ ۱۲۹۹ھ)
- ۱۱۵۔ قاضی عبدالودود معاصر (سہ ماہی) (پہلے نمبر ۱۹۵۹ء)
- ۱۱۶۔ " " معارف (نومبر ۱۹۲۲ء)
- ۱۱۷۔ " " شخصی مکتوب (۲۱ ستمبر ۱۹۷۳ء)
- ۱۱۸۔ قاسم، قدرت اللہ محمود نغز (لاہور ۱۹۳۳ء)
- ۱۱۹۔ قائم، محمد قیام الدین تذکرہ مخزن نکات (مرتبہ مولوی عبدالحق) (اوزنگ آباد ۱۹۲۹ء)
- ۱۲۰۔ قاضی اورنگ آبادی، افضل بیگ تحفۃ الشعراء (مرتبہ ڈاکٹر حفیظ قیسی) (حیدرآباد ۱۹۶۱ء)
- ۱۲۱۔ قیس، محمد صدیق دیوان قیس فی مخزنہ کتب خانہ آصفیہ
- ۱۲۲۔ کریم الدین طبقات الشعراء ہند (۱۸۴۷ء)
- ۱۲۳۔ کیفی جریالوٹی محمد مبین جہاں سخن (الہ آباد ۱۹۲۳ء) (پیرس ۱۸۷۰ء)
- ۱۲۴۔ گارساں وقاسی ہندوستانی دے لائبرے تیور ہندوی ایت ہندوستانی (فرانسیسی)
- ۱۲۵۔ " " خطبات گارساں وقاسی (مرتبہ مولوی عبدالحق) (اوزنگ آباد) (۱۹۳۵ء)
- ۱۲۶۔ " " تاریخ ادب ہندوستانی جلد دوم (پیرس ۱۸۷۰ء)
- ۱۲۷۔ گردیزی، فتح علی تذکرہ تختہ کوہیاں (اوزنگ آباد ۱۹۳۳ء)
- ۱۲۸۔ لطف، مرزا علی گلشن ہند (مرتبہ شبلی نعمانی) (لاہور ۱۹۰۶ء)
- ۱۲۹۔ لطف، مرزا علی دیوان منتخب حسن اعلیٰ خاں (قلمی مخزنہ کتب خانہ جامعہ عثمانیہ)
- ۱۳۰۔ " " گلشن ہند (قلمی مخزنہ سالار جنگ میوزیم داخلہ نمبر ۱۰۶)
- ۱۳۱۔ " " (قلمی مخزنہ اساتذہ سلیوٹھک، جرنی داخلہ نمبر ۲۲۵)

- ۱۳۲- لطف علی بریلوی حیوانِ لطف (لاہور ۱۳۶۰ھ)
- ۱۳۳- " " " (کراچی ۱۹۲۲ء)
- ۱۳۴- " " " (قلمی مخزنہ کتب خانہ اصفیہ)
- ۱۳۵- لطف نواب محمد لطف الدین خاں لطفِ سخن (حیدرآباد دکن ۱۹۴۱ء)
- ۱۳۶- گوہر، غلام صمدانی حیاتِ ماہِ لقا (حیدرآباد ۱۹۰۶ء)
- ۱۳۷- گوپی چند نارنگ، ڈاکٹر ہندوستانی قصوں سے ماخوذ اردو کہنویاں (دہلی ۱۹۶۲ء)
- ۱۳۸- گیان چند جین، ڈاکٹر اسد وثنوی شمالی ہند میں (علی گڑھ ۱۹۶۹ء)
- ۱۳۹- مبتلا لکھنوی، مردان علی خاں تذکرہ گلشنِ سخن (مرتبہ پروفیسر سید سعید حسین رضوی) ادیب (علی گڑھ ۱۹۶۵ء)
- ۱۴۰- محمد منور سخنورانِ بلند فکر (مدراں ۱۹۳۶ء)
- ۱۴۱- محمد حسین خاں تذکرہ مریاض الفردوسی (لکھنؤ ۱۸۶۷ء)
- ۱۴۲- محمود الحسن رضوی، ڈاکٹر سید اسد و تنقید میں نفسیاتی عناصر (لکھنؤ ۱۹۶۸ء)
- ۱۴۳- محمد حسن، پروفیسر شخصی مکتوب (۹ نومبر ۱۹۷۲ء)
- ۱۴۴- " " شخصی انٹرویو (بمقام حیدرآباد ۱۳ نومبر ۱۹۷۲ء)
- ۱۴۵- مست، ذوالفقار علی تذکرہ مریاض الوفاق (مرتبہ سید حسن) (۱۹۶۷ء)
- ۱۴۶- مسیح الزماں، ڈاکٹر اسد و تنقید کی تاریخ (الہ آباد ۱۹۵۴ء)
- ۱۴۷- مسیح الزماں، ڈاکٹر شخصی مکتوب (۹ جون ۱۹۷۳ء)
- ۱۴۸- سعید حسین رضوی ادیب، پروفیسر نگارشاتِ ادیب (۱۹۶۸ء)
- ۱۴۹- معین، غلام سیدانی تذکرہ ہندی (مرتبہ عبدالحق) (لاہورنگ آباد ۱۹۳۳ء)
- ۱۵۰- " " مریاض النصحا (مرتبہ عبدالحق) (لاہورنگ آباد ۱۹۳۳ء)

- ۱۵۱۔ مصحفی، غلام سیدانی
 عقدِ ثریا (مرتبہ عبدالحق) (اوزنگ آباد۔ ۱۹۳۴ء)
- ۱۵۲۔ ممتاز علی، سید محمد
 تذکرہ آثار الشعراء (بھوپال ۱۳۰۲ھ)
- ۱۵۳۔ میسر، میر تقی
 نکات الشعراء (مقدم حبیب الرحمن خاں شروانی) (بدایوں)
- ۱۵۴۔ " "
 کلیاتِ میسر (مرتبہ عبدالباری آسی) (لکھنؤ ۱۹۴۱ء)
- ۱۵۵۔ نادر، درگا پرشاد
 ہلاتِ خیال (قلمی مخزنہ سالار جنگ لاہوری)
- ۱۵۶۔ " "
 مطبوعہ (لکھنؤ ۱۸۸۳ء)
- ۱۵۷۔ ناسخ، امام بخش
 دیوانِ قاصح (جلد دوم) (کاپنور ۱۹۰۷ء)
- ۱۵۸۔ ناصر، سعادت خاں
 خوش معرکہ کداریا (مرتبہ ڈاکٹر شمیم ہونوی) (لکھنؤ ۱۹۷۱ء)
- ۱۵۹۔ " "
 " (مرتبہ شفیق خواجہ) (لاہور ۱۹۷۰ء)
- ۱۶۰۔ نثار احمد فاروقی
 تین تذکروں (دہلی ۱۹۶۸ء)
- ۱۶۱۔ " "
 مامنامہ سب سب (حیدرآباد ۱۹۶۱ء)
- ۱۶۲۔ " "
 شخصی مکتوب (۲۲ فروری ۱۹۷۲ء)
- ۱۶۳۔ نجم الغنی
 تاریخ اودھ (جلد اول) (مراد آباد ۱۹۰۹ء)
- ۱۶۴۔ " "
 تاریخ نجر یا ست حیدرآباد دکن (لکھنؤ ۱۹۳۰ء)
- ۱۶۵۔ ناسخ، عبد الغفور خاں
 سخن الشعراء (لکھنؤ ۱۲۹۱ھ)
- ۱۶۶۔ نصیر شاہ
 دیوانِ نصیر (قلمی مخزنہ سالار جنگ لاہوری)
- ۱۶۷۔ نصر، ایم۔ اے
 لفظ و پیکر (کلکتہ ۱۹۷۶ء)
- ۱۶۸۔ نور الحسن، سید
 تذکرہ ماہی رخشاں (بھوپال ۱۲۹۰ھ)
- ۱۶۹۔ نور الحسن ہاشمی، ڈاکٹر
 دلی کا دبستان شاعری (پاکستان ۱۹۴۹ء)
- ۱۷۰۔ نیاز فتح پوری
 لگاں (جنوری، فروری ۱۹۵۷ء)

- ۴۱۔ وحید اختر، ڈاکٹر خواجہ میر درد تصوف اور شاعری (علی گڑھ) ۱۹۶۲ء
- ۱۴۲۔ وفاراشدی بنگال میں اُردو (دہلی ۱۹۵۲ء)
- ۱۴۳۔ ہاشمی، نصیر الدین معارف (علی گڑھ، اگست ۱۹۲۶ء)
- ۱۴۴۔ " " مقالات ہاشمی (لاہور۔ ۱۲۵۶ھ)
- ۱۴۵۔ " " کتب خانہ ذواب سالانہ چنگ مرہوم کی اُردو قلمی کتابوں کی وضاحتی فرسبت (حیدرآباد، ۱۹۵۰ء)
- ۱۴۶۔ " " کتب خانہ اصفیہ کے اُردو مخطوطات جلد اول (حیدرآباد، ۱۹۶۱ء)
- ۱۴۷۔ یکتا، احمد علی دستور الفصاحت (مرتبہ امتیاز علی خاں عرشی) (رامپور)
- ۱۴۸۔ یوسف حسین خاں، ڈاکٹر اُردو و غزل (دہلی۔ ۱۹۵۲ء)
-

1. Bailey, I. G. : *A History of Urdu Literature;*
London : 1932
2. Blumhardt, J. : *Catalogue of Hindi, Punjabi
and Hindustani Mss in British
Museum.*
3. Blumhardt, J. : *Catalogue of Hindustani
Manuscript in Library of India
office; England : 1966*
4. Bulmer. : *The College of Fort William in
Bengal; London : 1805*
5. Gilchrist, John. : *The stranger East India Guide
to the Hindustani Language.*
6. Gorekar, N. S. : *Glimpses of Urdu Literature:*
Bombay : 1961
7. Kidwai, S. R. : *Gilchrist and the Language of
Hindustani. Delhi, 1972*
8. Latif, A. : *Influence of English Literature
on Urdu Literature; 1924*
9. Qadri, S. Shamsullah. : *Hindustani Manuscript in the
Library of India office ;
London : 1926*
10. Ranking, G. S. A. : *History of the College of Fort
William in the Bengal Past and
Present. Vol. VII : Calcutta,*
11. Roebuck, Thomas. : *Annals of the College of Fort
William. Calcutta : 1819*
12. Sadiq, Mohammed. : *A History of Urdu Literature;*
London.
13. Sakseena, Ram Babu. : *A History of Urdu Literature;*
Allahabad : 1927
14. Siddiqui, Atiq. : *Origins of Modern Hindustani
Literature; Aligarh : 1963*